

# ਵਰਿਆਮ

੩੭ਵਾਂ ਸਾਲ

ਜੁਲਾਈ ੨੦੧੨



ਸ੍ਰੀਮਾਨ ਮਹਾਨ ਆਤਮਾ ਯੋਗੀਰਾਜ ਬਾਬਾ ਕੇਸਰ ਸਿੰਘ ਜੀ ਠਾਕੁਰ (ਕੇਸਰ ਕਿੱਲੀ)  
ਮੁਹਾਵੇ ਵਾਲੇ

ਮੁੱਲ 20/-

Namdhari Elibrary

NamdhariElibrary@gmail.com





ਸਤਿਗੁਰਾਂ ਦੀ ਮਿਹਰ ਨਾਲ ਮਾਨਯੋਗ, ਪ੍ਰੋ. ਤਾਰਾ ਸਿੰਘ ਅਨਜਾਣ ਜੀ ਦੇ ਪਰਿਵਾਰ (ਸਪੁੱਤਰ ਤੇਜਵੰਤ ਸਿੰਘ ਰਾਣਾ ਸੱਗੂ-ਡਾ. ਰਜਵੰਤ ਕੌਰ ਨੂੰਹ) ਨੇ ਲੁਧਿਆਣਾ ਵਿਚ ਨਵਾਂ ਨਿਵਾਸ ਅਸਥਾਨ ਬਣਵਾਇਆ ਹੈ। ਮਿਤੀ ੧੮ ਜੂਨ ੨੦੧੨ ਨੂੰ ਗ੍ਰਹਿ ਪਰਵੇਸ਼ ਸਮੇਂ ਹਵਨ-ਵਰਨੀ ਅਤੇ ਆਸਾ ਦੀ ਵਾਰ ਦੇ ਕੀਰਤਨ ਨਾਲ ਸਾਧ ਸੰਗਤ ਨੇ ਚਰਨ ਪਾਏ। ਇਸ ਅਵਸਰ ਦੀਆਂ ਕੁਝ ਝਲਕੀਆਂ।



ਸੰਤ ਸੁਖਵਿੰਦਰ ਸਿੰਘ ਲਾਇਲ ਅਤੇ ਜਥਾ ਕੀਰਤਨ ਕਰਦਾ ਹੋਇਆ ਹਵਨ।



ਸਾਧ ਸੰਗਤ ਵਿਚ ਸੂਬਾ ਹਰਭਜਨ ਸਿੰਘ ਜੀ, ਜਗਦੀਸ਼ ਸਿੰਘ ਵਰਿਆਮ ਅਤੇ ਸ. ਤਰਲੋਚਨ ਸਿੰਘ ਮਠਾਝੂ ਆਦਿ





# ਵਰਿਆਮ

ਜੁਲਾਈ-੨੦੧੨

ਜਿਲਦ-੩੭

ਅੰਕ-੬

ਸੰਪਾਦਕ  
ਜਗਦੀਸ਼ ਸਿੰਘ 'ਵਰਿਆਮ'

ਦਫਤਰ ਦਾ ਪਤਾ: Office Address :  
ਮਾਸਿਕ ਵਰਿਆਮ Monthly WARIAM  
ਲਾਡੋਵਾਲੀ ਰੋਡ  
(ਸਾਹਮਣੇ ਸੈਂਟਰਲ ਟਾਊਨ) Ladowali Road.  
ਜਲੰਧਰ- ੧੪੪੦੦੧ Opp. Central Town,  
Jalandhar-144001  
ਫੋਨ:-੦੧੮੧-੨੨੨੨੫੪੩ Ph.:0181-2222543 (O)  
ਘਰ: ੦੧੮੧-੨੪੫੬੨੮੬ 0181-2456289 (R)

## ਵਰਿਆਮ ਦੇ ਦਰ

ਇਹ ਅੰਕ ੨੦-੦੦  
ਸਲਾਨਾ ਚੰਦਾ ੨੦੦-੦੦  
ਪੰਜ ਸਾਲ ਲਈ ੮੦੦-੦੦  
ਜੀਵਨ ਮੈਂਬਰ ੨੦੦੦-੦੦  
ਵਿਦੇਸ਼ ਲਈ ੩੦ ਪੈਂਡ ਜਾਂ ੪੦ ਡਾਲਰ ਅਮਰੀਕੀ  
ਹਵਾਈ ਡਾਕ ਰਾਹੀਂ (ਸਾਲਾਨਾ)  
ਚੈਕ ਡਰਾਫਟ ਕੇਵਲ Wariam ਦੇ ਨਾਂ ਤੇ  
ਹੀ ਭੇਜੇ ਜਾਣ

ਵਰਿਆਮ ਸਕੂਲਾਂ ਕਾਲਜਾਂ ਲਈ ਪਰਵਾਨ  
'ਵਰਿਆਮ' ਨਿਰਦੇਸ਼ਕ ਸਿਖਿਆ ਵਿਭਾਗ  
ਪੰਜਾਬ, ਚੰਡੀਗੜ੍ਹ ਦੇ ਪੱਤਰ ਨੰਬਰ ੩-੧-੭੭  
ਐਡੀਟਰਜ਼, ਮਿਤੀ ੩-੩-੭੭ ਰਾਹੀਂ ਪੰਜਾਬ ਪੰਜਾਬ  
ਭਰ ਦੇ ਸਕੂਲਾਂ, ਕਾਲਜਾਂ ਤੇ ਲਾਇਬਰੇਰੀਆਂ ਲਈ  
ਪ੍ਰਵਾਨ ਹੈ।

# ਤਤਕਰਾ

ਸੰਪਾਦਕੀ ..... ੨  
ਮੁਹਾਵੇ ਵਾਲਾ ਬਾਬਾ ਕੇਸਰ  
—ਜਗਦੀਸ਼ ਸਿੰਘ ਵਰਿਆਮ ..... ੨  
ਜਪੁਜੀ ਮੂਲ ਪਾਠ ਉਰਦੂ ਤਰਜਮਾ ..... ੪  
ਬਾਬਾ ਸੋਹਣ ਸਿੰਘ 'ਭਕਨ' ਦਾ ਪ੍ਰੇਰਨਾ ਸਰੋਤ :  
ਬਾਬਾ ਕੇਸਰ ਕਿੱਲੀ ਜੀ —ਸੁਵਰਨ ਸਿੰਘ ਵਿਰਕ ..... ੫  
ਤੱਤੋ ਲਹੂ ਦੀ ਗਾਥਾ —ਵਰਿਆਮ ਸਿੰਘ ਸੰਧੂ ..... ੧੭  
...ਜਿਵੇਂ ਅਗਲੀਆਂ ਸੰਗਤਾਂ ਤਾਰੀਆਂ ਨੇ !  
—ਗੁਰਬਚਨ ਸਿੰਘ ਭੁੱਲਰ ..... ੨੦  
ਗਜ਼ਲ —ਰਾਜਿੰਦਰ ਪਰਦੇਸੀ ..... ੨੩  
ਪਸ਼ੂਆਂ ਦਾ ਅਪਮਾਨ —ਬਿਵਨਾਥ ..... ੨੪  
ਆਬਰਮ-ਬਨਾਮ-ਸੁਧਾਰ-ਘਰ —ਬਿਵਨਾਥ ..... ੨੪  
ਸੰਤ ਤਰਨ ਸਿੰਘ ਵਹਿਮੀ  
—ਸਵ. ਜਥੇਦਾਰ ਅਮਰ ਸਿੰਘ ਨਕੋੜਾ ..... ੨੫  
ਤਿੰਨ ਕਵਿਤਾਵਾਂ —ਮਹਿਮਾ ਸਿੰਘ ਤੂਰ ..... ੨੫  
ਪੰਨ ਗੁਰੂ ਅਰਜਨ ਦੇਵ ਜੀ  
—ਕਰਨੈਲ ਸਿੰਘ ਅਸਪਾਲ ..... ੨੬  
ਧੌਲਿਆਂ ਨਾਲ ਸਵਾਰੀ ਜਾ  
—ਕਰਨੈਲ ਸਿੰਘ ਅਸਪਾਲ ..... ੨੬  
ਨਬਿਆਂ ਦੀ ਲੜ —ਅਮਰੀਕ ਸਿੰਘ ਸ਼ੇਰ ਖਾਂ ..... ੨੭  
ਹੁਣ ਰੇਸ਼ਮਾ ਵਿਚਾਰੀ ਕੀ ਕਰੇ ?  
—ਡਾ. ਹਰਬਿੰਦਰ ਕੌਰ ..... ੨੯  
ਆਪਣੇ ਪਿਆਰੇ ਬਲਰਾਜ ਸਾਹਨੀ ਦੀ  
—ਡਾ. ਸੁਰਿੰਦਰ ਮੰਡ ..... ੩੩  
ਪ੍ਰਸਿੱਧ ਸਿਤਾਰ ਵਾਦਕ ਸਰਵਜੀਤ ਕੌਰ  
—ਗੁਰਬਖਸ਼ ਸਿੰਘ ਮਠਾੜੂ ..... ੩੮  
ਮਬਰਨਾਮਾ ..... ੪੦  
ਭਾਰਤੀ ਹਾਕੀ ਲਈ ਲੰਡਨ ਉਲੰਪਿਕ ਦੀ ਪੁਲ ਚਨੌਤੀ  
—ਕੁਲਦੀਪ ਸਿੰਘ ਪੱਟੀ ..... ੪੫  
ਪ੍ਰਤੀਕਿਰਿਆ ..... ੪੬

ਰਚਨਾਵਾਂ ਭੇਜਣ ਲਈ ਈ-ਮੇਲ ਦਾ ਪਤਾ :  
whitecrossprinters2012@gmail.com  
whitecrossprinters@rediffmail.com



## ਮੁਹਾਵੇ ਵਾਲਾ ਬਾਬਾ ਕੇਸਰ

ਵਰਿਆਮ ਦੇ ਮੁੱਖ ਪੰਨੇ ਤੇ ਬਹੁਤ ਹੀ ਦੁਰਲਭ ਤਸਵੀਰ ਦਿਸ ਰਹੀ ਹੈ। ਕੋਈ ਬਿਆਸੀ ਸਾਲ ਪਹਿਲਾਂ ਸ੍ਰੀ ਭੈਣੀ ਸਾਹਿਬ ਤੋਂ ਛਪੇ ਸਤਿਜੁਗ ਦੇ ੨੨ ਮਾਘ ਸੰਮਤ ੧੯੮੬ ਦੇ ਮੁੱਖ ਪੰਨੇ ਤੇ ਇਹ ਸੁਭਾਇਮਾਨ ਸੀ। ਉਸ ਵੇਲੇ ਤਸਵੀਰਾਂ ਖਿੱਚਣ ਅਤੇ ਛਾਪਣ ਦੀ ਤਕਨੀਕ ਅੱਜ ਵਰਗੀ ਵਿਕਸਤ ਨਹੀਂ ਸੀ। ਤਸਵੀਰ ਦੇ ਥਲੇ ਉਹ ਹੀ ਇਬਾਰਤ ਲਿਖੀ ਸੀ ਜੋ ਹਥਲੇ ਵਰਿਆਮ ਅੰਕ ਦੇ ਮੁਖ ਪੰਨੇ ਤੇ ਪ੍ਰਕਾਸ਼ਤ ਹੈ। ਮੁਹਾਵੇ ਵਾਲੇ ਬਾਬਾ ਕੇਸਰ ਸਿੰਘ ਜੀ ਦੀ ਮਹਾਨਤਾ, ਦਿਆਲਤਾ ਅਤੇ ਹਰਮਨਪਿਆਰਤਾ ਦੀਆਂ ਹੱਦਾਂ ਦਾ ਕੋਈ ਪਾਰਾਵਾਰ ਨਹੀਂ। ਗ਼ਦਰ ਪਾਰਟੀ ਦੇ ਬਾਨੀ ਪ੍ਰਧਾਨ, ਸਿਰਮੋਰ ਦੇਸ਼ ਭਗਤ ਬਾਬਾ ਸੋਹਣ ਸਿੰਘ ਭਕਨਾ ਬਾਬਾ ਕੇਸਰ ਸਿੰਘ ਜੀ ਠਾਕਰ ਦੀ ਸ਼ਖਸੀਅਤ ਤੋਂ ਉਚੇਚੇ ਫੈਜ਼ਾਬਾ ਵੀ ਹੋਏ ਅਤੇ ਪ੍ਰੇਰਿਤ ਵੀ। ਉਹਨਾਂ ਆਪਣੇ ਹਥੀਂ ਆਪਣੀ ਸਵੈ ਜੀਵਨੀ ਵਿਚ ਬਾਬਾ ਕੇਸਰ ਅਤੇ ਨਾਮਧਾਰੀ ਅੰਦੋਲਨ ਬਾਰੇ ਜੋ ਸੁਨਹਿਰੀ ਸ਼ਬਦ ਲਿਖੇ ਉਹ ਇਤਿਹਾਸ ਦਾ ਗੌਰਵਮਈ ਖ਼ਜ਼ਾਨਾ ਹਨ।

ਵਰਿਆਮ ਲੇਖਕ ਪਰਿਵਾਰ ਦੇ ਉਚ ਦੁਮਾਲੜੇ ਅਤੇ ਨਾਲ ਹੀ ਨਿਰਮਾਨ ਅਤੇ ਨਿਸ਼ਕਾਮ ਸਹਿਯੋਗੀ ਰੁਕਨ ਕਾਮਰੇਡ ਸੁਵਰਨ ਸਿੰਘ ਵਿਰਕ ਹੋਰਾਂ ਨੇ ਇਸ ਵਾਰ ਬਾਬਾ ਕੇਸਰ ਹੁਰਾਂ ਦੇ ਜੀਵਨ ਇਤਿਹਾਸ ਦੀਆਂ ਅਨੰਤ ਰੋਆਂ ਵਡਿਨ ਲਹਿਰਾਂ ਅਤੇ ਰੰਗਾਂ ਦਾ ਮੱਥਣ ਕਰ ਕੇ ਕੀਮਤੀ ਸਿਪ ਮੋਤੀਆਂ ਦਾ ਕੋਹਿਨੂਰੀ ਅਮੁਲਾ ਹਾਰ ਪਾਠਕਾਂ ਨੂੰ ਪੇਸ਼ ਕੀਤਾ ਹੈ। ਇਸ ਦੇ ਨਾਲ ਹੀ ਮੁਹਾਵੇ ਵਾਲੇ ਠਾਕੁਰਾਂ ਦੀ ਤਸਵੀਰ ਦੀ ਪੈੜ ਵੀ ਵਿਰਕ ਹੋਰਾਂ ਕੱਢੀ ਅਤੇ ਬੜੇ ਤਰੱਦਦ ਨਾਲ ਸਾਡੇ ਤੱਕ ਪੁਜਦੀ ਕੀਤੀ।

ਵਰਿਆਮ ਦੇ ਇਸ ਅੰਕ ਦੇ ਟਾਈਟਲ ਉਤੇ ਬਾਬਾ ਸੋਹਣ ਸਿੰਘ ਭਕਨਾ ਜੀ ਦਾ ਸਕੈਚ ਵੀ ਸਥਾਪਤ ਹੈ। ਵਿਰਕ ਜੀ ਦੇ ਲੇਖ ਦਾ ਸਿਰਲੇਖ ਵੀ ਹੈ “ਬਾਬਾ ਸੋਹਣ ਸਿੰਘ ‘ਭਕਨਾ’ ਦਾ ਪ੍ਰੇਰਨਾ ਸ੍ਰੋਤ:- ਬਾਬਾ ਕੇਸਰ ਕਿੱਲੀ ਜੀ”

ਇਹ ਲੇਖ ਇਸ ਅੰਕ ਦਾ ਮੁਖ ਲੇਖ ਹੀ ਹੈ।

ਇਸ ਲੇਖ ਬਾਰੇ ਅਗਲੀ ਗੱਲ ਤਾਂ ਅਸੀਂ ਪਾਠਕਾਂ ਦੇ ਵਿਵੇਕ ਤੇ ਛੱਡਦੇ ਹਾਂ ਪਰ ਇਸ ਗੱਲ ਅਸੀਂ ਸਮਝਦੇ ਹਾਂ ਕਿ ਇਹ ਲੇਖ ਛਾਪ ਕੇ ਨਿਸਚੇ ਹੀ ਵਰਿਆਮ ਨੇ ਆਪਣਾ ਗੌਰਵ ਵਧਾਇਆ ਹੈ ਅਤੇ ਇਸ ਗੱਲ ਤੇ ਸਾਨੂੰ ਤਸੱਲੀ ਵੀ ਹੈ।

ਜੀਵੇ ਕੌਮ ਮਨੁਖਤਾ ਵਾਲੀ, ਜੀਵੇ ਜੱਗ ਕਬੀਲਾ

ਏਸ ਮਨੁੱਖੀ ਦੁਨੀਆ ਦਾ ਹੈ ਟੱਬਰ ਫੈਲ ਛਬੀਲਾ॥

### ਕਹੂੰ ਮਹਾ ਰਾਜਨ ਤੇ ਛੀਨ ਛਿਤ ਲੇਤ ਹੋ

ਪਾਕਿਸਤਾਨ ਸਾਡਾ ਗਵਾਂਢੀ ਮੁਲਕ ਹੀ ਨਹੀਂ ਸਗੋਂ ਕਲ ਦੀ ਹੀ ਗੱਲ ਹੈ ਕਿ ਸਾਡਾ ਆਪਣਾ ਹੀ ਦੇਸ਼ ਸੀ। ਇਸ ਪੂਰੇ ਦੇਸ਼ ਵਾਸਤੇ ਹੀ ਪ੍ਰੋ. ਪੂਰਨ ਸਿੰਘ ਨੇ ਅਸੀਸ ਦਿੱਤੀ ਸੀ

ਵਸਣ ਤੇਰੇ ਮਹਿਲ ਤੇ ਮਾੜੀਆਂ...

ਵਸਣ ਤੇਰੇ ਦੇਸ ਪ੍ਰਦੇਸ ਸਾਰੇ...

ਮਿਠੇ ਤੇਰੇ ਚਬਮਿਆਂ ਦੇ ਹੀਰੇ ਡਲਕਦੇ ਪਾਣੀ

ਉਚੇ ਉਚੇ ਪਰਬਤ ਤੇਰੇ...

ਕੀ ਹੋਇਆ ਅਸੀਂ ਆਪਣੇ ਹੀ ਦੇਸ ਚੋਂ ਪਰਾਏ ਹੋ ਗਏ ਅਸੀਂ ਆਪਣੇ ਹੀ ਗੁਰੂ ਦੇ ਦੁਆਰਿਆਂ ਨੂੰ ਪਰਸਣ ਲਈ ਵੀੜਿਆਂ ਪਾਸਪੋਰਟਾਂ ਦੇ ਮੁਬਾਜ਼ ਹੋ ਗਏ। ਅਸੀਂ ਬਾਰ-ਬਾਰ ਲੜੇ ਲੜਾਏ ਗਏ ਪਰ ਖੂਨ ਤਾਂ ਸਾਂਝਾ ਹੈ, ਸਾਡੀ ਬੋਲੀ ਰਸਮੇ ਰਿਵਾਜ ਤਾਂ ਸਾਂਝੇ ਨੇ। ਉਧਰੋਂ ਉਠ ਕੇ ਆਏ ਏਧਰ ਪ੍ਰਧਾਨ ਮੰਤਰੀ ਬਣੇ, ਇਧਰੋਂ ਓਧਰ ਜਾ ਕੇ ਵਜ਼ੀਰੇ ਆਜ਼ਮ ਤੇ ਸਦਰ ਬਣੇ। ਇਹਨਾਂ ਦੋਹਾਂ ਦੇਸ਼ਾਂ ਦੇ ਲੋਕਾਂ ਦਾ ਕਲਿਆਣ ਤਾਂ ਅੰਤ ਨੂੰ ਏਕੇ ਦੀ ਅਕਸੀਰ ਨਾਲ ਹੋਣਾ ਹੈ। ਭਾਰਤ ਦਾ ਕਲਿਆਣ ਪਾਕਿਸਤਾਨ ਵਿਚ ਅਮਨ ਅਤੇ ਸਥਿਰਤਾ ਨਾਲ ਚੁੜਿਆ ਹੈ। ਰਾਜ ਕੋਈ ਕਰੇ ਪਰ ਆਪਣੇ ਮੁਲਕ ਨੂੰ ਚੰਗੀ ਤਰ੍ਹਾਂ ਕਾਇਮ ਦਾਇਮ ਰੱਖਣ। ਇਸ ਵਿਚ ਹੀ ਭਾਰਤ ਦੀ ਸੁਰੱਖਿਆ ਅਤੇ ਤਾਕਤ ਹੈ।



ਇਕ ਲੰਬੇ ਸਮੇਂ ਤੋਂ ਪਾਕਿਸਤਾਨ ਵਿਚ ਲੋਕ ਰਾਜ ਵਿੱਚ ਅੜਿਕੇ ਹੀ ਪੈਂਦੇ ਰਹੇ ਹਨ। ਬਹੁਤ ਦੇਰ ਫੌਜੀ ਡਿਕਟੇਟਰਾਂ ਦਾ ਰਾਜ ਰਿਹਾ ਹੈ। ਸੂਰਜ ਚੜਨ ਲਥਣ ਨਾਲ ਰਾਜ ਤੇ ਤਾਜ ਬਦਲਦੇ ਰਹੇ ਹਨ। ਕੁਝ ਸਮੇਂ ਤੋਂ ਮੁੜ ਉਥੇ ਲੋਕ ਰਾਜ ਦਾ ਸੂਰਜ ਉੱਚਾ ਨੀਵਾਂ ਹੁੰਦਾ ਆ ਰਿਹਾ ਹੈ। ਠੀਕ ਤਰ੍ਹਾਂ ਚਲਦੀ ਲੋਕ ਰਾਜ ਪ੍ਰਣਾਲੀ ਵਿੱਚ ਇਸ ਵਾਰ ਉਥੋਂ ਦੀ ਨਿਆਂ ਪ੍ਰਣਾਲੀ ਨੇ ਦਖਲ ਦੇ ਕੇ ਵਜ਼ੀਰੇ ਆਜ਼ਮ ਨੂੰ ਬਦਲ ਦਿੱਤਾ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਦਾ ਮਹਾਂ ਵਾਕ ਸਹਿਜ ਨਾਲ ਰੂਪਮਾਨ ਹੋਇਆ ਹੈ: ਕਹੂੰ ਮਹਾ ਰਾਜਨ ਕੋ ਦੀਜਤ ਅਨੰਤ ਦਾਨ ਕਹੂੰ ਮਹਾ ਰਾਜਨ ਤੇ ਛੀਨ ਛਿਤ ਲੇਤ ਰੋ”

ਸਾਡੀ ਆਸ ਅਤੇ ਅਰਦਾਸ ਹੈ ਕਿ ਸਾਡੇ ‘ਪੇਕਾ’ ਦੇਸ਼ ਪਾਕਿਸਤਾਨ ਵਿੱਚ ਲਮਾਂ ਸਮਾਂ ਅਮਨ ਅਮਾਨ ਰਹੇ। ਅਮਨ ਅਮਾਨ ਨਾਲ ਹੀ ਰਾਜ ਬਦਲਦੇ ਰਹਿਣ। ਇਹ ਸਭ ਕੁਝ ਸਾਡੇ ਏਧਰਲੇ ਦੇਸ਼ ਭਾਰਤ ਵਾਸਤੇ ਵੀ ਤਰੱਕੀ ਅਤੇ ਖੁਸ਼ਹਾਲੀ ਦਾ ਸੱਬ ਬਣੇਗਾ।

ਚਾਰਲਸ ਡੀਗਾਲ ਦਾ ਇਕ ਕਥਨ ਹੈ। “ਮੈਂ ਇਹ ਸਿਟਾ ਕਢਿਐ ਕਿ ਸਿਆਸਤ ਏਨਾ ਵੱਡਾ ਤੇ ਗੰਭੀਰ ਮਾਮਲਾ ਹੈ ਕਿ ਇਸਨੂੰ ਸਿਆਸਤਦਾਨਾਂ ਉਤੇ ਨਹੀਂ ਛੱਡਿਆ ਜਾਣਾ ਚਾਹੀਦਾ।”

ਲੋਕਾਂ ਦਾ ਦਿਲ ਲੋਕਾਂ ਦੀਆਂ ਗੱਲਾਂ ਵੀ ਆਖਰ ਤਾਕਤ ਰੱਖਦੀਆਂ ਹਨ ਅਤੇ ਲੋਕ ਭਾਵਨਾਵਾਂ ਤੀਬਰਤਾ ਨਾਲ ਇਹ ਕਹਿ ਰਹੀਆਂ ਹਨ ਕਿ ਇਸ ਖਿੱਤੇ ਵਿਚ ਅਮਨ ਰਹੇ। ਭਾਰਤ-ਪਾਕਿਸਤਾਨ ਤੇ ਹੋਰ ਮੁਲਕ ਸ਼ਾਂਤੀ ਨਾਲ ਵਿਚਰਨ ਅਤੇ ਰਜ ਕੇ ਖਾਣ।

### ‘ਖੁਦਾ’ ਤਾਂ ਡਾਕ ਮਹਿਕਮਾ ਹੀ ਹੈ

ਮਹਿਗਾਈ ਦਾ ਜ਼ਮਾਨਾ ਸਦਾ ਹੀ ਰਿਹਾ ਹੈ ਪਰ ਇਹ ਵਰਤਮਾਨ ਕਾਲ ਵਿਚ ਜ਼ਿਆਦਾ ਅਖਰਦੀ ਹੈ। ਓਥ ਤਾਂ ਦੁਨੀਆ ਦਾ ਕਾਰੋਬਾਰ ਡਾਕ ਪ੍ਰਬੰਧ ਤੇ ਮੁਖ ਤੌਰ ਤੇ ਨਿਰਭਰ ਕਰਦਾ ਹੈ ਪਰ ਅਖ਼ਬਾਰਾਂ ਰਸਾਲਿਆਂ ਨੂੰ ਇਸ ਨਾਲ ਬਾਹਲਾ ਵਾਹ ਪੈਂਦਾ ਹੈ। ਅੱਜ-ਕਲ ਡਾਕ ਦੇ ਸਰਕਾਰੀ ਪ੍ਰਬੰਧ ਦੇ ਨਾਲ ਨਾਲ ਪ੍ਰਾਈਵੇਟ ਡਾਕ ਪ੍ਰਬੰਧ ਭਾਵ ਕੋਰੀਅਰ ਸਰਵਿਸ ਬਹੁਤ ਪਰਸਿੱਧ ਹੋਈ ਹੈ। ਅਸੀਂ ਪਿਛਲੇ ਅੱਕ ਵਿਚ ਸੂਬਾ ਸਾਹਿਬ ਸਿੰਘ ਜੀ ਦਾ ਜ਼ਿਕਰ ਕੀਤਾ ਸੀ ਜਿਨ੍ਹਾਂ ਦੀ ਨਾਮਧਾਰੀ ਐਂਦੇਲਨ ਵਿਚ ਮੁਖ ਭੂਮਿਕਾ ਸੀ। ਉਹਨਾਂ ਦੇ ਹੋਰਨਾਂ ਕੰਮਾਂ ਤੋਂ ਇਲਾਵਾ ਕੂਕਾ ਡਾਕ ਪਰਬੰਧ ਦਾ ਮੁਖੀ ਹੋਣਾ ਸੀ। ਇਹ ਡਾਕ ਪ੍ਰਬੰਧ ਜਿਸ ਨੂੰ ਅੰਗਰੇਜ਼ ਸਰਕਾਰ ਦੇ ਖੁਫੀਆਂ ਕਾਗਜ਼ਾਂ ਵਿਚ ਕੂਕਾ ਪੋਸਟਲ ਸਰਵਿਸ ਦਾ ਨਾਮ ਦਿੱਤਾ ਗਿਆ ਹੈ ਅਸਲ ਵਿਚ ਕੋਰੀਅਰ ਸਰਵਿਸ ਹੀ ਸੀ। ਇਸ ਦੀ ਖਾਸੀਅਤ ਇਹ ਸੀ ਕਿ ਚੌਥੀ ਘੰਟੇ ਦੇ ਅੰਦਰ-ਅੰਦਰ ਸਤਿਗੁਰੂ ਰਾਮ ਸਿੰਘ ਦਾ ਹੁਕਮ ਪੰਜਾਬ ਦੇ ਕੋਨੇ ਕੋਨੇ ਵਿਚ ਪਹੁੰਚ ਜਾਂਦਾ ਸੀ। ਅੱਜ ਕੋਰੀਅਰ ਸਰਵਿਸ ਬਹੁਤ ਵਿਆਪਕ ਹੋਣ ਦੇ ਬਾਵਜੂਦ ਸਰਕਾਰੀ ਡਾਕ ਬਹੁਤ ਸਾਰੇ ਲੋਕਾਂ ਦੇ ਕਾਰਜ ਸਾਰਦੀ ਹੈ। ਅਖ਼ਬਾਰਾਂ ਵਾਲਿਆਂ ਨੂੰ ਘਟ ਦਰਾਂ ਤੇ ਸਹੂਲਤਾਂ ਸਰਕਾਰ ਵੱਲੋਂ ਆਮ ਜਨਤਾ ਵਾਸਤੇ ਇਕ ਅਹਿਮ ਨਿਵਾਜ਼ਿਸ਼ ਹੈ। ਸਰਕਾਰੀ ਡਾਕ ਵਾਲਿਆਂ ਕੋਲ ਲੋਕਾਂ ਦੇ ਥਾਂ ਪਤੇ ਵੀ ਜ਼ਿਆਦਾ ਹੁੰਦੇ ਹਨ ਤੇ ਉਹ ਕਿਵੇਂ ਨਾ ਕਿਵੇਂ ਚਿੱਠੀ ਪੱਤਰ ਅਖ਼ਬਾਰਾਂ ਰਸਾਲੇ ਟਕਾਏ ਸਿਰ ਸਸਤੇ ਰੇਟਾਂ ਤੇ ਪਹੁੰਚਾ ਦਿੰਦੇ ਹਨ। ਕੋਰੀਅਰ ਸਰਵਿਸ ਹਰਮਨ ਪਿਆਰੀ ਬਹੁਤ ਹੈ। ਇਹ ਪੈਦਾ ਬਹੁਤ ਫੈਲਿਆ ਹੈ ਅਤੇ ਅਕਸਰ ਕੋਰੀਅਰ ਕੰਪਣੀਆਂ ਨੇ ਨਵੇਂ ਮੁੰਡੇ ਭਰਤੀ ਕੀਤੇ ਹੁੰਦੇ ਹਨ ਜਿਨ੍ਹਾਂ ਕੋਲ ਗੁਹਕਾਂ ਦੇ ਬਾਢੇ ਪੱਤੇ ਹੀ ਨਹੀਂ ਹੁੰਦੇ। ਕਈ ਤਾਂ ਬੋਰਡ ਪੜ੍ਹਣ ਤੋਂ ਹੀ ਅਸਮਰਥ ਹੁੰਦੇ ਹਨ। ਪੰਜਾਬ ਵਿਚ ਅਕਸਰ ਐਸੇ ਮੁੰਡੇ ਕੋਰੀਅਰ ਸਰਵਿਸ ਵਿੱਚ ਕੰਮ ਕਰਦੇ ਹਨ ਜੋ ਗੁਰਮਤੀ ਲਿਪੀ ਵਿਚ ਪਤਾ ਨਹੀਂ ਪੜ੍ਹ ਸਕਦੇ। ਇਸ ਤਰ੍ਹਾਂ ਕੁਲ ਮਿਲਾ ਕੇ ਸਰਕਾਰੀ ਡਾਕ ਮਹਿਕਮਾ ਹੀ ਆਮ ਲੋਕਾਂ ਦੀ ਬਾਂਹ ਵੜਦਾ ਆ ਰਿਹਾ ਹੈ। ਪਰ ਕੁਝ ਸਮੇਂ ਤੋਂ ਡਾਕ ਮਹਿਕਮੇ ਵਿਚ ਵੀ ਕਾਫੀ ਨਿਘਾਰ ਆ ਗਿਆ ਹੈ। ਅਗੇ ਤਾਂ ਡਾਕ ਮਿਲਦੀ ਹੀ ਲੋਟ ਸੀ ਹੁਣ ਅਲੋਪ ਵੀ ਹੋਣ ਲੱਗ ਪਈ ਹੈ। ਉਪਰਲੇ ਅਫਸਰਾਂ ਨੂੰ ਸ਼ਕਾਇਤ ਕਰਨ ਦੇ ਬਾਵਜੂਦ ਵੀ ਘੋਸਲ ਕਾਇਮ ਰਹਿੰਦੀ ਹੈ। ਵਰਿਆਮ ਨੂੰ ਵੀ ਇਸ ਸਥਿਤੀ ਚੋਂ ਲੰਘਣਾ ਪੈ ਰਿਹਾ ਹੈ। ਟੈਲੀਫੋਨ ਆ ਜਾਂਦੇ ਹਨ ਪਰ ਡਾਕ ਨਹੀਂ ਮਿਲਦੀ। ਕਦੇ ਚਿੱਠੀ ਪੱਤਰ ਨਹੀਂ ਪੁਜਦਾ ਕਦੇ ਭੇਜੇ ਪਰਚੇ ਗਾਇਬ ਹੋ ਜਾਂਦੇ ਹਨ। ਅਸੀਂ ਸ਼ਿਕਾਇਤ ਮਿਲਣ ਤੇ ਪਰਚਾ ਦੁਬਾਰਾ ਭੇਜ ਦਿੰਦੇ ਹਾਂ ਪਰ ਖੁਦਾ ਤਾਂ ਡਾਕ ਮਹਿਕਮਾ ਹੀ ਹੈ। ਅਕਸਰ ਸਾਨੂੰ ਨਮੋਸ਼ੀ ਵੀ ਸਹਿਣੀ ਪੈਂਦੀ ਹੈ ਪਰ ਹੈ ਸਾਡੀ ਮਜ਼ਬੂਰੀ ਹੀ।

—ਜਗਦੀਸ਼ ਸਿੰਘ ਵਰਿਆਮ



ਜਪੁਜੀ

ਮੂਲ ਪਾਠ

ਅਸੰਖ ਨਾਵ ਅਸੰਖ ਥਾਵ॥

ਅਗੰਮ ਅਗੰਮ ਅਸੰਖ ਲੋਅ॥

ਅਸੰਖ ਕਹਹਿ ਸਿਰਿ ਭਾਰੁ ਹੋਇ॥

ਅਖਰੀ ਨਾਮੁ ਅਖਰੀ ਸਾਲਾਹ॥

ਅਖਰੀ ਗਿਆਨੁ ਗੀਤ ਗੁਣ ਗਾਹ॥

ਅਖਰੀ ਲਿਖਣੁ ਬੋਲਣੁ ਬਾਣਿ॥

ਅਖਰਾ ਸਿਰਿ ਸੰਜੋਗੁ ਵਖਾਣਿ॥

ਜਿਨ ਏਹਿ ਲਿਖੇ ਤਿਸੁ ਸਿਰਿ ਨਾਹਿ॥

ਜਿਵ ਫੁਰਮਾਏ ਤਿਵ ਤਿਵ ਪਾਹਿ॥

ਜੇਤਾ ਕੀਤਾ ਤੇਤਾ ਨਾਉ॥

ਵਿਣੁ ਨਾਵੈ ਨਾਹੀ ਕੋ ਥਾਉ॥

ਕੁਦਰਤਿ ਕਵਣ ਕਹਾ ਵੀਚਾਰੁ॥

ਵਾਰਿਆ ਨਾ ਜਾਵਾ ਏਕ ਵਾਰ॥

ਜੋ ਤੁਧੁ ਭਾਵੈ ਸਾਈ ਭਲੀ ਕਾਰ॥

ਤੂ ਸਦਾ ਸਲਾਮਤਿ ਨਿਰੰਕਾਰ॥੧੯॥

ਉਰਦੂ ਤਰਜਮਾ  
(ਖਵਾਜਾ ਦਿਲ ਮੁਹੰਮਦ)

(ਪਉੜੀ ੧੯)

ਸੇਖੋ ਤੇਰੇ ਨਾਮ ਭੀ ਹੈ

ਔਰ ਸੇਖੋ ਹੀ ਅਸਥਾਨ ਭੀ ਹੈ ਖਵਾਜਾ ਦਿਲਮੁਹੰਮਦ

ਜਿਨ ਤਕ ਜਾਨਾ ਨਾ ਮੁਮਕਨ ਹੈ

ਸੇਖੋ ਔਰ ਜਹਾਨ ਭੀ ਹੈ

ਸੇਖੋ ਕਹਿਨਾ ਯਹ ਭੀ ਅਪਨੇ

ਸਰ ਪਰ ਬੋਝ ਉਠਾਨਾ ਹੈ

ਹਰਵੇਂ ਹੀ ਸੇ ਨਾਮ ਬਨਾ

ਹਰਵੇਂ ਸੇ ਹਮਦ ਸੁਨਾਨਾ ਹੈ

ਹਰਵੇਂ ਸੇ ਹੀ ਗਯਾਨ ਬਤਾਏ

ਗੀਤ ਗੁਨੋਂ ਕੇ ਗਾਤੇ ਹੈ

ਹਰਵੇਂ ਸੇ ਹੀ ਬੋਲ ਬਨੋਂ ਜੋ

ਲਿਖੇ ਬੋਲੇ ਜਾਤੇ ਹੈ

ਹਰਵੇਂ ਹੀ ਸੇ ਮਾਥੇ ਪਰ

ਸੰਯੋਗ ਬੀ ਪਹਿਲੇ ਲਿਖਾ ਹੈ

ਲੇਕਿਨ ਲਿਖਨੇ ਵਾਲੇ ਕੇ

ਮਾਥੇ ਪਰ ਕਿਸ ਨੇ ਲਿਖਾ ਹੈ

ਵੈਸਾ ਵੈਸਾ ਮਿਲਤਾ ਹੈ

ਵਹੁ ਜੈਸਾ ਜੈਸਾ ਕਹਿਤਾ ਹੈ

ਮਿਲਤਾ ਹੈ ਜੋ ਕਹਿਤਾ ਹੈ

ਜੋ ਕਹਿਤਾ ਹੈ ਮਿਲ ਰਹਿਤਾ ਹੈ

ਜਿਤਨੀ ਮਖਲੁਕਾਤ ਹੋਈ

ਖਾਲਕ ਕਾ ਉਤਨਾ ਨਾਮ ਹੂਆ

ਨਾਮ ਜਹਾ ਮੌਜੂਦ ਨਹੀਂ

ਵੇਹ ਬੋਲੇ ਕੋਨ ਮੁਕਾਨ ਹੂਆ

ਕੋਨ ਸੀ ਮੁਝ ਮੇਂ ਕੁਦਰਤ ਹੈ

ਮੇਂ ਤੇਰਾ ਸੋਚ ਬਿਚਾਰ ਕਰੂੰ

ਮੇਂ ਉਸ ਲਾਇਕ ਕਬ ਹੂੰ ਤੁਝ ਪਰ

ਜਾਨ ਵਿਦਾ ਇਕ ਬਾਰ ਕਰੂੰ

ਕਾਰ ਵਹੀ ਅਛਾ ਹੈ ਜਿਸ ਕੋ

ਸਮਝੇ ਅਛਾ ਕਾਰ ਤੂੰ ਹੀ

ਤੇਰੀ ਚਾਤ ਸਲਾਮਤ ਦਾ ਇਮ

ਪਾਕ ਹੈ ਨਿਰ ਅੰਕਾਰ ਤੂ ਹੀ



# ਬਾਬਾ ਸੋਹਣ ਸਿੰਘ 'ਭਕਨਾ' ਦਾ ਪ੍ਰੇਰਨਾ ਸਰੋਤ : ਬਾਬਾ ਕੇਸਰ ਕਿੱਲੀ ਜੀ

—ਸੁਵਰਨ ਸਿੰਘ ਵਿਰਕ

ਨਾਮ ਫਕੀਰ ਤਿਨ੍ਹਾਂ ਦਾ ਬਾਹੂ  
ਕਬਰ ਜਿਨ੍ਹਾਂ ਦੀ ਜੀਵੇ ਹੁ!

ਆਪਣੀ ਜੀਵਨ ਲੀਲਾ ਸਮੇਟਣ ਤੋਂ ਬਾਅਦ ਵੀ, ਵਰ੍ਹਾ, ਦਸ, ਵੀਹ ਵਰ੍ਹੇ ਬਾਅਦ ਹੀ ਨਹੀਂ ਸਗੋਂ ਲਗਭਗ ਸਦੀ ਗੁਜ਼ਰਨ ਮਗਰੋਂ ਵੀ ਜਿਹਨਾਂ ਦੇ ਥਾਨਾਂ ਤੇ ਮੇਲੇ ਲੱਗਦੇ ਹਨ, ਉਹ ਪਹੁੰਚੇ ਹੋਏ ਸਾਧੂ ਹੀ ਹੁੰਦੇ ਹਨ। ਜਿਹਨਾਂ ਦੀ ਕੰਡ ਤੇ ਕਾਮਲ ਮੁਰਬਦ ਦਾ ਥਾਪੜਾ, ਐਸਾ ਫਿਰ ਜਾਂਦਾ ਹੈ ਕਿ ਉਹਨਾਂ ਦਾ ਰੋਮ ਰੋਮ ਪਰਮ ਅਨੰਦ ਦੀ ਅਵਸਥਾ ਵਿਚ ਪੁੱਜ ਜਾਂਦਾ ਹੈ। ਇਹ ਲੰਮੀ ਸਾਧਨਾ ਤੇ ਡੂੰਘੀ ਕਮਾਈ ਵਾਲੇ ਜੀਵਨ ਦੀਆਂ ਵਡਮੁੱਲੀਆਂ ਦਾਤਾਂ ਹੋ ਨਿੱਬੜਦੀਆਂ ਹਨ। ਜਿਹਨਾਂ ਦਾ ਮਨ ਘੁੰਮਣ ਘੇਰੀਆਂ ਵਿਚੋਂ ਨਿਕਲ ਕੇ ਜੀਵਨ ਦੇ ਰਹੱਸ ਨੂੰ ਸਮਝ ਕੇ, ਰਹਾਉ ਦੀ ਸਥਿਤੀ ਵਿਚ ਆ ਜਾਂਦਾ ਹੈ। ਦੁਨਿਆਵੀ ਪ੍ਰੇਮੀਆਂ ਦੇ ਪਰਸੰਗ ਵਿਚ ਸਾਡੇ ਸੂਫੀ ਸ਼ਾਇਰਾਂ ਨੇ, ਕਾਮਲ ਮੁਰਬਦ ਦੇ ਰੰਗ ਵਿਚ ਰੰਗੇ ਹੋਇਆਂ ਦੀਆਂ ਥਾਤਾਂ ਇਉਂ ਪਾਈਆਂ ਹਨ :-

“ਕਾਮਲ ਸ਼ੋਕ ਮਾਹੀ ਦਾ ਮੈਨੂੰ,

ਨਿਤ ਰਹੇ ਜਿਗਰ ਵਿਚ ਵਸਦਾ ਲੂੰ ਲੂੰ ਰੱਸਦਾ।

ਰਾਂਝਣ ਬੇਪ੍ਰਵਾਹੀ ਕਰਦਾ

ਅਤੇ ਰਤਾ ਗੁਨਾਹ ਨਹੀਂ ਦੱਸਦਾ,

ਉਠ ਉਠ ਨੱਸਦਾ।

ਜਿਉਂ ਜਿਉਂ ਹਾਲ ਸੁਣਾਵਾਂ, ਰੋਵਾਂ, ਵੇਖ ਤੱਤੀ ਵੱਲ ਹੱਸਦਾ  
ਜ਼ਰਾ ਨਾ ਖੱਸਦਾ।

“ਹਾਸ਼ਮ” ਕੰਮ ਨਹੀਂ ਹਰ ਕਸਦਾ,

ਆਸ਼ਕ ਹੋਣ ਦਰਸ ਦਾ, ਥਿਹੋਂ ਰਸਦਾ।”

ਸਤਿਗੁਰੂ ਰਾਮ ਸਿੰਘ ਜੀ ਦੁਆਰਾ ਦਿੱਤੇ, ਨਾਮ ਦੇ ਰੰਗ ਵਿਚ ਰੰਗੇ ਗਏ ਸਾਧੂ ਜਨ, ਉੱਚੀਆਂ ਅਵਸਥਾਵਾਂ ਤੇ ਪੁੱਜ ਗਏ ਸਨ। ਉਹਨਾਂ ਹੱਸਦਿਆਂ ਹੱਸਦਿਆਂ, ਕੌਮੀ ਮੁਕਤੀ ਲਈ ਵਿੱਢੇ ਸੰਗਰਾਮ ਵਿਚ, ਸਿਰਾਂ ਦੀਆਂ ਆਹੂਤੀਆਂ ਵੀ ਪਾਈਆਂ। ਉਹਨਾਂ ਪਰਦੇਸੀ ਪਰੀਤਮ ਦੀ ਯਾਦ ਵਿਚ ਸਿੱਕਦਿਆਂ ਉਸਦੇ ਦਰਬਾਨਾਂ ਨੂੰ ਰਹਿੰਦੀ ਉਮਰ ਹੌਕਿਆਂ ਤੇ ਹਾਵਿਆਂ ਵਿਚ ਕੱਟੀ। ਜਿੱਧਰ ਗੱਡੇ ਤੇ ਬੈਠ ਕੇ, ਉਹ ਮਾਹੀ ਗਿਆ ਸੀ, ਕਈ ਅਨੰਤ ਕਾਲ ਤੱਕ ਉਸ ਗੱਡੇ ਦੀਆਂ ਲੀਹਾਂ ਤੇ ਹੀ ਟਿਕਟਿਕੀ ਜਮਾਈ ਬੈਠੇ ਰਹੇ। ਉਹ ਰੋਜ਼ ਸੁਬਹਾ ਸ਼ਾਮ ਦੇ ਦੀਵਾਨਾਂ ਵਿਚ, ਗੁਆਚੇ ਮਾਹੀ ਨੂੰ ਝਬਦੇ ਮੁੜ

ਆਉਣ ਦੀਆਂ,  
ਵਿਜੋਗੀ ਧੁਨਾਂ  
ਅਲਾਪਦੇ ਰਹੇ।  
ਇਕ ਪੂਰਾ ਜੀਵਨ  
ਹਿਜਰ ਵਿਛੋੜੇ ਦੇ  
ਪੁੱਥੇ ਨੂੰ ਫੋਲਦਿਆਂ  
ਬਿਤਾ ਦੇਣਾ, ਕੋਈ  
ਇਹਨਾਂ ਕੂਕੇ  
ਮਸਤਾਨਿਆਂ ਤੋਂ  
ਸਿੱਖਿ।

ਅ ਪ ਾ  
ਜਿਉਂ ਦੀਆਂ  
ਕਬਰਾਂ ਦੀ ਗੱਲ  
ਕਰ ਰਹੇ ਸਾਂ। ਹਿੰਦ

ਪਾਕ ਸਰਹੱਦ ਉਤੇ ਵੱਸੇ, ਮਸ਼ਹੂਰ ਕਸਬੇ ਅਟਾਰੀ, ਦੇ ਨੇੜੇ  
ਹੀ ਹੈ ਅੰਮ੍ਰਿਤਸਰ ਜ਼ਿਲ੍ਹੇ ਦਾ ਪਿੰਡ ਮੁਹਾਵਾ, ਜਿੱਥੇ ਮੈਂ ਸੰਤ  
ਬਾਬਾ ਕੇਸਰ ਸਿੰਘ ਜੀ ਮੁਹਾਵੇ ਵਾਲਿਆਂ ਦੇ ਵੇਸ਼ਿਜ, ਬਾਬਾ  
ਛਿੰਦਾ ਸਿੰਘ ਜੀ ਦੇ ਹੁਕਮ ਤੇ, ਕੁਝ ਸਾਲ ਪਹਿਲਾਂ, ਬਾਬਾ  
ਜੀ ਦੀ ਯਾਦ ਵਿਚ ਭਰਦੇ ਦੋ ਰੋਜ਼ਾ ਮੇਲੇ ਵਿਚ ਭਾਗ ਲੈ ਕੇ  
ਗਰਵਿਤ ਮਹਿਸੂਸ ਕੀਤਾ ਸੀ। ਜੇ ਸਵੈਦ ਬਸਤਰ ਵਾਲੀ,  
ਨਾਮਧਾਰੀ ਸੰਗਤ, ਇਸ ਨਾਮਧਾਰੀ ਸਾਧੂ ਦੇ ਅਸਥਾਨ ਤੇ  
ਇਕ ਹਿੱਸਾ ਜੁੜਦੀ ਹੈ ਤਾਂ ਤਿੰਨ ਹਿੱਸੇ ਰੰਗ ਬਰੰਗੀ ਸੰਗਤ  
ਬਾਬੇ ਨੂੰ ਅਕੀਦਤ ਭੇਟ ਕਰਨ ਆਉਂਦੀ ਹੈ। ਸਾਰੇ ਮਾਝੇ  
ਵਿਚੋਂ ਹੀ ਨਹੀਂ ਗੁਆਂਢੀ ਇਲਾਕਿਆਂ ਵਿਚੋਂ ਵੀ। ਇਹੋ  
ਮਹਾਨਤਾ ਹੈ ਸੰਤ ਬਾਬਾ ਕੇਸਰ ਸਿੰਘ ਜੀ ਦੇ ਉਚੇ ਜੀਵਨ  
ਦੀ ਜਿਹਨਾਂ ਨੂੰ ਮੁਹਾਵੇ ਵਾਲੇ ਠਾਕੁਰ ਜੀ, ਮੁਹਾਵੇ ਵਾਲੇ  
ਬਾਬਾ ਜੀ ਅਤੇ ‘ਕੇਸਰ ਕਿੱਲੀ’ ਆਦਿ ਕਈ ਨਾਵਾਂ ਨਾਲ  
ਸੰਗਤ ਪ੍ਰੇਮ ਸਹਿਤ ਅੱਜ ਵੀ ਯਾਦ ਕਰਦੀ ਹੈ। ਜਿਹਨਾਂ ਦੀ  
ਸੰਗਤ ਕਰਕੇ ਜੱਟਾਂ ਦੇ ਵਿਗੜੇ ਮੁੰਡੇ ਇਤਿਹਾਸ ਪੁਰਖ ਬਣ  
ਗਏ।

ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਰਾਗ ਵਿੱਦਿਆ ਦੇ  
ਉਸਤਾਦ, ਪ੍ਰਸਿੱਧ ਸੰਗੀਤ ਅਚਾਰੀਆ, ਭਾਈ ਹਰਨਾਮ ਸਿੰਘ  
ਜੀ ਰਾਗੀ, ਚਵਿੰਡੇ ਵਾਲੇ ਹੋਏ ਹਨ। ਉਹਨਾਂ ਦੇ ਪੂਰੇ ਬਾਈ  
ਸਾਲ ਬਾਬਾ ਕੇਸਰ ਜੀ ਦੀ ਸੰਗਤ ਕੀਤੀ ਅਤੇ ਉਹਨਾਂ ਪਾਸੋਂ





ਮਿਲੇ ਮਨੁੱਖੀ ਮੁਕਤੀ ਦੇ ਰਾਜ ਨੂੰ ਸਮਝਦਿਆਂ, ਆਪਣੇ ਜੀਵਨ ਦੀ ਸਾਰਥਕ ਵਰਤੋਂ ਕਰਦਿਆਂ, ਬਹੁਤ ਮਾਣ ਤਾਣ ਪਾਇਆ ਅਤੇ ਸਫਲ ਜੀਵਨ ਜੀਵਿਆ। ਪ੍ਰਸਿੱਧ ਨਾਮਧਾਰੀ ਦਾਰਸ਼ਨਿਕ, ਸਿਧਾਂਤਕਾਰ, ਇਤਿਹਾਸਕਾਰ, ਕੀਰਤਨੀਏ, ਖੋਜੀ, ਲੇਖਕ, ਪਰਚਾਰਕ, ਸੁਤੰਤਰਤਾ ਸੈਨਾਨੀ ਸੰਤ ਨਿਧਾਨ ਸਿੰਘ ਆਲਿਮ ਵੀ ੮-੯ ਸਾਲ ਆਪ ਦੀ ਸੰਗਤ ਵਿਚ ਰਹਿ ਕੇ ਹੀ ਜੀਵਨ ਮਾਰਗ ਦੀਆਂ ਸਿਖਰਾਂ ਛੋਂਹਦੀਆਂ ਚੋਟੀਆਂ ਸਰ ਕਰ ਸੱਕੇ ਸਨ। ਸਭ ਤੋਂ ਮਹੱਤਵਪੂਰਨ ਹਸਤੀ, ਗਦਰ ਪਾਰਟੀ ਦਾ ਪਹਿਲਾ ਪਰਧਾਨ, ਬਾਬਾ ਸੋਹਨ ਸਿੰਘ ਭਕਨਾ ਜੀ ਸਨ ਜਿਹਨਾਂ ਦੇ ਜੀਵਨ ਵਿਚ ਠਾਕੁਰ ਜੀ ਦੀ ਛੋਹ ਨਾਲ ਐਸਾ ਅਦੁੱਤੀ ਪਰੀਵਰਤਨ ਆਇਆ ਕਿ ਆਪ ਨਾ ਸਿਰਫ ਨਾਮਧਾਰੀ ਪੰਥ, ਪੰਜਾਬ ਜਾਂ ਹਿੰਦੁਸਤਾਨ ਭਰ ਵਿਚ ਸਗੋਂ ਸਮੁੱਚੇ ਸੰਸਾਰ ਦੇ ਮੁਕਤੀ ਕਾਮੀ ਲੋਕਾਂ ਦੇ ਪ੍ਰੇਰਣਾ ਸਰੋਤ ਬਣ ਗਏ ਸਨ। ਬਾਬਾ ਕੇਸਰ ਜੀ ਦਾ ਜੀਵਨ ਪਰਸੰਗ ਲਿਖਣ ਲਈ ਵੀ ਉਪਰ ਵਰਣਿਤ ਤਿੰਨਾਂ ਮਹਾਂਪੁਰਖਾਂ ਦੀਆਂ, ਲਿਖਤਾਂ ਸਾਡਾ ਰਾਹ ਰੁਸ਼ਨਾਉਂਦੀਆਂ ਹਨ। ਬਾਬਾ ਜੀ ਤੋਂ ਪ੍ਰੇਰਣਾ ਪਰਾਪਤ, ਅਨੇਕ ਸਫਲ ਜੀਵਨ ਜਿਊਣ ਵਾਲਿਆਂ ਦੇ ਸੰਦਰਭ ਵਿਚ ਹੀ ਭਾਈ ਹਰਨਾਮ ਸਿੰਘ ਜੀ ਰਾਗੀ ਇਉਂ ਲਿਖਦੇ ਹਨ-

ਸ੍ਰੀਮਾਨ ਪ੍ਰਮ ਪੂਜਯ ਭਾਈ ਗੁਰਦਾਸ ਜੀ, ਸਤਿਗੁਰੂ ਦੇ ਦਰਬਾਰ ਦੀ ਵਡਿਆਈ ਕਰਦੇ ਹੋਏ ਲਿਖਦੇ ਹਨ-

ਪਾਰ ਜਾਤ ਲਖ ਬਾਗ ਵਿਚ,

ਪਾਰਸ ਦੇ ਪਰਬਤ ਅਪਾਰ।

ਲਖਮੀਆਂ ਲਖ ਗੋਲੀਆਂ,

ਕਾਮਧੇਨ ਦੇ ਵਗ ਹਜ਼ਾਰਾਂ।

ਭਾਈ ਜੀ ਦੇ ਇਸ ਵਾਕ ਅਨੁਸਾਰ, ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਬਾਗ ਦੇ ਅਨੰਤ ਪਾਰਜਾਤ (ਕਲਪ ਥਿਛ) ਵਿਚੋਂ ਕੇਵਲ ਇਕ ਦਾ ਹੀ ਕੁਝ ਵਰਨਨ ਕਰਕੇ ਦੱਸਦੇ ਹਾਂ। ਏਹ ਓਹ ਕਲਪ ਥਿਛ ਹੈ ਜਿਸ ਦਾ ਸੁਭ ਨਾਮ ਸ੍ਰੀ ਠਾਕੁਰ ਜੀ ਜਾਂ ਬਾਬਾ ਕੇਸਰ ਦੇ ਨਾਮ ਤੇ ਵਿਦਮਾਨ ਹੈ, ਆਪ ਜੀ ਦਾ ਜਨਮ ਸੰਮਤ ੧੯੦੧ (ਮੁਤਾਬਿਕ ੧੮੮੫ ਈ.) ਮਹੀਨਾ ਚੇਤਰ ਨਗਰ ਮੁਹਾਵਾ ਜ਼ਿਲ੍ਹਾ ਅੰਮ੍ਰਿਤਸਰ ਵਿਖੇ ਬਾਬਾ ਚੰਦਾ ਸਿੰਘ ਜੀ ਮਾਨ ਗੋਤ੍ਰ ਚਿੰਮੀਦਾਰ ਦੀ ਅੰਸ ਬੀ ਹੋਯਾ ਸੀ। ਬਾਬਾ ਚੰਦਾ ਸਿੰਘ ਜੀ ਸਤਿਲਾਟੀ ਵਾਲਿਆਂ ਦੇ ਨਿੱਜ ਭਗਤਾਂ ਵਿਚੋਂ ਸਨ ਅਤੇ ਆਪ ਪੂਰੇ ਸੰਤ-ਸੇਵੀ ਸਨ। ਠਾਕੁਰ ਜੀ ਦੇ ਜਨਮ ਸਮੇਂ ਮੁਹਾਵੇ ਦੀ ਧਰਮਸ਼ਾਲ ਵਿਚ, ਭਾਈ ਪ੍ਰੇਮ ਸਿੰਘ ਜੀ ਨਾਮੇ ਗ੍ਰੰਥੀ ਸਨ ਅਤੇ ਆਪ ਜੋਤਿਸ਼ ਵਿਦਿਆ ਦੇ

ਗਯਾਤਾ ਸਨ। ਠਾਕੁਰਾਂ ਦੀ ਜਨਮ ਪ੍ਰਤੀ ਬਨਾਣ ਲਈ ਬਾਬਾ ਪ੍ਰੇਮ ਸਿੰਘ ਜੀ ਨੂੰ ਆਖਿਆ। ਭਾਈ ਪ੍ਰੇਮ ਸਿੰਘ ਜੀ ਨੇ ਲਗਨ ਸੋਧ ਕੇ ਆਖਿਆ, “ਭਾਈ ਚੰਦਾ ਸਿੰਘ ਜੀ! ਤੇਰਾ ਪੁੱਤਰ ਤਾਂ ਕੋਈ ਗੋਬਿੰਦ ਲੋਕ ਪ੍ਰਗਟ ਹੋਯਾ ਹੈ। ਭਾਈ ਚੰਦਾ ਸਿੰਘ ਜੀ ਆਖਣ ਲੱਗੇ, ‘ਭਲਾ ਹੋਯਾ ਘਰ ਸਾਧੂ ਆਏ, ਮੇਰਾ ਭਯਾ ਸੁਹਾਵਾ ਅੰਗਣਾ’।

ਆਪ ਜਦੋਂ ਤਿੰਨ ਸਾਲ ਦੇ ਹੋਏ ਤਾਂ ਆਪ ਜੀ ਦੀ ਮਾਈ ਚੜ੍ਹਾਈ ਕਰ ਗਈ। ਜਦੋਂ ਏਹ ਖਬਰ ਬਾਬਾ ਦਯਾ ਸਿੰਘ ਜੀ ਸਤਿਲਾਟੀ ਵਾਲਿਆਂ ਸੁਣੀ ਤਾਂ ਆਪ ਬਾਬਾ ਚੰਦਾ ਸਿੰਘ ਜੀ ਕੋਲ ਪ੍ਰਚਾਵਟੀ ਲਈ ਆਏ। ਆਪ ਜੀ ਨੇ ਜਦੋਂ ਠਾਕੁਰਾਂ ਵਲ ਡਿਠਾ ਤਾਂ ਆਖਣ ਲੱਗੇ, ‘ਭਾਈ ਸਿਖਾ ਏਹ ਬਚਾ ਤਾਂ ਤੇਰਾ ਕੋਈ ਗੋਬਿੰਦ ਲੋਕ ਹੈ’। ਇਸ ਲਈ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਸ਼ਰਨ ਔਣ ਤੋਂ ਪਹਿਲਾਂ ਆਪ ਜੀ ਨੂੰ, ਆਮ ਲੋਕੀਂ ਗੋਬਿੰਦ ਲੋਕ ਹੀ ਆਖਿਆ ਕਰਦੇ ਸਨ।

ਆਪ ਦੇ ਪਹਿਲੇ ਉਸਤਾਦ ਸੰਤ ਪ੍ਰੇਮ ਸਿੰਘ ਜੀ ਧਰਮਸ਼ਾਲੀਏ ਹੀ ਬਣੇ ਜਿਹਨਾਂ ਪਾਸੋਂ ਆਪ ਨੇ, ਪਹਿਲਾਂ ਗੁਰਮੁਖੀ ਦਾ ਅੱਖਰ ਬੋਧ ਸਿੱਖਿਆ ਅਤੇ ਫਿਰ ਪੰਜ ਗਰੰਥੀ ਦੀਆਂ ਬਾਣੀਆਂ ਸਰਲ ਕੀਤੀਆਂ। ਆਪ ਦੀ ਪੜ੍ਹਨ ਵਿਚ ਗਹਿਰੀ ਰੁਚੀ ਤੋਂ ਭਾਈ ਪ੍ਰੇਮ ਸਿੰਘ ਐਸੇ ਪ੍ਰਭਾਵਿਤ ਹੋਏ ਕਿ ਉਹਨਾਂ ਨੇ ਆਪ ਦੇ ਪਿਤਾ ਨੂੰ ਕਹਿ ਦਿੱਤਾ ਕਿ ਗੋਬਿੰਦ ਲੋਕ ਨੂੰ ਹੋਰ ਵਿਹਾਰ ਕਾਰ ਨਾ ਦੱਸਿਆ ਜਾਏ। ਸੰ ੬-੭ ਸਾਲ ਦੀ ਉਮਰ ਤੋਂ ਸ਼ੁਰੂ ਕਰਕੇ, ਅਗਲੇ ਕੁਝ ਸਾਲਾਂ ਵਿਚ ਹੀ ਆਪ ਸੰਤ ਜੀ ਤੋਂ, ਗੁਰਮਤ ਵਿਦਿਆ ਵਿਚ ਪਾਰੰਗਤ ਹੋ ਗਏ। ਆਦਿ ਸ੍ਰੀ ਗੁਰੂ ਗਰੰਥ ਸਾਹਿਬ ਦੇ ਆਹਲਾ ਦਰਜੇ ਦੇ ਪਾਠੀ ਹੋ ਗਏ। ਅਟਾਰੀ ਤੇ ਮੁਹਾਵੇ ਦੇ ਵਿਚਾਲੇ ਨੇਸ਼ਟਾ ਪਿੰਡ ਹੈ। ਇੱਥੋਂ ਦੇ ਇਕ ਮੌਲਵੀ ਸਾਹਿਬ ਤੋਂ ਆਪ ਨੇ ਫਾਰਸੀ ਤਾਲੀਮ ਹਾਸਲ ਕੀਤੀ। ਗੁਲਿਸਤਾਂ, ਬੋਸਤਾਂ ਅਤੇ ਬਹਾਰ ਦਾਨਿਸ਼ ਆਦਿ ਫਾਰਸੀ ਦੀਆਂ ਨੀਤੀ ਬਚਨਾਂ ਨਾਲ ਭਰਪੂਰ ਕਿਤਾਬਾਂ ਵਿਚ ਮੁਹਾਵਰਤ ਹਾਸਲ ਕੀਤੀ। ਗੁਰਮੁਖੀ ਦੀ ਲਿਖਾਈ ਬਹੁਤ ਖੁਸ਼ਖਤ ਲਿਖਦੇ। ਇਸ ਲਈ ਸੰਤ ਪ੍ਰੇਮ ਸਿੰਘ ਜੀ ਨੇ ਆਪ ਪਾਸੋਂ ਭਗਤ ਕਬੀਰ ਜੀ ਦੀ ਜਨਮ ਸਾਖੀ ਲਿਖਵਾਈ। ਇਹ ਇਸ ਜਨਮ ਸਾਖੀ ਦੇ ਪਰਸੰਗਾਂ ਦਾ ਪਰਭਾਵ ਸੀ ਕਿ ਆਪ “ਰਾਮ-ਰਾਮ” ਦਾ ਜਾਪ ਕਰਨ ਲੱਗ ਪਏ। ਨਾਲ ਹੀ ਗੁਰੂ ਗਰੰਥ ਸਾਹਿਬ ਵਿਚ ਦਰਜ ਮੁਕਤੀ ਦੇ ਦਾਤੇ ਵਜੋਂ ਪੂਰੇ ਗੁਰੂ ਦੀ ਖੋਜ ਭਾਲ ਦੀ ਲਗਨ ਵੀ ਲੱਗ ਗਈ। ਵਿਰਕਤ ਸੁਭਾਉ ਨੂੰ ਵੇਖਦਿਆਂ ਪਿਤਾ ਜੀ ਨੇ, ਲੋਪੋਕਿਆਂ ਦੇ ਪਾਸ ਚੁਗਾਵੇਂ ਪਿੰਡ ਦੀ ਬੀਬੀ ਕਰਮ ਕੌਰ ਨਾਲ ਆਪ ਦਾ ਵਿਆਹ ੨੦-



੨੧ ਸਾਲ ਦੀ ਉਮਰ ਵਿਚ ਕਰ ਦਿੱਤਾ।<sup>੨</sup>

੧੮੬੭ ਈ. ਦੇ ਦੀਪਮਾਲਾ ਦੇ ਪੁਰਬ ਤੇ ਸਤਿਗੁਰੂ ਰਾਮ ਸਿੰਘ ਜੀ ਸੰਗਤ ਸਮੇਤ ਪੁੱਜੇ ਸਨ। ਇਸ ਸਮੇਂ ਹਜ਼ਾਰਾਂ ਦੀ ਸੰਖਿਆ ਵਿਚ ਸੰਗਤ ਆਪ ਦੇ ਨਾਲ ਸੀ। ਸਤਿਗੁਰੂ ਜੀ ਨੇ ਆਪਣੇ ਮੱਤ, ਸਿੱਖ ਰਹੁਰੀਤਾਂ ਨੂੰ ਮੁੜ ਸੁਰਜੀਤ ਕਰਨ ਅਤੇ ਜਾਗਦੀ ਜ਼ਮੀਰ ਵਾਲੇ ਗੁਰੂ ਪਿਆਰੇ, ਤਿਆਰ ਬਰ ਤਿਆਰ ਸਰੂਪ ਵਿਚ ਸਾਜਣ ਤੇ ਜ਼ੋਰ ਦਿੱਤਾ। ਤਾਂ ਕਿ ਸਮਾਂ ਆਉਣ ਤੇ ਵਿਦੇਸ਼ੀ ਹਾਕਮਾਂ ਨਾਲ ਦੋ ਦੋ ਹੱਥ ਕੀਤੇ ਜਾ ਸੱਕਣ। ਆਪਣੀ ਧਰਤੀ ਤੋਂ ਬਾਹਰਲੇ ਲੋਕਾਂ ਦਾ ਤਹਿਤ ਉਠਾ ਕੇ ਸਮਤਾ ਮੂਲਕ, ਭਾਈਚਾਰੇ ਤੇ ਅਧਾਰਿਤ ਪਰਬੰਧ ਸਿਰਜਿਆ ਜਾਏ ਜੋ ਰਵਿਦਾਸ ਜੀ ਦੇ ਬੇਗਮਪੁਰੇ ਦੇ ਵਾਸੀ ਹੋਣ ਜਿਹਾ ਅਹਿਸਾਸ ਕਰਾਏ। ਗਰੰਥੀ ਭਾਈ ਪ੍ਰੇਮ ਸਿੰਘ ਇਸ ਦੀਵਾਲੀ ਤੇ ਸਤਿਗੁਰੂ ਜੀ ਦੇ ਦਰਸ਼ਨ, ਉਪਦੇਸ਼ ਅਤੇ ਉਹਨਾਂ ਦੇ ਦੀਵਾਨ ਦੀ ਨਿਰਾਲੀ ਛਬ ਤੋਂ ਬਹੁਤ ਪ੍ਰਭਾਵਿਤ ਹੋਏ। ਪ੍ਰੇਮ ਸਿੰਘ ਨੇ ਦੱਸਿਆ ਕਿ ਪਹਿਰਾਵਾ ਤਾਂ ਸਿੰਘਾਂ ਵਾਲਾ ਹੈ ਪਰ ਪੰਥ ਸਾਤਵਿਕ ਗੁਣਾਂ ਵਾਲਾ ਹੈ। ਕੰਨ ਵਿਚ ਜਿਸਨੂੰ ਨਾਮ ਦਿੰਦੇ ਹਨ, ਮਸਤ ਹੋ ਜਾਂਦਾ ਹੈ। ਬਾਬਾ ਕੇਸਰ ਜੀ ਭਾਈ ਸਾਹਿਬ ਤੋਂ ਸਤਿਗੁਰੂ ਜੀ ਤੇ ਉਹਨਾਂ ਦੇ ਪੰਥ ਦੀ ਸੋਭਾ ਸੁਣ ਕੇ ਦਲੀਲਾਂ ਕਰਨ ਲੱਗ ਪਏ ਕਿ ਕਦੋਂ ਉਹ ਸੁਹਾਵਾ ਸਮਾਂ ਆਏ ਜਦੋਂ ਦਰਸ਼ਨ ਪਰਸੀਏ। ਇਸੇ ਸਮੇਂ ਮੁਹਾਵੇ ਦਾ ਇਕ ਘੁਮਿਆਰ ਸਿੱਖ ਭਜਨ ਪੁੱਛ ਕੇ ਆਇਆ ਅਤੇ ਆਉਂਦਿਆਂ ਹੀ ਉਸ ਆਪਣਾ ਖਾਨ ਪਾਨ ਦੂਜਿਆਂ ਤੋਂ ਵੱਖ ਕਰ ਲਿਆ। ਕੇਸਰ ਜੀ ਨੇ ਉਸਨੂੰ ਪੁੱਛਿਆ ਕਿ ਕੰਨ ਵਿਚ ਕੀ ਦੱਸਦੇ ਹਨ। ਉਸਨੇ ਕਿਹਾ ਮੈਨੂੰ ਤੇ ਦੱਸਣ ਦਾ ਹੁਕਮ ਨਹੀਂ। ਫੱਗਣ ਦੀ ੧੨ ਨੂੰ (੧੮੬੮ ਈ.) ਰਣੀਕਿਆਂ ਵਿਚ ਨਾਮਧਾਰੀ ਸਿੰਘਾਂ ਦਾ ਮੇਲਾ ਹੈ। ਸੂਬਾ ਬ੍ਰਹਮਾ ਸਿੰਘ ਜੀ ਪੁੱਜ ਰਹੇ ਹਨ। ਉੱਥੇ ਪਹੁੰਚੇ। ਉਸ ਮੇਲੇ ਵਿਚ ਰਣੀਕਿਆਂ ਦੀ ਧਰਮਸ਼ਾਲਾ ਵਿਚ ਬਾਬਾ ਕੇਸਰ ਸਿੰਘ ਜੀ ਦੇ ਸੁਰੀਲੇ ਕੰਠ ਨਾਲ ਗੁਰਬਾਣੀ ਦਾ ਪਾਠ ਸੂਬਾ ਬ੍ਰਹਮਾ ਸਿੰਘ ਹੋਰਾਂ ਨੂੰ ਪ੍ਰਭਾਵਿਤ ਕਰ ਗਿਆ। ਪਰ ਉਦੋਂ ਬਾਬਰ ਕੇਸਰ ਜ਼ਿਆਦਾ ਨਾ ਰੁਕਿਆ। ਅਗਲੇ ਦਿਨ ਸੂਬਾ ਜੀ ਤੇ ਸੰਗਤ ਮੁਹਾਵੇ ਤੇ ਰਣੀਕਿਆਂ ਦੇ ਵਿਚਾਲੇ ਇਕ ਖੂਹ ਤੇ ਇਬਨਾਨ ਲਈ ਅਟਕ ਗਈ। ਇੱਥੇ ਹੀ ਬਾਬਾ ਕੇਸਰ ਆ ਗਏ। ਸੂਬਾ ਬ੍ਰਹਮਾ ਸਿੰਘ ਜੀ ਨੇ ਮੁੱਢਲੀ ਗੱਲਬਾਤ ਬਾਅਦ ਨਾਮ ਦੀ ਦਾਤ ਦਿੱਤੀ ਅਤੇ ਇਹ ਸੁਭ ਸਿੱਖਿਆ ਵੀ।

(ੳ) ਮਾਸ ਸ਼ਰਾਬ ਨਹੀਂ ਵਰਤਣਾ (ਅ) ਬਿਗਾਨਾਂ ਹੱਕ ਨਹੀਂ ਖਾਣਾ, (ੲ) ਕਿਸੇ ਜੀਵ ਨੂੰ ਦੁੱਖ ਨਹੀਂ ਦੇਣਾ, (ਸ)

ਪਾਣੀ ਮਾਤ੍ਰ ਦਾ ਭਲਾ ਲੋੜਨਾ, (ਹ) ਲੰਗਰ ਲਈ ਪਾਣੀ ਆਪ ਭਰਨਾ, (ਕ) ਸਵਾ ਪਹਿਰ ਰਾਤ ਰਹਿਦੀ ਸਣ ਕੇਸੀ ਇਬਨਾਨ ਕਰਨਾ, (ਖ) ਨਾਮ ਦਾ ਅਭਿਆਸ ਕਰਨਾ, (ਗ) ਸਾਧ ਸੰਗਤ ਦੀ ਸੇਵਾ ਕਰਨੀ, (ਘ) ਚੋਰੀ ਯਾਰੀ ਤੇ ਨਿੰਦਾ ਚੁਗਲੀ ਤੋਂ ਬਚਣਾ,

(ਙ) ਸਤਿਗੁਰ ਸੱਚੇ ਪਾਤਸ਼ਾਹ ਤੋਂ ਮੋਹਰ ਛਾਪ ਵੀ ਲਵਾ ਲੈਣੀ, ਜਿਸਦਾ ਭਾਵ ਏਹ ਹੈ ਕਿ ਮੈਂ ਆਪ ਦਾ ਭਜਨ ਪੁੱਛ ਕੇ ਆਪ ਦਾ ਹੋ ਚੁਕਿਆ ਹਾਂ, ਮੈਨੂੰ ਆਪਣਾ ਜਾਨਣਾ।<sup>੩</sup>

ਮਾਝੇ ਵਿਚ ਲੋਪੋਕਿਆਂ ਦੇ ਪਾਸ ਹੀ ਠੱਟਾ ਇਕ ਛੋਟਾ ਜਿਹਾ ਪਿੰਡ ਹੈ। ਬਾਬਾ ਜੀ, ਚੰਦਾ ਸਿੰਘ ਜੀ ਰਣੀਕਿਆਂ ਵਾਲਿਆਂ, ਜਿਹਨਾਂ ਦੇ ਇਸ ਪਿੰਡ ਸਹੁਰੇ ਸਨ, ਨਾਲ ਇੱਥੇ ਇਕ ਸਮੇਂ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦੀਵਾਨ ਵਿਚ ਪੁੱਜੇ ਅਤੇ ਸੂਬਾ ਬ੍ਰਹਮਾ ਸਿੰਘ ਹੋਰਾਂ ਵਾਲਾ ਬਚਨ ਸੁਣਾ ਕੇ, ਮੋਹਰ ਛਾਪ ਦੀ ਯਾਚਨਾ ਕੀਤੀ। ਸਤਿਗੁਰੂ ਜੀ ਨੇ ਜਦੋਂ ਗੁਰਮੰਤਰ ਦੱਸਿਆ ਤਾਂ ਕੇਸਰ ਸਿੰਘ ਜੀ ਦੇ ਕਥਨ ਅਨੁਸਾਰ, ਜੋ ਆਲਿਮ ਜੀ ਉਹਨਾਂ ਤੋਂ ਸੁਣਿਆ ਸੀ, ਤਿੰਨ ਵੇਰ ਸ਼ਬਦ ਸੁਣਨ ਤੱਕ ਸੋਝੀ ਰਹੀ ਫਿਰ ਨਹੀਂ ਪਤਾ ਰਿਹਾ। ਇਉਂ ਮਾਲੂਮ ਹੁੰਦਾ ਸੀ ਜਿਵੇਂ ਸਤਿਗੁਰੂ ਜੀ ਦਾ ਬਾਪੜਾ ਕੰਡ ਤੇ ਫਿਰਦਾ ਰਿਹਾ ਹੋਵੇ। ਨਾਮ ਦੀ ਰੰਗਣਾ ਵਿਚ ਰੰਗੇ ਗਏ।

ਪਿੰਡ ਵਿਚ ਆ ਕੇ ਬੜੀ ਕਠਿਨ ਤਪੱਸਿਆ ਆਰੰਭ ਦਿੱਤੀ। ਰੋਜ਼ਾਨਾ ੪੦ ਪਾਠ ਜਪੁਜੀ ਸਾਹਿਬ ਦੇ ਨਾਮ ਅਭਿਆਸ, ਪਿਛਲੇ ਪਹਿਰ ਕਥਾ ਅਤੇ ਸੰਗਤ ਦੀ ਸੇਵਾ ਕਰਦੇ। ਅੱਠੀਂ ਪਹਿਰੀਂ ਇਕੋ ਚੌਕੜੇ ਵਿਚ ਅਖੰਡ ਪਾਠ ਕਰ ਦਿੰਦੇ। ਪਾਠ ਕਰਾਉਣ ਵਾਲੇ ਸਿੰਘਾਂ ਤੋਂ, ਕੋਈ ਭੇਟਾ ਨਾ ਲੈਂਦੇ। ਭੋਜਨ ਸਾਦਾ ਇਤਨਾ ਕਿ ਬਹੁਤੀ ਵਾਰ ਪਿਆਜ ਨਾਲ ਹੀ ਪਰਬਾਦਾ ਰੁੱਖਾਂ ਮਿੱਸਾ ਛਕ ਲੈਂਦੇ। ਕਾਲੀਆਂ ਮਿਰਚਾਂ ਘੋਟ ਕੇ, ਗੁੜ ਮਿਲਾ ਕੇ ਸਰਦਾਈ ਛਕਦੇ। ਹੌਲੀ ਹੌਲੀ ਆਂਢ ਗੁਆਂਢ ਤੋਂ ਹੁੰਦੇ ਹੋਏ, ਮਦਾਰ ਵਾਲੇ ਸੰਤ ਰਿਖੀ ਸਿੰਘ ਤੱਕ ਵੀ ਆਪ ਦਾ ਆਭਾ ਮੰਡਲ ਪਸਰ ਗਿਆ। ਆਪ ਦੀ ਕਰੜੀ ਘਾਲ ਕਮਾਈ ਅਤੇ ਮਰਿਆਦਾ ਪੂਰਨ ਜੀਵਨ ਨੂੰ ਵੇਖ ਕੇ, ਪ੍ਰਸਿੱਧ ਨਾਮਧਾਰੀ ਸੰਤ ਬੁੱਢਾ ਸਿੰਘ ਵਾਂ ਵਾਲੇ ਨੇ ਹੋਕਾ ਦੇ ਦਿੱਤਾ ਕਿ ਕੇਸਰ ਵਿਚ ਅਕਾਲ ਪੁਰਖ ਪ੍ਰਗਟ ਹੋ ਗਿਆ ਹੈ।<sup>੪</sup>

ਪੰਜਾਹ ਸਾਲ ਦੀ ਉਮਰ ਵਿਚ ਅੰਨ ਦਾ ਤਿਆਗ ਵੀ ਕਰ ਦਿੱਤਾ। ਕਠਿਨ ਤਪੱਸਿਆ ਕੀਤੀ। ਪਹਿਲੀ ਚੇਤਰ



ਸੁਖਰਨ ਸਿੰਘ ਵਿਰਕ



੧੮੯੮ ਈ. ਨੂੰ ਆਪ ਨੂੰ ਮਾਲੂਮ ਹੋਇਆ ਜੋ ਜਿਸ ਨਾਮ ਸ਼ਬਦ ਦਾ ਰਟਨ ਕਰਦੇ ਹਾਂ ਉਸ ਦਾ ਸਾਖਸ਼ਾਤ ਦਰਸ਼ਨ ਹੋਇਆ ਅਤੇ ਉਹ ਆਪ ਦੇ ਸਰੀਰ ਵਿਚ ਪਰਵੇਸ਼ ਕਰ ਗਿਆ। ਇਸ ਸਮੇਂ ਉਬਨਾਕ ਸਿੰਘ ਨਾਮੇ ਇਕ ਸਰੀਰ ਆਪ ਦੀ ਸੇਵਾ ਵਿਚ ਸੀ। ਨਾਮ ਪਰਵੇਸ਼ ਸਮੇਂ ਉਹ ਬੇਸੁੱਧ ਹੋ ਗਿਆ। ਸੰਤਾਂ ਨੇ ਜਦ ਉਸਨੂੰ ਹੋਸ਼ ਵਿਚ ਲਿਆਂਦਾ ਤਾਂ ਉਹ ਰਾਰਾ ਰਾਰਾ ਦਾ ਜਾਪ ਕਰਨ ਲੱਗ ਪਿਆ। ਠਾਕਰ ਜੀ ਵੀ ਰਾਰਾ ਰਾਰਾ ਜਪਣ ਲੱਗੇ। ਅਠਾਰਾਂ ਦਿਨ ਇਉਂ ਹੀ ਮਸਤਾਨੇ ਹੋਏ ਰਹੇ ਅਤੇ ਰਾਰਾ ਰਾਰਾ ਜਾਪ ਹੁੰਦਾ ਰਿਹਾ। ਇਉਂ ਠਾਕੁਰ ਜੀ ਦੇ ਤਪ ਤਿਆਗ ਦਾ ਕਰੜਾ ਸਮਾਂ ਲੰਘ ਗਿਆ। ਪਰ ਹੁਣ ਉਹ ਇਕ ਸਦੀਵੀ ਮਸਤਾਨੀ ਅਵਸਥਾ ਜਾਂ ਸਤਿਗੁਰੂ ਰਾਮ ਸਿੰਘ ਜੀ ਨਾਲ ਇੱਕਮਿੱਕਤਾ ਵਾਲੀ ਅਭੇਦ ਅਵਸਥਾ ਵਿਚ, ਪੁੱਜ ਗਏ। ਜੀਵਨ ਦੇ ਇਸ ਤੋਂ ਬਾਅਦ ਵਾਲੇ ੧੭-੧੮ ਸਾਲ ਆਪ ਨੇ ਬੜੇ ਰੰਗ ਵਿਚ ਬਤੀਤ ਕੀਤੇ। ਆਪਣੀ ਉਚੀ ਕਰਨੀ ਅਤੇ ਮਿੱਠੇ ਬੋਲਾਂ ਨਾਲ ਅਨੇਕ ਜੀਆਂ ਨੂੰ ਸੁਮਾਰਗ ਤੇ ਲਾਇਆ।<sup>੧</sup>

ਉੱਪਰ ਵਰਣਿਤ, ਅਠਾਰਾਂ ਦਿਨਾਂ ਦੇ ਕਠਿਨ ਜੁਹਦ ਤਪ ਬਾਅਦ ਹੀ ਆਪ ਜੀ ਦੇ ਨਾਮ ਵਾਸਤੇ 'ਠਾਕਰ' ਸ਼ਬਦ ਪ੍ਰਸਿੱਧ ਹੋ ਗਿਆ ਸੀ। ਕਦੀ ਕਦੀ, ਕਈ ਕਈ ਦਿਨ, ਰਾਮ ਰਾਮ ਦਾ ਜਾਪ ਕਰੀ ਜਾਂਦੇ। ਕਈ ਵੇਰ ਇਹ ਦੌਰ ਸ਼ੁਰੂ ਹੋ ਜਾਂਦਾ "ਵਾਹਿਗੁਰੂ ਕੇਸਰ-ਕੇਸਰ ਵਾਹਿਗੁਰੂ" "ਵਾਹਿਗੁਰੂ ਵਿਚ ਕੇਸਰ ਆਇਆ-ਕੇਸਰ ਵਿਚ ਵਾਹਿਗੁਰੂ ਆਇਆ" "ਕੇਸਰ ਵਾਹਿਗੁਰੂ-ਵਾਹਿਗੁਰੂ ਕੇਸਰ।" ਸੂਫੀ ਬਾਇਰਾਂ ਦੇ ਉਹਨਾਂ ਬੋਲਾਂ ਜਹੀ ਅਵਸਥਾ ਹੋ ਗਈ-

ਰਾਂਝਣ ਰਾਂਝਣ ਕਰਦੀ ਨੀ,

ਮੈਂ ਆਖੇ ਰਾਂਝਣ ਹੋਈ।

ਸੱਦੇ ਨੀ ਮੈਨੂੰ ਧੀਦੇ ਰਾਂਝਾ,

ਹੀਰ ਨਾ ਆਖੇ ਕੋਈ।

ਵਾਹਦਤ ਦੀ ਇਸੇ ਅਵਸਥਾ ਵਿਚ ਆਪ ਲਾਹੌਰ ਦੀ ਬਾਦਸ਼ਾਹੀ ਮਸਜਿਦ ਵਿਚ ਪੁੱਜ ਗਏ। "ਉਸ ਵੇਲੇ ਅੰਦਰੋਂ ਇਹ ਬੋਲਾ ਹੋ ਰਿਹਾ ਸੀ: ਮੈਂ ਅੱਲਾ, ਮੈਂ ਅੱਲਾ, ਮੈਂ ਅੱਲਾ, ਮੈਂ ਅੱਲਾ। ਅੱਲਾ! ਅੱਲਾ!! ਅੱਲਾ!!! ਅੱਲਾ!!!! ਬੜੇ ਬੜੇ ਆਲਮ ਤੇ ਮੌਲਵੀ ਜੁੜ ਗਏ। ਇਮਾਮ ਮਸਜਿਦ ਨੂੰ ਵੀ ਸਦਿਆ ਗਿਆ। ਜਿਸ ਵੇਲੇ ਸਭ ਇਕੱਠੇ ਹੋਏ ਤੇ ਬਾਬੇ ਦੀ ਸ਼ਕਲ ਨੁਰਾਨੀ ਵੇਖ ਕੇ ਸਭ ਦੇ ਸਿਰ ਅਦਬ ਨਾਲ ਝੁਕ ਗਏ। ਹੁਣ ਆਪ ਨੇ ਇਹ ਮੁਹਾਰਨੀ ਸ਼ੁਰੂ ਕੀਤੀ : ਅੱਲਾ ਆਇਆ, ਮੁਹੰਮਦ ਆਇਆ, ਕਲਮਾ ਆਇਆ, ਈਸਾ ਆਇਆ,

ਮੂਸਾ ਆਇਆ, ਰਾਮਾ ਆਇਆ, ਕ੍ਰਿਸ਼ਨਾ ਆਇਆ, ਨਾਨਕ ਆਇਆ। ਆਇਆ, ਆਇਆ, ਆਇਆ, ਆਇਆ। ਅੱਲਾ ਆਇਆ, ਅੱਲਾ ਆਇਆ। ਮੈਂ ਅੱਲਾ, ਮੈਂ ਵਾਹਿਗੁਰੂ। ਮੇਰੇ ਵਿਚ ਅੱਲਾ, ਅੱਲਾ, ਵਿਚ ਮੈਂ। ਅੱਲਾ ਮੈਂ, ਅੱਲਾ ਮੈਂ, ਅੱਲਾ ਮੈਂ। ਕਿੰਨਾ ਚਿਰ ਠਾਕੁਰ ਜੀ ਮਸਤੀ ਵਿਚ ਇਹ ਬੋਲੇ ਬੋਲਦੇ ਰਹੇ।... ਕੋਈ ਕਹੇ ਇਹ ਹਜ਼ਰਤ ਮਨਸੂਰ ਰਹਿਮ ਤੁਲ ਅਲੈਹ ਆ ਗਏ ਹਨ, ਕੋਈ ਕਹੇ ਇਹ ਪੂਰੇ ਆਰਿਫ਼ ਹਨ, ਕੋਈ ਕਹੇ ਕਾਮਲ ਫਕੀਰ ਹਨ। ਗੱਲ ਕੀ ਸਭ ਨੇ ਸਲਾਮ ਕੀਤਾ ਤੇ ਠਾਕੁਰ ਜੀ ਆਪਣੀ ਕਾਰ ਵਰਤਾ ਕੇ ਜਾਂਦੇ ਬਣੇ।"<sup>੬</sup>

ਫਿਰ ਇਕ ਸਮੇਂ ਸੰਤ ਕਿੱਲੀ, ਕਿੱਲੀ, ਕਿੱਲੀ, ਕਿੱਲੀ ਕਰਦੇ ਦੌੜੇ ਫਿਰਨ। ਦੀਵਾਨਾਂ ਵਿਚ ਵੀ ਕਿਲੀ ਸ਼ਬਦ ਦਾ ਉਚਾਰ ਕਰਦਿਆਂ ਬਾਬਾ ਇਧਰੋਂ ਉਧਰ ਤੋਂ ਉਧਰੋਂ ਇਧਰ ਸੰਗਤ ਨੂੰ ਅਚੰਭਿਤ ਕਰੇ। ਜਦੋਂ ਸਿੱਖਾਂ ਨੇ ਨਵੀਂ ਗੱਲ ਬਾਰੇ ਪੁੱਛਿਆ ਕਿ ਬਾਬਾ ਜੀ ਇਹ ਕੀ ਬੋਲਾ ਹੈ, ਸਾਨੂੰ ਤੇ ਸਮਝ ਨਹੀਂ ਆ ਰਹੀ। ਆਪ ਜੀ ਦਾ ਤਕੀਆ ਕਲਾਮ ਸੀ "ਨਾ ਨਾ ਪੁੱਤ", ਇਥੋਂ ਬਚਨ ਸ਼ੁਰੂ ਕਰਦੇ ਸਨ। "ਆਖਣ ਲੱਗੇ- ਨਾ ਨਾ ਪੁੱਤਰ, ਇਹ ਕਲਜੁਗ ਹੈ। ਰਾਗ ਦ੍ਰਵਿਧ, ਖਰਾਸ ਦੇ ਦੋ ਪੜ੍ਹਦੇ ਹਨ, ਤੇ ਕਿੱਲੀ ਹੈ ਸਾਧ ਸੰਗਤ। ਪੁੱਤ ਜਿਹੜੇ ਦਾਟੇ ਕਿੱਲੀ ਨਾਲ ਨਹੀਂ ਲੱਗਦੇ ਉਹ ਪੀਸੇ ਜਾਂਦੇ ਹਨ। ਤੇ ਜਿਹੜੇ ਕਿੱਲੀ ਲਾਗੇ ਲੱਗ ਜਾਂਦੇ ਨੇ ਉਹ ਬਚ ਜਾਂਦੇ ਨੇ। ਪੁੱਤ-

"ਦੁਇ ਪੁੜ ਚਲੀ ਜੋੜਿ ਕੈ ਪੀਸਣ ਆਇ ਬਹਿਨੁ ॥

ਜੋ ਦਰਿ ਰਹੇ ਸੁ ਉਬਰੇ ਨਾਨਕ ਅਜਬੁ ਭਿਨੁ ॥"

ਮਾਝ ਮਹਲਾ ੧॥ ...੧੪੨

ਪੁੱਤ ਨਾਮ ਕਿੱਲੀ-ਸੰਗਤ ਕਿਲੀ। ਕਿਲੀ ਕਿਲੀ...ਕੂਕਦੇ ਫਿਰ ਦੌੜ ਗਏ। ਇਥੋਂ ਆਪ ਜੀ ਦਾ ਨਾਮ ਕੇਸਰ ਕਿਲੀ ਪਰਸਿਧੇ ਹੋ ਗਿਆ।"<sup>੭</sup>

ਸੰਤ ਨਿਧਾਨ ਸਿੰਘ ਆਲਿਮ ਸੰਤ ਜੀ ਦੇ ਪ੍ਰਭਾ ਮੰਡਲ ਵੱਲ ਕਿੰਜ ਆਕਰਸ਼ਿਤ ਹੋਏ, ਇਕ ਨਿਰਾਲੀ ਸਾਖੀ ਹੈ। ਆਲਮ ਜੀ ਦੇ ਪਿਤਾ ਸ. ਸੋਹਣ ਸਿੰਘ ਨੇ ੩੦ ਸਾਲ ਫੌਜੀ ਨੌਕਰੀ ਕੀਤੀ ਸੀ। ਫਸਟ ਗ੍ਰੇਡ ਦੇ ਜਮਾਦਾਰ ਸਨ, ਸੂਬੇਦਾਰ ਬਣਨ ਵਾਲੇ ਸਨ। ਸ਼ਰਾਬ ਪੀ ਕੇ ਕਮਾਨ ਅਫਸਰ ਨਾਲ ਲੜ ਝਗੜ ਪਏ ਜਿਸ ਕਾਰਨ ਨੌਕਰੀ ਕੱਟ ਦਿੱਤੀ ਗਈ। ਆਲਿਮ ਜੀ ਵੀ ਫੌਜ ਵਿਚ ਕਲਰਕ ਸਿਪਾਹੀ ਸਨ। ਉਹ ਵੀ ਪਿਤਾ ਨੇ ਨਾਵਾਂ ਕਟਵਾ ਦਿੱਤਾ। ਦੋਵੇਂ ਪਿਤਾ ਪੁੱਤਰ ਘਰ ਲੋਪੋਕੇ ਆ ਕੇ ਤੰਗਦਸਤੀ ਦੇ ਕਾਬੂ ਆ ਗਏ। ਪੈਨਸ਼ਨ ਵੀ ਨਾ ਮਿਲੀ। ਘਰ ਵਿਚ ਖੁਸ਼ੀ ਦੇ ਪਾਠ ਦਾ ਭੋਗ ਸੀ। ਮਾਤਾ ਇੰਦਰ ਕੌਰ ਨੇ



ਆਲਿਮ ਜੀ ਨੂੰ ਕਿਹਾ “ਨਿਧਾਨ ਸਿੰਘ। ਆਪਣੇ ਪਿੰਡ ਦੇ ਸੰਤ ਸੁੰਦਰ ਸਿੰਘ ਕਾਗੀਗਰ ਦੇ ਕਾਰਖਾਨੇ ਬਾਬਾ ਕੇਸਰ ਜੀ ਮੁਹਾਵੇ ਵਾਲੇ ਅਤੇ ਮਹੰਤ ਬਿਸ਼ਨ ਸਿੰਘ ਚੇਲੇਕਿਆਂ ਵਾਲੇ ਆਏ ਹੋਏ ਹਨ। ਅਰਜ਼ ਕਰ ਕੇ ਉਹਨਾਂ ਨੂੰ ਘਰ ਲਿਆ। ਆਲਿਮ ਜੀ ਅਜੇ ਸਿੰਘ ਸਭਾਈ ਵਿਚਾਰਾਂ ਦੇ ਅਸਰ ਹੇਠ ਸਨ। ਉਹ ਮਾਤਾ ਨੂੰ ਜੋ ਜੁਆਬ ਦਿੰਦੇ ਹਨ, ਉਹਨਾਂ ਦੇ ਸ਼ਬਦਾਂ ਵਿਚ ਹੀ ਪੜ੍ਹੀਏ: “ਮੈਂ ਗੁਸਤਾਖੀ ਭਰੇ ਲਹਿਜੇ ਵਿਚ ਆਖਿਆ ਤੇ ਭਲਾ ਬੇਬੇ ਜੀ? ਮੈਂ ਕੂਕਿਆਂ ਨੂੰ ਕਿਉਂ ਸੱਦ ਲਿਆਵਾਂ? ਤੇ ਉਹ ਜੋਤਾ ਬਾਬਾ ਕੇਸਰ ਹੈ, ਉਹ ਤਾਂ ਕਮਲਾ ਜਿਹਾ ਸਾਧ ਹੈ। ਲੋਕੀ ਉਹਨੂੰ ਕੇਸਰ ਕਿਲੀ ਆਂਹਦੇ ਹਨ, ਸੁੱਖਾ ਪੀ ਛੱਡਦਾ ਹੈ ਤੇ ਪਿੰਡੇ ਪਿੰਡੀ ਭੋਂਦਾ ਫਿਰਦਾ ਹੈ। ਮੈਂ ਇਕ ਦਿਨ ਟਪਿਆਲੇ (ਲੋਪੇਕਿਆਂ ਦੇ ਕੋਲ ਇਕ ਛੋਟਾ ਜਿਹਾ ਪਿੰਡ ਹੈ) ਗਿਆ ਸਾਂ, ਓਥੇ ਕੂਕਿਆਂ ਦੇ ਦੀਵਾਨ ਵਿਚ ਮੈਂ ਬਾਬੇ ਨੂੰ ਵੀ ਵੇਖਿਆ ਸੀ, ਸਿਰ ਤੇ ਪੱਗ ਹੈ ਨਹੀਂ ਸੀ, ਕੇਸਾਂ ਦੀਆਂ ਛੋਟੀਆਂ ਛੋਟੀਆਂ ਬੋਰੀਆਂ ਸਨ। ਗਿਟਿਆਂ ਤਾਈਂ ਖੱਦਰ ਦਾ ਚੋਲਾ ਸੀ, ਤੇ ਦੀਵਾਨ ਵਿਚ ਖਲੋ ਕੇ ਕਮਲ ਛਾਟਨ ਡਿਹਾ ਹੋਇਆ ਸੀ। ਗੱਲਾਂ ਤੇ ਉਹ ਅੱਲ ਵਲੱਲੀਆਂ ਹੀ ਕਰਦਾ ਸੀ, ਪਰ ਲੋਕੀ ਬੜੇ ਧਿਆਨ ਨਾਲ ਉਹਦੇ ਮੂੰਹ ਵੱਲ ਤੱਕ ਰਹੇ ਸਨ। ਉਹ ਆਖਦਾ ਸੀ, ਮੂਸਾ ਆਇਆ, ਈਸਾ ਆਇਆ...ਰਾਮ ਆਇਆ...ਰਹੀਮ ਆਇਆ...ਨਾਨਕ ਆਇਆ...ਗੁਰੂ ਗੋਬਿੰਦ ਸਿੰਘ ਜੀ ਦਾ ਵੀ ਅੱਧਾ ਨਾਂ ਲੈ ਕੇ ਆਖਦਾ ਸੀ... ਆਇਆ। ਕਦੇ ਕਦੇ ਅੱਲਾ ਅੱਲਾ ਕਰਨ ਲੱਗ ਪੈਂਦਾ ਸੀ। ਮੈਨੂੰ ਤਾਂ ਉਹ ਚੰਗਾ ਨਹੀਂ ਸੀ ਲੱਗਦਾ।”

ਆਲਿਮ ਜੀ ਅੱਗੇ ਲਿਖਦੇ ਹਨ ਕਿ ਓੜਕ ਮਾਤਾ ਦਾ ਹੁਕਮ ਮੰਨ ਕੇ ਮੈਂ ਸੰਤਾਂ ਦੇ ਦੀਵਾਨ ਵਿਚ ਬੜੇ ਸਰਦਾਰੀ ਰੋਹਬ ਦਾਅਬ ਵਾਲੇ ਪਹਿਰਾਵੇ ਵਿਚ ਅਜੀਬ ਢੰਗ ਦੀ ਫਤੇਹ ਜਾ ਬੁਲਾਈ। “ਠਾਕੁਰ ਜੀ ਮਹਾਰਾਜ ਨੇ ਮੇਰੇ ਵੱਲ ਇਕ ਖਾਸ ਅੰਦਾਜ਼ ਨਾਲ ਤੱਕ ਕੇ, ਇਕ ਖਾਸ ਹੀ ਲਹਿਜੇ ਵਿਚ ਬਚਨ ਕੀਤਾ, “ਆ ਪੁੱਤਰ! ਆ ਗਿਆ ਏਂ!!” ਸੰਤ ਬਾਬੇ ਦੇ ਇਹ ਬਚਨ ਨਿਧਾਨ ਸਿੰਘ ਦੇ ਮਨ ਮਸਤਕ ਦੇ, ਕਪਾਟ ਖੋਲ੍ਹ ਕੇ, ਹਿਰਦੇ ਰੂਪੀ ਸਾਗਰ ਵਿਚ ਜੁਆਰ ਭਾਟੇ ਦੀਆਂ ਐਸੀਆਂ ਪ੍ਰੇਮ-ਤਰੰਗਾਂ ਛੋੜਣ ਲੱਗ ਪਏ ਕਿ ਕੋਈ ਸੁੱਧ ਬੁੱਧ ਹੀ ਨਾ ਰਹੀ। ਨਿਧਾਨ ਸਿੰਘ ਉਥੋਂ ਹੀ ਸੰਤਾਂ ਜੋਗਾ ਹੋ ਗਿਆ, ਜਿਵੇਂ ਰਾਂਝੇ ਦੇ ਇਕੋ ਬੋਲ ਨੇ, ਹੀਰ ਨੂੰ ਉਹਦੇ ਜੋਗੀ ਕਰ ਦਿੱਤਾ ਸੀ—

ਰਾਂਝੇ ਉਠ ਕੇ ਆਖਿਆ ਵਾਹ ਸੱਜਣ

ਹੀਰ ਹੱਸ ਕੇ ਤੇ ਮੋਹਰਬਾਨ ਹੋਈ।—ਵਾਰਿਸ ਸ਼ਾਹ

ਉਹ ਆਪਣੀ ਹਾਲਤ ਬੁੱਲ੍ਹੇ ਸ਼ਾਹ ਦੀ ਇਸ ਕਾਫੀ ਦੁਆਰਾ ਬਿਆਨ ਕਰਦੇ ਹਨ, ਜਦੋਂ ਬਾਬੇ ਕੇਸਰ ਨੇ ਮਹੰਤ ਬਿਸ਼ਨ ਸਿੰਘ ਹੋਰਾਂ ਤੋਂ ਨਿਧਾਨ ਸਿੰਘ ਨੂੰ, ਨਾਮ ਦਾਨ ਦੁਆਇਆ :-

ਹੁਣ ਮੈਨੂੰ ਕੋਟ ਪਛਾਣੇ, ਮੈਂ ਹੋ ਗਈ ਹੋਰ ਦੀ ਹੋਰ

ਮੁਰਸ਼ਦ ਮੈਨੂੰ ਸਬਕ ਪੜ੍ਹਾਇਆ ਵਾਹਦਤ ਪਾਇਆ ਸ਼ੇਰ

ਸੰਤਾਂ ਨੇ ਨਿਧਾਨ ਸਿੰਘ ਨੂੰ ਰਾਹੇ ਦੀ ਕਾਰ ਵਿਚ (ਭਾਵ ਸਤਿਗੁਰੂ ਰਾਮ ਸਿੰਘ ਜੀ ਦੇ ਮੰਡਲ ਵਿਚ) ਲੈ ਆਂਦਾ। ਇਕ ਦਿਨ ਆਲਿਮ ਹੋਰਾਂ ਦੇ ਪਿਤਾ ਜੀ ਦੇ ਮਨ ਵਿਚ ਵੀ ਕੋਈ ਸ਼ੁਭ ਵਿਚਾਰ ਆਇਆ। ਉਸ ਤੁਰੇ ਜਾਂਦੇ ਬਾਬੇ ਕੇਸਰ ਹੋਰਾਂ ਨੂੰ ਘਰ ਸੱਦ ਕੇ ਦੁੱਧ ਛਕਾਇਆ ਅਤੇ ਫਿਰ ਆਪਣੀ ਨੌਕਰੀ ਕੱਟ ਜਾਣ ਦੀ ਰਾਮ ਕਹਾਣੀ ਸੁਣਾਈ। ਬਾਬਾ ਜੀ ਨੇ ਬੋਲੇ ਛੱਡ “ਤੂੰ ਸੱਚਾ ਤੇ ਬਿੱਲਾ ਭੂਨਾ, ਤੇਰੀ ਪਿਨਸ਼ਨ ਪੂਰੀ, ਤੇਰੀ ਪਿਨਸ਼ਨ ਪੂਰੀ।” ਦੇਵਨੇਤ ਤਿੰਨ ਕੁ ਮਹੀਨੇ ਬਾਅਦ ਸੋਹਣ ਸਿੰਘ ਹੋਰਾਂ ਨੂੰ ਇਕਮੁਸ਼ਤ ਪਿਛਲੇ ਬਕਾਏ ਸਮੇਤ ਪੰਝੀ ਰੁਪੇ ਮਹੀਨਾ ਪੈਨਸ਼ਨ ਮਨਜ਼ੂਰ ਹੋ ਗਈ। ਪਿਛੋਂ ਤੀਹ ਹੋ ਗਈ। ਇਉਂ ਆਲਿਮ ਪਰਿਵਾਰ ਬਾਬਾ ਜੀ ਦੇ ਚਰਨ ਭੋਰੀਆਂ ਵਿਚ ਹੱਥਾਂ ਤੇ ਸਰੋਂ ਜਮਾ ਕੇ ਸ਼ਾਮਲ ਹੋ ਗਿਆ। ਆਲਿਮ ਜੀ ਨੇ, ਉਹਨਾਂ ਦੇ ਪਿੰਡ ਦੇ ਇਕ ਪ੍ਰਸਿੱਧ ਨਾਮਧਾਰੀ ਜਥੇਦਾਰ, ਨੱਥਾ ਸਿੰਘ ਜੀ ਦੇ ਜਥੇ ਵਿਚ ਹਾਰਮੋਨੀਅਮ ਵਾਜਾ ਵਜਾਉਣਾ ਹੁੰਦਾ ਸੀ। ਇਕ ਆਸਾ ਦੀ ਵਾਰ ਦੇ ਦੀਵਾਨ ਸਮੇਂ ਠਾਕੁਰ ਜੀ ਵੀ ਆ ਗਏ। ਦੀਵਾਨ ਦਾ ਬਹੁਤ ਰੰਗ ਬੱਝਾ। ਸੰਤ ਬਾਬਾ ਜੀ ਨੇ, ਆਲਿਮ ਜੀ ਨੂੰ, “ਤੇਰੇ ਸਿਰ ਤੇ ਛਤਰ ਫਿਰੇਗਾ—ਤੇਰੀ ਚਾਰਾਂ ਚੱਕਾਂ ਵਿਚ ਉਜਾਗਰੀ ਹੋਏਗੀ” ਆਦਿਕ ਇਤਨੇ ਵਰ ਦਿਤੇ ਕਿ ਆਲਿਮ ਜੀ ਆਪਣੇ ਧਾਰਮਿਕ, ਰਾਜਨੀਤਕ, ਸਮਾਜੀ, ਸਾਹਿਤਕ ਜੀਵਨ ਦੀਆਂ ਵੱਡੀਆਂ ਪ੍ਰਾਪਤੀਆਂ ਨੂੰ, ਬਾਬਾ ਜੀ ਦੀ ਬਖਸ਼ਿਸ਼ ਨਾਲ ਹੀ ਜੋੜਿਆ ਕਰਦੇ ਸਨ।

ਠਾਕੁਰ ਜੀ ਨਾਲ ਸਬੰਧਿਤ ਬਹੁਤ ਸਾਰੀਆਂ ਸਾਖੀਆਂ ਨਾਮਧਾਰੀ ਸਾਹਿਤ ਵਿਚੋਂ ਪੜ੍ਹਨ ਨੂੰ ਮਿਲਦੀਆਂ ਹਨ। ਉਹਨਾਂ ਸਭ ਦਾ ਸਾਰ ਤੱਤ ਇਕ ਹੀ ਹੈ ਕਿ ਉਹ ਬਹੁਤ ਉਦਮੀ ਅਤੇ ਹਿੰਮਤੀ ਸਨ। ਸੱਠ ਸੱਠ ਕੋਹ ਤੱਕ ਦਾ ਪੱਧ ਉਨ੍ਹਾਂ ਦੋਹਾਂ ਸੂਰਜਾਂ ਦੇ ਵਿਚਾਲੇ ਮੁਕਾਇਆ ਸੀ। ਜਿੱਥੇ ਪਹੁੰਚਣਾ ਹੁੰਦਾ, ਪੈਦਲ ਹੀ ਚੱਲ ਕੇ ਅਤੇ ਸੰਗੀਆਂ ਸਾਥੀਆਂ ਨੂੰ ਨਾਲ ਲੈ ਕੇ, ਪੁੱਜ ਜਾਂਦੇ ਸਨ। ਰੇਲਗੱਡੀ ਦਾ ਸਫਰ ਪਸੰਦ ਨਹੀਂ ਸਨ ਕਰਦੇ। ਭਰੇ ਹੋਏ ਦਰਿਆ ਠਿੱਲ ਕੇ ਪਾਰ ਕਰ ਜਾਣੇ ਉਹਨਾਂ ਲਾਈ ਮਾਮੂਲੀ ਖੇਡ ਸੀ। ਉਹ ‘ਅਲਪ ਅਹਾਰ’ ਅਤੇ ‘ਸੁਲਪ



ਸੀ ਨਿੰਦਰਾਂ ਦੇ ਧਾਰਨੀ ਸਨ ਦਇਆ ਭਾਵ ਅਤੇ ਖਿਆ ਭਾਵ ਨਾਲ ਹਿਰਦਾ ਲਬਰੇਜ਼ ਸੀ। ਉਹਨਾਂ ਆਪ ਵੀ ਹਉਮੈ ਨੂੰ ਮਾਰਿਆ ਹੋਇਆ ਸੀ ਅਤੇ ਉਹਨਾਂ ਦੇ ਸੰਗੀਆਂ ਸਾਥੀਆਂ ਨੇ ਵੀ ਮਾਨ ਅਭਿਮਾਨ ਤਿਆਗ ਛੱਡੇ ਸਨ। ਇਸ ਲਈ ਉਹ ਸੰਤ ਮਿੱਤ ਸਿੰਘ ਜਿਉਣ ਭਿੰਡਰ ਨੂੰ 'ਮਿੱਤ੍ਰ', ਲਾਲ ਸਿੰਘ ਭੂਰੇ ਗਿੱਲੀਏ ਨੂੰ 'ਲਾਲੂ' ਚਕੜਾਲੀ ਵਾਲੀ ਸਾਧੂ ਸੁਭਾਊ ਬੀਬੀ ਕਿਸ਼ਨ ਕੌਰ, ਜਿਸਨੂੰ ਮਰਦਾਵੇ ਲਿਬਾਸ ਕਾਰਨ ਸੰਗਤ ਸੰਤ ਕਿਸ਼ਨ ਸਿੰਘ ਆਖਦੀ ਸੀ, ਆਪ "ਕਿੱਸੇ" ਹੀ ਕਹਿ ਕੇ ਬੁਲਾਇਆ ਕਰਦੇ ਸਨ।

ਸਤਿਗੁਰੂ ਰਾਮ ਸਿੰਘ ਜੀ ਨੇ ਪਰਦੇਸ ਵਿਚੋਂ ਭੇਜੇ ਹੁਕਮਨਾਮਿਆਂ ਵਿਚ, ਸੰਗਤ ਨੂੰ ਵੱਧ ਤੋਂ ਵੱਧ ਸਾਧਾਰਨ ਜਾਂ ਅਖੰਡ ਪਾਠ ਕਰਾਉਣ ਦੇ ਆਦੇਸ਼ ਰਾਹੀਂ ਬਗਾਹੇ ਭੇਜੇ ਸਨ। ਠਾਕਰ ਜੀ ਜਿੱਥੇ ਵੀ ਕੋਈ ਸਿੰਘ ਕਹਿੰਦਾ ਪੁੱਜਦੇ ਅਤੇ ਪਾਠ ਕਰ ਆਉਂਦੇ। ਖਿਆਲੂ (ਅੰਮ੍ਰਿਤਸਰ) ਦੇ ਬਾਬਾ ਗੰਡਾ ਸਿੰਘ ਜੀ ਨੇ ਇਕੱਤਰ ਸੌ ਅਖੰਡ ਪਾਠ ਕਰਾਉਣ ਦਾ ਫੁਰਨਾ ਠਾਕਰਾਂ ਨਾਲ ਸਾਂਝਾ ਕੀਤਾ। ਇਹ ਵੀ ਕਿਹਾ ਕਿ ਮੇਰੇ ਪਾਸ ਬਹੁਤਾ ਪਦਾਰਥ ਵੀ ਕੋਈ ਨਹੀਂ। ਆਪ ਨੇ ਕਿਹਾ ਜੋ ਹੈ ਲੈ ਆ। ਉਸ ਨੇ ਇਕ ਘੜਾ ਜਵਾਂ ਦਾ ਅਤੇ ਅੱਠਾਂ ਆਨਿਆਂ ਦਾ ਗੁੜ, ਠਾਕਰ ਜੀ ਪਾਸ ਲਿਆ ਰੱਖਿਆ। ਆਪ ਨੇ ਅਖੰਡ ਪਾਠ ਤੋਰ ਦਿੱਤੇ। ਪਾਠਾਂ ਦੀ ਖਬਰ ਸੁਣ ਕੇ ਸੰਤਾਂ ਦਾ ਕੋਈ ਪ੍ਰੀਤਵਾਨ, ਜੋ ਲਾਹੌਰ ਦੇ ਰੇਲਵੇ ਕਾਰਖਾਨੇ ਵਿਚ ਸੀ, ਸੱਤ ਸੌ ਰੁਪਿਆ ਇਕੱਠਾ ਕਰਕੇ ਲੈ ਆਇਆ। ਜਦੋਂ ਪਾਠਾਂ ਦੀ ਸਮਾਪਤੀ ਨੇੜੇ ਆਈ ਤਾਂ ਬਾਬਾ ਗੰਡਾ ਸਿੰਘ ਮੇਲੇ ਦੀ ਮਨਜ਼ੂਰੀ ਲੈਣ ਗਿਆ। ਮਨਜ਼ੂਰੀ ਤਿੰਨ ਦਿਨਾਂ ਦੀ ਮਿਲੀ ਪਰ ਸੰਗਤ ਨੇ ਪ੍ਰੇਮ ਰਸ ਵਿਚ ਮੇਲੇ ਦਾ ਭੋਗ ਚੌਥੀ ਰਾਤ ਪਾਇਆ। ਬੱਸ ਇਤਨੀ ਗੱਲ ਤੇ ਹੀ ਬਾਬਾ ਗੰਡਾ ਸਿੰਘ ਨੂੰ ਛੇ ਮਹੀਨੇ ਦੀ ਕੈਦ ਕੱਟਣੀ ਪਈ।<sup>10</sup>

ਗੁਰੂ ਸਰ ਸਤਲਾਣੀ ਸਾਹਿਬ ਮਾਝੇ ਦਾ ਇਕ ਪ੍ਰਸਿੱਧ ਗੁਰਧਾਮ ਹੈ। ਸੰਤ ਬਾਬਾ ਜਮੀਅਤ ਸਿੰਘ ਗਿੱਲਾਂ ਵਾਲਿਆਂ ਦੀ, ਬਖਸ਼ਿਸ਼ ਸਦਕਾ ਭਾਈ ਕਿਰਪਾ ਸਿੰਘ, ਇਸ ਗੁਰਧਾਮ ਦੇ ਮਹੰਤ ਬਣੇ ਸਨ। ਨਾਲ ਹੀ ਉਹਨਾਂ ਸੁਚੇਤ ਕੀਤਾ: ਮਹੰਤੀ ਨੂੰ 'ਮਸਤਾਨਿਆਂ ਦੀਵਾਨਿਆਂ' ਤੋਂ ਬਚਾ ਕੇ ਰੱਖੀ।" ਮਹੰਤ ਸਾਹਿਬ ਦਾ ਇਤਨਾ ਤਪ ਤੇਜ ਹੋਇਆ ਕਿ ਪੰਜਾਬ ਦਾ ਵੱਡਾ ਹਾਕਮ, ਲਾਟ ਪੰਜਾਬ, ਆਪ ਨੂੰ ਟੋਪੀ ਲਾਹ ਕੇ ਪ੍ਰਣਾਮ ਕਰਿਆ ਕਰੇ। ਇਕ ਵੇਰ ਪਿੰਡ ਭਕਨੇ ਵਿਚ ਭਾਰੀ ਦੀਵਾਨ ਵਿਚ, ਮਹੰਤ ਕਿਰਪਾ ਸਿੰਘ ਸਜੇ ਹੋਏ ਸਨ। ਬਾਬਾ ਕੇਸਰ ਜੀ ਆਪਣੀ ਮਸਤੀ ਦੀ ਕਾਰ ਵਿਚ, ਦੀਵਾਨ ਵਿਚ, ਉੱਠ ਕੇ

ਕਹਿਣ ਲੱਗੇ—"ਮੈਂ ਖੁਦ ਗੁਰੂ ਨਾਨਕ ਹਾਂ।" ਮਹੰਤ ਹੋਰਾਂ ਸੰਗਤ ਨੂੰ ਕਿਹਾ ਇਸ ਨੂੰ ਦੀਵਾਨ ਵਿਚੋਂ ਕੱਢ ਦਿਉ, ਇਹ ਗੁਰੂ ਨਾਨਕ ਦੀ ਹੱਤਕ ਕਰਦਾ ਹੈ। ਹੁਣ ਬਾਬਾ ਜੀ ਦਾ ਜਲਵਾ ਐਸਾ ਸੀ ਕਿ ਸੰਗਤ ਉਹਨਾਂ ਦੀ ਮਸਤ ਬਿਰਤੀ ਨੂੰ ਸਮਝਦੀ ਸੀ। ਠਾਕਰ ਜੀ ਨੇ ਕਿਹਾ, "ਪੁੱਤ ਕਿਰਪਿਆ! ਨਾਨਕ ਨੂੰ ਦੀਵਾਨ ਵਿਚੋਂ ਕੱਢਣ ਵਾਲਾ ਕੌਣ ਹੈ? ਨਾਨਕ ਤਾਂ ਖੰਡਾਂ ਬੁਹਮੰਡਾਂ ਦਾ ਮਾਲਕ ਹੈ, ਸਭ ਉਸ ਦੇ ਹੁਕਮ ਵਿਚ ਹਨ।" ਬੋਹੜੇ ਸਮੇਂ ਬਾਅਦ ਮਹੰਤ ਜੀ ਵਿਰੁੱਧ ਇਲਾਕੇ ਵਿਚ ਰੋਲਾ ਪੈ ਗਿਆ। ਲੋਕਾਂ ਨੇ ਅਧਿਕਾਰੀਆਂ ਨੂੰ ਲਿਖਿਆ। ਹਾਕਮ ਮੌਕੇ ਤੇ ਆਏ ਤੇ ਲੋਕ ਰਾਇ ਉਸ ਦੇ ਖਿਲਾਫ ਵੇਖ ਕੇ ਮਹੰਤੀ ਕੱਟ ਗਏ। ਆਖਰੀ ਸਮਾਂ ਮਹੰਤ ਜੀ ਦਾ ਛਾਉਣੀ ਮੀਆਂ ਮੀਰ ਦੇ ਇਕ ਡੇਰੇ ਵਿਚ ਕਸ਼ਟਪੂਰਨ ਬੀਤਿਆ।<sup>11</sup>

ਜੋ ਕੋਈ ਆਦਰ ਨਾਲ ਠਾਕਰ ਜੀ ਦੇ ਸਿਰ ਤੇ ਚੋਰ ਝੁਲਾਵੇ ਤਾਂਹ ਵੀ ਖੁਸ਼ ਜੋ ਕੋਈ ਸੋਟੀ ਨਾਲ ਛਿੱਤਰ ਬੰਨ੍ਹ ਕੇ ਵੇਰੇ, ਤਾਂਹਵੀ ਰਾਜ਼ੀ। ਹਰਖ ਸੰਗ ਤੋਂ ਨਿਆਰੇ, ਨਿੰਦਾ ਉਸਤਤ ਤੋਂ ਉਪਰ, ਉਹ ਜੀਵਨ ਮੁਕਤ ਸਨ। ਠਾਕਰਾਂ ਦੇ ਮਕਈ ਦੇ ਖੇਤ ਵਿਚ ਓਪਰੇ ਪਸ਼ੂ ਚਰਦੇ ਸਨ। ਉਹਨਾਂ ਦੇ ਨਾਲ ਆਪ ਦਾ ਜੁਆਈ, ਊਧਮ ਸਿੰਘ ਪਿੰਡ ਮੋੜੇ ਸੀ। ਉਸਨੇ ਪਸ਼ੂਆਂ ਨੂੰ ਮੱਕੀ ਵਿਚੋਂ ਬਾਹਰ ਕੱਢਣਾ ਚਾਹਿਆ। ਠਾਕਰ ਜੀ ਨੇ ਕਿਹਾ "ਪੁੱਤ ਮੇਰੀ ਕਾਰ ਵਿਚ ਹੈ ਕਿ ਬੇਲਾ ਸਿੰਘ ਤੇ ਮੋਗਲ ਸਿੰਘ (ਠਾਕਰ ਜੀ ਦੇ ਪੁੱਤਰ) ਦੀ ਕਾਰ ਵਿਚ ਹੈ?" ਉਸ ਕਿਹਾ "ਮਹਾਰਾਜ! ਮੈਂ ਆਪ ਜੀ ਦੀ ਕਾਰ ਵਿਚ ਹਾਂ।" ਤਾਂ ਠਾਕਰ ਜੀ ਨੇ ਕਿਹਾ, "ਮੇਰੀ ਕਾਰ ਵਿਚ ਹੈ ਤਾਂ ਪਸ਼ੂ ਚਰਨ ਦੇ। ਪੁੱਤਰ ਰੋਟੀ ਖਾਂਦੇ ਅਗੋਂ ਬਾਲੀ ਨਹੀਂ ਚੁੱਕੀਦੀ।" ਉਸ ਸੱਤ ਬਚਨ ਕਿਹਾ। ਐਸੇ ਸਨ ਠਾਕਰ ਜੀ, ਪ੍ਰਾਣੀ ਮਾਤਰ ਦੇ ਪ੍ਰੇਮ ਨਾਲ ਲਬਰੇਜ਼, ਹਿਰਦੇ ਦੇ ਸੁਆਮੀ।

ਸੂਫੀ ਕਬੀਰ ਸਚਮੱਦ ਦਿਲੀ ਦੀ ਜਾਮਾ ਮਸਜਿਦ ਦੀਆਂ ਪੌੜੀਆਂ ਵਿਚ ਅਲਫ ਨੰਗਾ ਬੈਠਾ ਰਹਿੰਦਾ ਸੀ। ਇਕ ਵੇਰ ਬਾਦਸ਼ਾਹ ਨੇ ਉਸ ਤੋਂ ਪੁੱਛਿਆ, "ਫਕੀਰਾਂ ਕੱਪੜੇ ਕਿਉਂ ਨਹੀਂ ਪਾਉਂਦਾ।" ਸਚਮੱਦ ਦਾ ਜੁਆਬ ਸੀ: "ਖੁਦਾ ਨੇ ਜਿਹਨਾਂ ਨੂੰ ਐਥਾਂ ਵਾਲੇ ਵੇਖਿਆ ਉਹਨਾਂ ਦੇ ਐਥ ਬਸਤਰਾਂ ਨਾਲ ਕੱਜ ਦਿੱਤੇ, ਜਿਹੜੇ ਬੇਐਥ ਵੇਖੇ, ਉਹਨਾਂ ਮੇਰੇ ਜਿਹਾਂ ਨੂੰ ਕਿਹਾ ਦਿਗੰਬਰ ਹੋ ਜਾਉ। ਫਿਰੋ ਪੁੱਤਰੇ। ਜਿਵੇਂ ਮਰਜ਼ੀ" ਫਿਰ ਉਸ ਇਕ ਸ਼ਿਅਰ ਬੋਲਿਆ ਜਿਸ ਦਾ ਭਾਵ ਸੀ, "ਜਿਹਨੇ ਤੇਰੇ ਸਿਰ ਤੇ ਸ਼ਾਹੀ ਤਾਜ ਰੱਖਿਆ ਹੈ ਮੇਰੀਆਂ ਪਰੇਸ਼ਾਨੀਆਂ ਦਾ ਸਾਮਾਨ ਵੀ ਉਸੇ ਦਾ ਦਿੱਤਾ ਹੋਇਆ ਹੈ। ਸਰਮੱਦ ਨੂੰ ਕੱਟੜਪੰਥੀ ਮੋਲਣਿਆਂ ਨੇ ਗੁਰੂ ਤੇਗ ਬਹਾਦਰ ਦੀ ਸ਼ਹਾਦਤ



ਤੋਂ ਕੁਝ ਵਰ੍ਹੇ ਪਹਿਲਾਂ ਸ਼ਹੀਦ ਕਰਵਾ ਦਿੱਤਾ ਸੀ। ਬਾਬਾ ਕੇਸਰ ਜੀ ਵੀ ਮਸਤੀ ਦੀ ਲਹਿਰ ਵਿਚ ਕਛਹਿਰਾ ਤਾਂ ਕੀ ਕੁੜਤਾ ਵੀ ਤਨ ਤੋਂ ਲਾਹ ਕੇ, ਅਲਫ ਨੰਗੇ ਵਿਚਰਦੇ ਸਨ। ਸੰਤ ਜਿਉਣ ਸਿੰਘ ਸਿਰਹਾਲੀ ਦੀ ਵੱਡੀ ਨੂੰਹ, ਆਪ ਦੀ ਹੀ ਪੁੱਤਰੀ ਸੀ। ਇਕ ਦਿਨ ਸੰਤ ਸਿਰਹਾਲੀ ਘਰ ਆਏ ਤਾਂ ਵੇਖਣ ਕਿ ਇੰਦਰ ਦਾਸ ਸਾਧ ਬੜਾ ਫੱਥਿਆ ਪਲੰਘ ਤੇ ਪਸਰਿਆ ਬੈਠਾ ਹੈ। ਸੰਤ ਜੀ ਸਿੰਘਣੀ ਨੂੰ ਕਹਿੰਦੇ, “ਸੁੱਖੇ। ਆਹ ਕੇਂਜਰ ਘਰ ਕਿਉਂ ਬਿਠਾਇਆ ਈ।” ਸੰਤਾਂ ਦਾ ਸਾਧ ਨਾਲ ਹਾਸਾ ਮਜ਼ਾਕ ਚੱਲਦਾ ਰਹਿੰਦਾ ਸੀ। ਉਦੋਂ ਹੀ ਰਾਰਾ ਰਾਰਾ ਦੀ ਧੁਨ ਅਲਾਪਦੇ ਅਲਫ ਨੰਗੇ ਠਾਕਰ ਜੀ ਵੀ ਘਰ ਆ ਵੜੇ। ਸੰਤ ਸਿਰਹਾਲੀ ਕਹਿੰਦੇ— “ਸੁੱਖੇ! ਡਾਹੇ ਮੇਜਾ ਵਿਛਾ ਕੇ, ਸੰਤ ਆਏ ਹਨ।” ਇੰਦਰ ਦਾਸ ਆਖੇ ਮੈਂ ਕੱਪੜਿਆਂ ਵਾਲਾ ਤਾਂ ਹੋਇਆ ਮੁਸ਼ਟੇਡਾ ਤੇ ਇਹ ਧਗੜਾ ਨੰਗ ਮਨੰਗ ਸੰਤ ਹੋ ਗਿਆ। ਇਹ ਸੀ ਰੰਗ ਪ੍ਰੇਮ ਦਾ। ਸ਼ਬਦ ਦਾ। ਵਿਜੇਗ ਦਾ। ਕੀਹਦੀ ਹਿਮਤ ਹੈ ਕੁੜਮਾਂ ਦੇ ਘਰ ਇਉਂ ਜਾਣ ਦੀ। ਇਹ ਕੋਈ ਮਸਤ ਜੀਉਤਾ ਹੀ ਐਸੀ ਖੇਡ ਖੇਡ ਸਕਦਾ ਹੈ। ਤੇ ਐਸੇ ਉਚ ਪੱਧਰ ਦੀ ਮਸਤੀ ਬਖਸ਼ੀ ਸੀ, ਸਤਿਗੁਰੂ ਰਾਮ ਸਿੰਘ ਜੀ ਨੇ ਸੰਤ ਕੇਸਰ ਸਿੰਘ ਜੀ ਨੂੰ, ਜਿਹਨਾਂ ਨੇ ਅੱਗੋਂ ਇਤਿਹਾਸ ਦੀ ਧਾਰਾ ਨੂੰ ਗਤੀਸ਼ੀਲ ਮੋੜ ਦੇਣ ਵਾਲੇ ਮਰਜੀਵੜੇ ਤਿਆਰ ਕਰਨੇ ਸਨ।

ਬਾਬਾ ਸੋਹਣ ਸਿੰਘ ਭਕਨਾ ਦੀ ਆਤਮ ਕਥਾ “ਜੀਵਨ ਸੰਗਰਾਮ” ਅਤੇ ਪੰਜਾਬੀ ਸਾਹਿਤ ਅਕਾਡਮੀ ਲੁਧਿਆਣਾ ਵਲੋਂ ਉਹਨਾਂ ਨਾਲ ਮੁਲਾਕਾਤ ਦੀ ਪੁਸਤਕ ਜੋ ਪ੍ਰਿ. ਪ੍ਰੇਮ ਸਿੰਘ ਬਜਾਜ ਹੋਰਾਂ ਸੰਪਾਦਿਤ ਕੀਤੀ ਹੈ, ਉਸ ਵਿਚ ਭਕਨਾ ਸਾਹਿਬ ਦੇ ਜੀਵਨ ਵਿਚ, ਠਾਕਰ ਜੀ ਦਾ ਆਗਮਨ, ਕਿਵੇਂ ਇਕ ਯੁਗਾਂਤਕਾਰੀ ਮੋੜ ਸਿੱਧ ਹੋਇਆ, ਇਸਨੂੰ ਸਵਿਸਥਾਰ ਪੜ੍ਹਿਆ ਜਾ ਸਕਦਾ ਹੈ। ਭਕਨਾ ਸਾਹਿਬ ਕੁਝ ਇਸ ਤਰ੍ਹਾਂ ਦੇ ਸ਼ਬਦਾਂ ਵਿਚ ਬਾਬਾ ਜੀ ਨਾਲ ਆਪਣੇ ਮੇਲ ਬਾਰੇ ਲਿਖਦੇ ਹਨ ਕਿ ਜਿਹੋ ਜਿਹੀ ਖਾਣ ਪੀਣ ਵਾਲੇ, ਵਿਗੜੇ ਮੁੰਡਿਆਂ ਦੀ ਸੰਗਤ ਵਿਚ ਖੁੱਲ੍ਹੀ ਮਾਲਕੀ ਵਾਲੇ ਜੱਟਾਂ ਦੇ ਇਕਲੋਤੇ ਪੁੱਤਰ ਅਕਸਰ ਫਸ ਜਾਂਦੇ ਹਨ, ਮੈਂ ਉਸ ਭੇੜੀ ਸੋਹਣਤ ਵਿਚ ਪੈ ਕੇ, ਬੜੀ ਤੇਜ਼ੀ ਨਾਲ ਰਸਾਤਲ ਵੱਲ ਜਾ ਰਿਹਾ ਸਾਂ। ਮੇਰੀ ਮਾਤਾ ਨੇ ਜਿਵੇਂ ਕਿਵੇਂ ਬਾਬਾ ਜੀ ਨੂੰ ਮੇਰੇ ਬਾਰੇ ਬਿਨੈ ਕੀਤੀ। ਤੇ ਉਹ ਲਿਖਦੇ ਹਨ ਕਿ ਜੇ ਕਿਤੇ ਬਾਬਾ ਜੀ ਮੈਨੂੰ ਨਾ ਮਿਲਦੇ ਤਾਂ ਮੇਰਾ ਜੀਵਨ ਉਸ ਭੁੰਡੀ ਵਾਂਗਰ ਕਦੇ ਦਾ ਸ਼ਤਮ ਹੋ ਜਾਣਾ ਸੀ ਜਿਹੜੀ ਗੋਹੇ ਦੇ ਵਿਚ ਹੁੰਦੀ ਹੈ ਤੇ ਜਿਵੇਂ ਜਿਵੇਂ ਗੋਹਾ ਸੁੱਕਦਾ ਹੈ ਉਹ ਵੀ ਨਾਲ ਹੀ ਸੁੱਕ ਜਾਂਦੀ ਹੈ। ਆਪ ਨੇ

ਬਾਬਾ ਜੀ ਨੂੰ ਧਰਮ ਨਿਰਪੱਖ, ਅਫਿਰਕੂ, ਛੁਆ ਛੁਤ ਦੇ ਵਿਰੋਧੀ, ਜਮਹੂਰੀ ਵਿਚਾਰਾਂ ਦੇ ਧਾਰਨੀ ਅਤੇ ਹਰ ਤਰ੍ਹਾਂ ਦੀਆਂ ਮਜ਼੍ਹਬੀ ਵਲਗਣਾਂ ਤੋਂ ਉਪਰ ਉਠਕੇ, ਮਨੁੱਖ ਮਾਤਰ ਦਾ ਭਲਾ ਲੋਚਣ ਵਾਲੇ ਮਹਾਂਪੁਰਖ ਕਿਹਾ ਹੈ। ਉਹਨਾਂ ਦਾ ਜਨਮ ੧੮੭੦ ਈ. ਦਾ ਹੈ। ਉਹ ੧੮੯੬ ਈ. ਵਿਚ ਬਾਬਾ ਕੇਸਰ ਜੀ ਦੀ ਸੰਗਤ ਵਿਚ ਆਏ ਸਨ। ਕੋਈ ਦਸ ਸਾਲ, ਅਮਰੀਕਾ ਜਾਣ ਤੱਕ, ਉਹ ਬਾਬਾ ਜੀ ਦੀ ਸੰਗਤ ਵਿਚ ਵੀ ਰਹੇ ਅਤੇ ਇਸ ਦੌਰਾਨ ਕੋਈ ੨੦ ਵੇਰ ਗੁਰੂ ਹਰੀ ਸਿੰਘ ਜੀ ਦੇ ਦਰਸ਼ਨਾਂ ਦਾ ਸਬੰਧ ਵੀ ਉਹਨਾਂ ਦਾ ਬਣਿਆ। ਅੰਤਿਮ ਦਰਸ਼ਨਾਂ ਸਮੇਂ ਉਹ ਬਾਬਾ ਕੇਸਰ ਜੀ ਦੀ ਹਦਾਇਤ ਤੇ ਹੀ ਭੈਣੀ ਸਾਹਿਬ, ਉਹਨਾਂ ਦੇ ਨੇਤਰਾਂ ਦੀ ਤਕਲੀਫ ਦਾ ਪਤਾ ਕਰਨ ਗਏ ਸਨ।<sup>13</sup>

ਬਾਬਾ ਕੇਸਰ ਜੀ ਦੀ ਸੰਗਤ ਨਾਲ ਭਕਨਾ ਸਾਹਿਬ ਬਹੁਤ ਸੁਧਰ ਗਏ। ਕੁਝ ਕਸਰ ਰਹਿ ਗਈ ਸੀ। ਸੋ ਆਪ ਦੀ ਮਾਤਾ ਨੇ ਬਾਬਾ ਜੀ ਨੂੰ ਅਰਜ਼ ਕੀਤੀ “ਕਾਫੀ ਕਿਰਪਾ ਤੁਸੀਂ ਕਰ ਦਿੱਤੀ ਹੈ। ਹੁਣ ਜੇ ਸੋਹਣ ਸਿੰਘ, ਪੱਟੀ ਦੀ ਇਕ ਕੋਠੇ ਵਾਲੀ ਪਾਸ, ਜਾਣੋਂ ਵੀ ਜੇ ਹਟ ਜਾਏ ਤਾਂ ਬੜੀ ਕਿਰਪਾ ਹੋਏਗੀ।” ਚੰਗਾ ਪੁੱਤ ਮੈਂ ਵੇਖਾਂਗਾ। ਤੇ ਬਾਬਾ ਕੇਸਰ ਜੀ ਪੱਟੀ ਦੀ ਉਸ ਬੀਬੀ ਦੇ ਚੌਥਾਰੇ ਤੇ ਛਪਾ ਛਪ ਜਾ ਪੁੱਜੇ। ਬੜਾ ਆਦਰ ਭਾਅ ਕਰਕੇ ਉਸ ਬੀਬੀ ਨੇ ਹੁਕਮ ਕਰਨ ਲਈ ਕਿਹਾ “ਸੰਤਾਂ ਦਾ ਕਿਵੇਂ ਆਉਣ ਹੋਇਆ ਇਸ ਨਾਚੀਜ਼ ਦੇ ਪਾਸ।” “ਪੁੱਤਰ ਮੈਨੂੰ ਸੋਹਣਾ ਦੇ ਦੇ। ਮੈਂ ਤੈਥੋਂ ਸੋਹਣਾ ਲੈਣ ਆਇਆ ਹਾਂ।” ਦਿੱਤਾ ਬਾਬਾ ਜੀ। ਸੰਤ ਮੁੜ ਆਏ। ਕੁਝ ਵਕਫੇ ਬਾਅਦ ਜਦੋਂ ਸੋਹਣ ਸਿੰਘ ਹੋਰੀ ਉਸ ਬੀਬੀ ਪਾਸ ਪੁੱਜੇ, ਉਸ ਹੱਥ ਜੋੜ ਕੇ ਕਿਹਾ ਹੁਣ ਨਹੀਂ ਸਰਦਾਰ ਜੀ। ਮੈਂ ਬਾਬੇ ਕੇਸਰ ਨੂੰ ਬਚਨ ਦੇ ਦਿੱਤਾ ਹੈ ਤੁਹਾਡੇ ਬਾਰੇ।” ਐਸੇ ਸਨ ਬਾਬਾ ਠਾਕਰ ਜੀ ਮੁਹਾਵੇ ਵਾਲੇ।

ਗਦਰ ਪਾਰਟੀ ਦੇ ਸਬੰਧ ਵਿਚ ਜਦੋਂ ਬਾਬਾ ਭਕਨਾ ਜੀ ਨੂੰ ਆਪਣੇ ਹੋਰ ਸਾਥੀਆਂ, ਕਰਤਾਰ ਸਿੰਘ ਸਰਾਭੇ ਸਮੇਤ, ਫਾਂਸੀ ਦੀ ਸਜ਼ਾ ਹੋਈ ਤਾਂ ਬਾਬਾ ਜੀ ਨੇ ਠਾਕੁਰ ਜੀ ਨੂੰ ਸੁਨੇਹਾ ਭੇਜਿਆ ਕਿ ਅੰਤਿਮ ਸਮਾਂ ਨੇੜੇ ਆ ਰਿਹਾ ਹੈ, ਦਰਸ਼ਨ ਦੇ ਜਾਓ। ਆਪਣੀ ਰਜ਼ਾ ਵਿਚ ਵਿਚਰਨ ਵਾਲੇ ਮਹਾਂਪੁਰਖਾਂ ਨੇ, ਆਪ ਜਾਣ ਦੀ ਬਜਾਏ ਆਪਣੇ ਪੁੱਤਰ ਬੇਲਾ ਸਿੰਘ ਤੇ ਭਾਈ ਹੀਰਾ ਸਿੰਘ ਰਾਗੀ ਮੁਹਾਵੇ ਵਾਲਿਆਂ ਨੂੰ ਕਿਹਾ— “ਪੁੱਤਰ ਜਾਓ। ਸੋਹਣੇ ਨੂੰ ਆਖ ਆਉ— “ਤੇਰੀ ਫਾਂਸੀ ਕੱਟੀ”। ਉਹਨਾਂ ਜਦੋਂ ਬਾਬਾ ਜੀ ਦਾ ਕੀਤਾ ਬਚਨ ਦੱਸਿਆ ਤਾਂ ਜਿਹਲ ਦਾ ਦਰੋਗਾ ਜੋ ਪਾਸ ਹੀ ਸੀ ਮੁਲਾਕਾਤ ਵੇਲੇ, ਹੱਸ ਕੇ ਕਹਿੰਦਾ, “ਕੱਲ੍ਹ ਤਾਂ ਇਹ ਫਾਂਸੀ ਲੱਗ ਜਾਣੇ ਹਨ।” ਪਰ



ਉਹ ਬਾਬੇ ਦੇ ਬਚਨ ਦਿਲਾਸੇ ਭਰੇ ਕਰਦੇ ਮੁੜ ਆਏ।<sup>14</sup> ਉਥੇ ਹੀ ਸੋਹਣ ਸਿੰਘ ਭਕਨਾ ਸਾਬਤ ਕਦਮ ਰਹੇ ਸਨ। ਸੀ.ਆਈ.ਡੀ. ਵਾਲਿਆਂ ਦੇ ਲਾਲਚ ਅਤੇ ਡਰਾਵਿਆਂ ਦੇ ਭੈ ਅਤੇ ਉਹਨਾਂ ਕਾਬੂ ਪਾ ਲਿਆ ਸੀ। ਹੁਣ ਇਉਂ ਹੋਇਆ ਕਿ ਪਰਿਵਾਰੀ ਕੌਂਸਲ ਨੇ ਜਿਹਨਾਂ ਵਿਅਕਤੀਆਂ ਨੂੰ, ਕਲਕੱਤਾਉਂ, ਜਹਾਜ਼ ਉਤਰਦਿਆਂ ਹੀ ਗ੍ਰਿਫਤਾਰ ਕੀਤਾ ਸੀ, ਉਹਨਾਂ ੧੭ ਦੀ ਫਾਂਸੀ ਉਮਰ ਕੈਦ ਵਿਚ ਬਦਲ ਦਿੱਤੀ। ਸੋ ਸਰਾਭਾ ਅਤੇ ਛੇ ਹੋਰ ਯੋਧੇ ੧੭ ਨਵੰਬਰ ੧੯੧੫ ਨੂੰ ਲਾਹੌਰ ਸੈਂਟਰਲ ਜਿਲ੍ਹਾ ਵਿਚ ਫਾਂਸੀ ਦੇ ਕੇ ਸ਼ਹੀਦ ਕਰ ਦਿੱਤੇ ਅਤੇ ਬਾਬਾ ਭਕਨਾ ਉਮਰ ਕੈਦ ਕਰਕੇ ਕਾਲੇ ਪਾਣੀ ਭੋਜ ਦਿੱਤੇ। ਬਾਬਾ ਜੀ ਨੂੰ ਗੁਰੂ ਹਰੀ ਸਿੰਘ, ਸਤਿਗੁਰੂ ਪ੍ਰਤਾਪ ਸਿੰਘ ਅਤੇ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਨਿਕਟਤਾ ਵੀ ਮਾਨਣ ਨੂੰ ਮਿਲਦੀ ਰਹੀ ਤੇ ਉਹ ਸਤਿਗੁਰੂ ਰਾਮ ਸਿੰਘ ਜੀ ਦੀ ਚਿਤਵੀ ਆਜ਼ਾਦੀ ਤੋਂ ੧੯੪੭ ਤੋਂ ਬਾਅਦ ਮਿਲੀ ਆਜ਼ਾਦੀ ਸਰਕਾਰ ਅਤੇ ਆਜ਼ਾਦ ਭਾਰਤ ਦੀਆਂ ਸਰਕਾਰ ਦੀਆਂ ਜਿਹਲਾਂ ਦੀ, ਮਜ਼ਦੂਰ ਕਿਸਾਨ ਅੰਦੋਲਨ ਕਾਰਨ ਅਨੇਕ ਵੇਰ ਯਾਤਰਾ ਕੀਤੀ।

ਪਹਿਲੇ ਨਾਮਧਾਰੀ ਇਤਿਹਾਸਕਾਰ ਭਾਈ ਸੰਤੋਖ ਸਿੰਘ ਬਾਹੋਵਾਲ ਦੀ ਪਹਿਲੀ ਜਿਲਦ ਵਿਚ ਤਾਂ ਆਪ ਦਾ ਜ਼ਿਕਰ ਨਹੀਂ ਮਿਲਦਾ। ਆਪ ਦਾ ਵਿਖਿਆਤ ਹੋਣਾ, ਗੁਰੂ ਹਰੀ ਸਿੰਘ ਜੀ ਦੇ ਸਮੇਂ ਵਿਚ ਹੀ ਹੈ, ਇਸ ਲਈ ਦੂਜੀ ਜਿਲਦ ਵਿਚ ਬਾਹੋਵਾਲ ਜੀ ਆਪ ਦਾ ਨੋਟਿਸ ਲੈਂਦੇ ਹਨ। ਪਰ ਉਹ ਇਹਨਾਂ ਨੂੰ ਇਕ ਮਸਤਾਨੀ ਬਿਰਤੀ ਵਾਲੇ ਸਾਧੂ ਦੇ ਤੌਰ ਤੇ ਹੀ ਚਿਤਰਦੇ ਹਨ। ਉਂਜ ਆਪ ਦੀ ਉਚ ਅਵਸਥਾ ਅਤੇ ਨਾਮਧਾਰੀ ਮੱਤ ਪ੍ਰਤੀ, ਸਮਰਪਣ ਭਾਵਨਾ ਦਾ ਗੁਰੂ ਹਰੀ ਸਿੰਘ ਜੀ ਵੀ ਸਤਕਾਰ ਕਰਦੇ ਹਨ— “ਮਹਾਵੇ ਦਾ ਕੇਸਰ ਸਿੰਘ ਕੇਸ ਕਤਰਾਏ ਹੋਏ ਰਾਮਦਾਸਪੁਰੇ ਸਾਹਿਬ ਆਇਆ। ਦਰਵੱਜੇ ਪਰ ਆਇਕੇ ਮਨ ਆਈ ਬਾਣੀ ਪੜ੍ਹਨੇ ਲੱਗਾ। ਗੁਰੂ ਜੀ ਵੀ ਆਏ। ਸਿੰਘਾਂ ਨੇ ਕੇਸਰ ਸਿੰਘ ਕੋ ਕਹਾ ਕਿ ਅੱਗੇ ਹੋਇਕੇ ਮੱਥਾ ਟੇਕੋ। ਬਣੀ ਬੋਲਣੋਂ ਨਾ ਹਟੇ। ਗੁਰੂ ਮਹਾਰਾਜ ਜੀ ਬਚਨ ਕੀਤਾ, ਤੁਸੀਂ ਗ੍ਰੰਥ ਸਾਹਿਬ ਦੀ ਬਾਣੀ ਪੜ੍ਹੋ ਹੋਰ ਨਾ ਰੋਲਾ ਪਾਓ। ਹੋਰ ਰੋਲਾ ਪੋਣਾ ਹੈ ਤਾਂ ਚਲੋ ਜਾਓ। ਕੇਸਰ ਸਿੰਘ ਨੇ ਕਿਹਾ ਕਿ ਚਲੋ ਹੁਣ ਨਹੀਂ ਰਹਿਣਾ ਹੈ। ਮਿਰਗਾਂ ਵਾਂਗੂੰ ਫਾਲਾਂ ਮਾਰਦੇ ਨੱਠ ਚੱਲੋ। ਓਸ ਦੀ ਮਿਸਲ ਦੇ ਭੀ ਅਕਾਲ ਬੰਗੇ ਆਇ ਗਏ ਮਗਰ ਹੀ।

“ਪਹਿਲੇ ਤਾਂ ਸਿੰਘ ਭੋਜੇ ਫੋਰ ਬਚਨ ਕੀਤਾ ਚੱਲੋ ਮੈਂ ਆਪ ਚੱਲਦਾ ਹਾਂ, ਮਨਾਇਕੇ ਲੈ ਆਏ। ਔਲਾ-ਔਲਾ ਵੀ ਨਾਲੇ ਕਰੇ। ਲੁਣ ਨਹੀਂ ਛਕਦੇ ਹੈ। ਸਿਰੋਂ ਨੰਗੇ ਰਹਿੰਦੇ ਹੈ।

ਕਛਹਿਰਾ ਭੀ ਲਾਹ ਦਿੱਤਾ। ਪਹਿਲੇ ਗ੍ਰੰਥ ਸਾਹਿਬ ਜੀ ਕੇ ਪਾਠ ਭੀ ਬਹੁਤ ਕੀਤੇ ਹੈ। ਬਿਚੋਂ ਹੀ ਮਸਤਾਨਾ ਸੁਭਾਉ ਹੋਇ ਗਿਆ ਹੈ। ਕਈ ਸਿੰਘ ਉਸਕੇ ਕਹਿਣੇ ਪਰ ਚੱਲਣ ਲੱਗੇ। ਕੇਸਰ, ਕੇਸਰ, ਕੇਸਰ ਕਰਨ ਲੱਗ ਪਏ ਹੈ।<sup>15</sup> ਇਹ ਘਟਨਾ ੧੮੯੯-੧੯੦੦ ਈ. ਦੇ ਸਮੇਂ ਦੀ ਹੈ।

ਇਕ ਵੇਰ ਗੁਰੂ ਹਰੀ ਸਿੰਘ ਜੀ ਨੇ ਕਛਹਿਰਾ ਪਹਿਨਣ ਲਈ ਕਿਹਾ। ਕਹਿਣ ਲੱਗੇ— “ਤੁਸੀਂ ਗੁਰੂ ਗੋਬਿੰਦ ਸਿੰਘ ਦੀ ਕਾਰ ਵਿਚ ਹੋ। ਮੈਂ ਗੁਰੂ ਨਾਨਕ ਦੀ ਕਾਰ ਵਿਚ ਹਾਂ। ਤੁਸੀਂ ਗੁਰੂ ਨਾਨਕ ਦੀ ਕਾਰ ਵਿਚ ਆ ਜਾਓ, ਮੈਂ ਗੁਰੂ ਗੋਬਿੰਦ ਸਿੰਘ ਜੀ ਦੀ ਕਾਰ ਵਿਚ ਆ ਜਾਵਾਂਗਾ।” ਗੁਰੂ ਹਰੀ ਸਿੰਘ ਜੀ ਦੇ ਹੁਕਮ ਤੇ ਮਾਤਾ ਜਿਉਣ ਕੌਰ ਜੀ, ਦੋ ਨਵੇਂ ਕਛਹਿਰੇ ਲੈ ਆਏ। ਬਾਬਾ ਜੀ ਕਹਿੰਦੇ— “ਮੈਂ ਤੇ ਤੁਹਾਡੇ ਵਾਲਾ ਕਛਹਿਰਾ ਪਾਵਾਂਗਾ। ਤੁਸੀਂ ਧੋਤੀ ਬੰਨ੍ਹ ਲਵੋ,” ਗੁਰੂ ਹਰੀ ਸਿੰਘ ਜੀ ਨੇ ਧੋਤੀ ਬੰਨ੍ਹ ਕੇ ਆਪਣੇ ਕਛਹਿਰਾ ਲਾਹ ਕੇ ਕਿਹਾ “ਲਵੋ ਬਾਬਾ ਜੀ ਪਹਿਰੋ।” ਬਾਬਾ ਜੀ ਉਹ ਕਛਹਿਰਾ ਚੁੱਕ ਕੇ ਕਹਿੰਦੇ “ਜਤੀ ਸਤੀ ਦੀ ਕੱਛ ਮੈਂ ਕਿਵੇਂ ਪਾ ਸਕਦਾ ਹਾਂ। ਮੈਂ ਇਸ ਨੂੰ ਧੂਪ ਦੀਪ ਦਿਆ ਕਰਾਂਗੇ।” ਕਛਹਿਰਾ ਚੁੱਕ ਕੇ ਰਾਮ ਰਾਮ ਕਰਦੇ ਨੱਸ ਗਏ। ਸਿੱਖਾਂ ਕਿੰਤੂ ਪ੍ਰੇਤ ਕੀਤਾ। ਗੁਰੂ ਹਰੀ ਸਿੰਘ ਜੀ ਕਿਹਾ— “ਸਿੱਖ ਪ੍ਰੇਮ ਅੱਗੇ ਨੇਮ ਨਹੀਂ। ਅਸੀਂ ਕੇਸਰ ਦਾ ਬਚਨ ਨਹੀਂ ਸੀ ਮੰਨਣਾ। ਹੁਣ ਤੁਸੀਂ ਆਪਣੀ ਮਰਿਆਦਾ ਵਰਤ ਲਵੋ। ਤਨਖਾਹ ਸ਼ੁਰੂਪ, ਇੱਕ ਸੌ ਰੁਪਏ ਦਾ ਕੜਾਹ ਪ੍ਰਸ਼ਾਦ ਕਰਵਾ ਕੇ ਗੁਰੂ ਜੀ ਨੇ ਕਛਹਿਰਾ ਪਹਿਣ ਲਿਆ।<sup>16</sup>

੧੯੯੦ ਈ. ਦੀ ਸ੍ਰੀ ਅੰਮ੍ਰਿਤਸਰ ਦੀ ਦੀਪਮਾਲਾ ਦੇ ਮੇਲੇ ਬਾਦ ਗੁਰੂ ਹਰੀ ਸਿੰਘ ਜੀ ਮੁਹਾਵੇ ਗਏ। ਜਿਥੇ ਬਾਬਾ ਕੇਸਰ ਜੀ ਦੇ ਬਹੁਤ ਸਾਰੇ ਸਿੰਘ ਕੇਸਰ ਕੇਸਰ ਕਰਦੇ ਘੁੰਮ ਰਹੇ ਸਨ।<sup>17</sup> ਇਹ ਪਿੰਡ ਨਾਮਧਾਰੀਆਂ ਦਾ ਗੜ੍ਹ ਬਣ ਗਿਆ ਸੀ। ਅੱਜ ਵੀ ਵਿਆਪਕ ਨਾਮਧਾਰੀ ਪ੍ਰਭਾਵ, ਇਸ ਨਗਰ ਅਤੇ ਆਸ ਪਾਸ ਦੇ ਨਗਰਾਂ ਤੇ ਪਰਤੱਖ ਵੇਖਿਆ ਜਾ ਸਕਦਾ ਹੈ, ਬਾਬਾ ਜੀ ਦੇ ਜਾਣ ਤੋਂ ਤਕਰੀਬਨ ਸਦੀ ਬਾਅਦ ਵੀ। ਇਹ ਉਹਨਾਂ ਦੀ ਉੱਚੀ ਕਰਨੀ, ਸੁੱਚੀ ਰਹਿਣੀ ਬਹਿਣੀ ਤੇ ਜਨ ਕਲਿਆਣਕਾਰੀ, ਸਾਂਝੀਵਾਲਤਾ ਦੀ ਸਮਤਾ ਮੂਲਕ ਸਿੱਖਿਆ ਸਦਕਾ ਹੈ। ਬਾਬਾ ਜੀ ਦੀ ਮਸਤਾਨੀ ਬਿਰਤੀ ਤੇ ਸਾਦਾ ਜੀਵਨ ਜਾਚ ਦਾ ਵੇਰਵਾ, ਬਾਹੋਵਾਲ ਜੀ ਇਉਂ ਦਰਜ ਕਰਦੇ ਹਨ— “ਮਹਾਵੇ ਵਾਲੇ ਕੇਸਰ ਸਿੰਘ ਮਸਤਾਨੇ ਨੇ ਲੂਣ ਛੱਡਿਆ ਨਾਲੇ ਜੋ ਉਸਦੀ ਮਿਸਾਲ ਕੇ ਹੈ ਸੋ ਤਿਨਾਂ ਭੀ ਰਾਰਾ ਅੱਖਰ ਜਪੀ ਜਾਣ। ਸਿੰਘ ਸੁਣਕੇ ਕਹਿੰਦੇ ਹੈ ਚੁਅੱਖਰਾਂ ਜਾਪ ਛੱਡਕੇ ਇਕ ਅੱਖਰ ਜਪਦੇ ਹਨ। ਕਛਹਿਰੇ ਲਾਹ ਦੇਣੇ



ਕਦੀ ਪਾਇ ਲੈਣੇ। ਜੇ ਕੋਈ ਗਾਲ੍ਹ ਕੱਢੇ ਜਾਂ ਨਿਆਦਰੀ ਕਰੇ ਉਸਦੇ ਘਰ ਜਾਣਾ। ਸੁਭ ਕਰਮ ਦ੍ਰਿੜਾਉਂਦੇ ਹਨ ਤੇ ਮਾੜੇ ਕਰਮ ਹਟਾਉਂਦੇ ਹਨ। ਦੁਖੀ ਨਹੀਂ ਕਿਸੇ ਨੂੰ ਕਰਨਾ। ਜੇ ਕੋਈ ਮੰਦਾ ਫਿਕਾ ਬੋਲੇ ਤਾਂ ਉਸਨੂੰ ਮਿੱਠਾ ਭੋਲਣਾ। ਕਹਿਣਾ ਏਧੇ ਕੀ ਅਖਤਿਆਰ ਹੈ।”<sup>18</sup> ੧੯੦੫ ਈ. ਵਿਚ ਰੱਤੇ ਚੰਦੇ, (ਲਾਇਲਪੁਰ) ਗੁਰੂ ਹਰੀ ਸਿੰਘ ਜੀ ਦੇ ਦੋਹੇ ਸਮੇਂ ਬਾਬਾ ਜੀ ਦੇ ਜੀਵਨ ਵਿਚ ਮਸਤ ਬਿਰਤੀ ਵਿਚ ਜਾਣਾ ਵੀ ਬਾਹੋਵਾਲ ਜੀ ਲਿਖਦੇ ਹਨ ਅਤੇ ਇਸਤੋਂ ਪਹਿਲਾਂ ੧੯੦੪ ਈ. ਦੀ ਵੈਸਾਖੀ ਅੰਮ੍ਰਿਤਸਰ ਦੇ ਮੇਲੇ ਤੋਂ ਪਹਿਲਾਂ, ਕੇਸਰ ਕਿਲੀ ਮਿਲਿਆ। “ਗੁਰੂ ਮਹਾਰਾਜ ਜੀ ਆਦਰ ਕੀਤਾ।” ਵੈਸਾਖੀ ਦੇ ਇਸ ਮੇਲੇ ਤੋਂ ਬਾਅਦ ਜਦੋਂ ਅੰਮ੍ਰਿਤਸਰ ਬੇਅੰਤ ਸੰਗਤ ਆਈ “ਕੇਸਰ ਕਿਲੀ ਦਾ ਸੇਵਕ ਸੋਹਣ ਸਿੰਘ ਗੁਰੂ ਜੀ ਕੋ ਭਕਨੇ ਲੈ ਗਿਆ।”<sup>19</sup> ਇਹ ਉਹ ਸਮਾਂ ਸੀ ਜਦੋਂ ਬਾਬਾ ਜੀ ਦੇ ਪ੍ਰਭਾਵ ਹੇਠ ਆਏ ਭਕਨਾ ਜੀ ਨੇ ਜ਼ਮੀਨ ਗਹਿਣੇ ਪਾ ਕੇ ਵੀ ਨਾਮਧਾਰੀ ਸੰਗਤਾਂ ਦੇ ਕਈ ਸਮਾਗਮ ਆਪਣੇ ਪਿੰਡ ਵਿਚ ਕਰਵਾਏ ਸਨ।

ਅਟਾਰੀ ਤੋਂ ਚੁਗਾਵੇਂ ਨੂੰ ਜਾਣ ਵਾਲੀ ਸੜਕ ਤੇ, ਨਹਿਰ ਦੇ ਪੁਲ ਕੋਲ ਇਕ ਪਿੰਡ ਹੈ ਬਹਿੜਵਾਲ। ਇਸ ਨਹਿਰ ਦੇ ਕੰਢੇ ਤੇ, ਉਸ ਸਮੇਂ ਇਕ ਆਸਰਾਪੁਰ ਨਾਂ ਦਾ ਈਸਾਈ ਮਿਸ਼ਨ ਸੀ, ਜਿਸ ਦਾ ਇੰਚਾਰਜ ਮਿਸਟਰ ਵਧਾਵਾ ਮੱਲ ਸੀ। ਉਹ ਨਾਮਧਾਰੀ ਸਾਧੂਆਂ ਦਾ ਵੀ ਪ੍ਰੇਮੀ ਅਤੇ ਸਤਸੰਗੀ ਸੀ। ਹਰ ਸਾਲ ਉਸ ਦੇ ਆਸ਼ਰਮ ਤੇ “ਪ੍ਰੇਮ ਸੰਗਤ” ਦੇ ਨਾਂ ਹੇਠ ਇਕ ਮੇਲਾ ਹੁੰਦਾ ਸੀ। ਉਸ ਦੇ ਮੇਲੇ ਦੀ ਵੀ ਠਾਕੁਰ ਜੀ ਰੋਣਕ ਬਣਦੇ। ਉਹ ਠਾਕੁਰ ਜੀ ਨੂੰ ਮਸੀਹ ਦਾ ਰੂਪ ਹੀ ਸਮਝਦੇ ਸਨ। ਬਾਬਾ ਜੀ ਦੇ ਆਸ਼ਰਮ ਵਿਚ ਜਾਂਦਿਆਂ ਹੀ ਬੋਰ ਮਚ ਜਾਂਦਾ— “ਯਿਸੂ ਮਸੀਹ ਆ ਰਿਹਾ ਹੈ, ਯਿਸੂ ਮਸੀਹ ਆ ਰਿਹਾ ਹੈ।” ਇਸੇ ਤਰ੍ਹਾਂ ਤਰਨ ਤਾਰਨ ਦੇ ਇਸਾਈ ਮਿਸ਼ਨ ਦਾ ਪਾਦਰੀ ਵੀ ਆਪ ਦਾ ਈਸਾ ਮਸੀਹ ਦੇ ਰੂਪ ਵਿਚ ਪਰਿਵਾਰ ਸਮੇਤ ਵੱਡਾ ਅਦਬ ਕਰਦਾ। ਉਹਨਾਂ ਦੀ ਭਾਵਨਾ ਅਨੁਸਾਰ ਸੰਤਾਂ ਦੇ ਬੋਲੇ ਹੁੰਦੇ “ਕੇਸਰ ਵਿਚ ਈਸਾ। ਈਸੇ ਵਿਚ ਕੇਸਰ। “ਮੈਂ ਖੁਦ ਈਸਾ—ਮੈਂ ਖੁਦ ਈਸਾ।” ਸੰਤ ਇੰਦਰ ਸਿੰਘ ਸਮਸਾ (ਸਿਆਲਕੋਟ) ਵੀ ਠਾਕੁਰ ਜੀ ਨਾਲ ਕਈ ਵੇਰ ਤਰਨ ਤਾਰਨ, ਮਿਸ਼ਨ ਵਿਚ ਜਾਂਦਾ। ਇਕ ਵੇਰ ਮਿਸ਼ਨ ਦੀਆਂ ਕੁਝ ਲੜਕੀਆਂ, ਇੰਦਰ ਸਿੰਘ ਦੇ ਸਿਰ ਵਿਚ, ਤੇਲ ਝੌਂਸ ਰਹੀਆਂ ਸਨ। ਸੰਤਾਂ ਨੇ ਬੋਲਾ ਕੀਤਾ “ਵੇਖੀ ਤੇਲ ਝਸਾਉਂਦੇ ਨੂੰ ਕਿਤੇ ਬਿਜਲੀ ਨਾ ਪੈ ਜਾਏ।” ਇਕ ਵੇਰ ਤੇ ਉਸ ਠਾਕੁਰਾਂ ਨੂੰ ਬਚਨ ਮੋੜਨ ਲਈ ਕਿਹਾ। ਆਪ ਨੇ ਕਿਹਾ ਤੂੰ ਵੀ ਮੁੜਿਆ ਰਹੀਂ। ਪਰ ਉਹ ਨਾਂ ਮੁੜਿਆ। ਇਕ ਮਿਸ

ਬਦਲੇ, ਇਸਾਈ ਹੋ ਗਿਆ। ਬਾਬਾ ਜੀ ਗਏ। ਦੋ ਡਾਂਗਾਂ ਉਹਦੇ ਮੋਰਾਂ ਵਿਚ ਜੜੀਆਂ ਤੇ ਆਪਣੇ ਸੇਵਕ ਨੂੰ ਕਹਿਕੇ, ਉਸ ਮੋਹ ਜਾਲ ਵਿਚੋਂ ਬਾਹਰ ਕੱਢ ਲਿਆਏ। ਉਸ ਵੀ ਸਭ ਕੁਝ ਛੱਡਣ ਵਿਚ ਦੇਰ ਨਾਂ ਲਾਈ।

ਠਾਕੁਰ ਜੀ ਮਾਇਆ ਦੇ ਬੜੇ ਤਿਆਗੀ ਸਨ। ਮਾਇਆ ਨੂੰ ਖੁਦ ਹੱਥ ਨਹੀਂ ਸਨ ਲਾਉਂਦੇ। ਜੋ ਕਿਸੇ ਸਿੰਘ ਨੇ ਭੋਟਾ ਕਰਨਾ ਆਪਣੇ ਸੇਵਕ ਈਸਰ ਸਿੰਘ ਬਰਾੜ ਵਾਲੇ ਦੇ ਪੱਲੇ ਬੰਨ੍ਹਾਂ ਦੇਣਾ। ਜਿੱਥੇ ਸਤਿਗੁਰੂ ਰਾਮ ਸਿੰਘ ਦਾ ਲੋਹ ਲੰਗਰ ਚੱਲਦਾ ਹੋਣਾ, ਉਸ ਵਿਚ ਉਹ ਭੋਟਾ ਪੁਚਾ ਦੇਣੀ। ਮਾਤਾ ਜਿਊਟ ਕੌਰ ਜੀ ਦੁਆਰਾ, ਭੈਣੀ ਸਾਹਿਬ ਲੰਗਰ ਦੀ ਸੇਵਾ ਸਵਲਤਾ ਪੂਰਵਰਕ ਨਿਬਾਹੇ ਜਾਣ ਤੇ ਬੜੀਆਂ ਖੁਸ਼ੀਆਂ ਉਹਨਾਂ ਨੂੰ ਬਖਸ਼ਦੇ। ਕਹਿਣਾ “ਖੁੱਲ੍ਹੇ ਹੱਥ ਵਰਤਾਈ ਚੱਲ ਸਤਿਗੁਰੂ ਰਾਮ ਸਿੰਘ ਦੇ ਲੰਗਰ ਵਿਚ ਤੋਟ ਨਹੀਂ ਆਏਗੀ।”<sup>22</sup>

ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੇ ਸਰਬਰਾਹ, ਸ੍ਰ. ਰੂੜ ਸਿੰਘ ਨੌਬਰਿਹੇ ਨੰਗਲੀ ਵਾਲੇ ਦੇ ਘਰ, ਬਿਰਧ ਅਵਸਥਾ ਵਿਚ ਠਾਕੁਰ ਜੀ ਦੇ ਬਚਨ ਨਾਲ ਬੂਟਾ ਸਿੰਘ ਨਾਮੇ ਪੁੱਤਰ ਜਨਮਿਆ ਸੀ। (ਉਦੋਂ ਅਜੇ ਉਸਨੇ ਜਨਰਲ ਡਾਇਰ ਨੂੰ ਸਰੋਪਾ ਦੇਣ ਵਾਲੀ ਕਰੜੂਤ ਨਹੀਂ ਸੀ ਕੀਤੀ)। ਠਾਕੁਰ ਜੀ ਨੇ ਕਈ ਵੇਰ ਰੂੜ ਸਿੰਘ ਜੋ ਆਨਰੇਰੀ ਮੇਜਿਸਟਰੇਟ ਵੀ ਸੀ, ਉਸ ਦੀ ਕਚਿਹਰੀ ਵਿਚ ਜਾਣਾ ਤੇ ਕਹਿਣਾ “ਪੁੱਤ ਰੂੜੀ! ਐਤਕੀਂ ਦੀ ਮੌਸਿਆ ਤੇਨੂੰ ਦਿੱਤੀ।” ਉਸ ਦਾ ਕਹਿਣਾ ਹੁਕਮ ਕਰੇ। ਠਾਕੁਰ ਨੇ ਕਹਿਣਾ, “ਦੋ ਪੌਂਡ ਮੇਜ ਤੇ ਸੱਜੇ ਹੱਥ ਨਾਲ ਰਖਵਾ ਦੇ। ਪੰਜ ਬੋਰੀਆਂ ਮੇਦੇ (ਆਟੇ) ਦੀਆਂ ਐਥੇ ਰੱਖਵਾ ਦੇ। ਇਕ ਪੀਪਾ ਘਿਉ ਦਾ ਐਥੇ ਮੰਗਵਾ ਦੇ।” ਸਰਦਾਰ ਨੇ ਹੁਕਮ ਅਨੁਸਾਰ ਨੌਕਰਾਂ ਤੋਂ ਸਾਰਾ ਸਮਾਨ ਅੰਮ੍ਰਿਤਸਰ ਦੀ ਨਾਮਧਾਰੀ ਧਰਮਸ਼ਾਲਾ ਵਿਚ ਪੁਚਾ ਦੇਣਾ। ਠਾਕੁਰ ਜੀ ਨੇ ਉਥੇ ਜਾ ਕੇ ਮਹੰਤ ਭਾਈ ਜਿਊਟ ਸਿੰਘ ਹੋਰਾਂ ਨੂੰ ਕਹਿਣਾ, “ਲੈ ਪੁੱਤ ਜਿਊਟਿਆ। ਭਾਦਰੋ ਦੀ ਮੌਸਿਆ ਐਤਕੀਂ ਰੂੜੀ ਨੂੰ ਦੇ ਆਏ ਹਾਂ। ਪੁੱਤ ਮੌਸਿਆ ਸਾਂਭ ਲੈ।” ਇਵੇਂ ਰਾਜਾ ਸਾਂਸੀ ਦੇ ਸ੍ਰ. ਰਘਬੀਰ ਸਿੰਘ ਤੇ ਹੋਰ ਵੀ ਅਨੇਕ ਆਪ ਦੀ ਸੰਗਤ ਦੀ ਸੇਵਾ ਲਈ ਤਤਪਰ ਰਹਿੰਦੇ।<sup>23</sup>

ਮਿਸਟਰ ਕਿੰਗ ਅੰਮ੍ਰਿਤਸਰ ਦਾ ਡਿਪਟੀ ਕਮਿਸ਼ਨਰ ਸੀ। ਉਸਨੇ ਜ਼ਿਲ੍ਹੇ ਦੇ ਸਮੂਹ ਠੋਕੇਦਾਰਾਂ, ਸਾਧੂ ਸੰਤਾਂ ਅਤੇ ਮਹੱਤਵਪੂਰਨ ਵਿਅਕਤੀਆਂ ਨੂੰ, ਮਿਲਣ ਲਈ ਸੁਨੇਹੇ ਭੇਜੇ। ਠਾਕੁਰ ਜੀ ਪਾਸ ਸੰਦੇਸ਼ ਵਾਹਕ ਆਇਆ ਕਿ ਸਾਹਿਬ ਮਿਲਣਾ ਚਾਹੁੰਦਾ ਹੈ। ਬੇਪਰਵਾਹ ਬਾਬੇ ਨੇ ਜੁਆਬ ਦਿੱਤਾ ਕਿ ਸਾਨੂੰ ਤਾਂ ਤੇਰੇ ਸਾਹਿਬ ਗੋਚਰੀ ਕੋਈ ਗਰਬ ਨਹੀਂ। ਜਦੋਂ ਮਿਥੀਆਂ ਮੁਲਾਕਾਤਾਂ ਖ਼ਤਮ ਹੋਈਆਂ ਤਾਂ ਡੀ.ਸੀ. ਨੂੰ ਪਤਾ



ਲੱਗਾ ਕਿ ਬਾਬਾ ਕੇਸਰ ਜੀ ਨਹੀਂ ਆਉਣਗੇ। ਬਾਬਾ ਸੋਹਣ ਸਿੰਘ ਭਕਨਾ ਦੀ ਲਿਖਤ ਮੁਤਾਬਿਕ, ਡੀ.ਸੀ. ਖੁਦ ਬਾਬਾ ਜੀ ਦੇ ਡੇਰੇ ਮੁਹਾਵੇ ਪੁੱਜਾ। ਆਦਰ ਸਹਿਤ ਮਿਲਿਆ। ਬਾਬਾ ਜੀ ਸਿਆਲੀ ਮੋਸਮ ਹੋਣ ਕਾਰਨ ਸੰਗਤ ਵਿਚ ਘਿਰੇ ਬੈਠੇ ਸਨ ਅਤੇ ਧੁੱਪ ਇਸ਼ਨਾਨ ਕਰ ਰਹੇ ਸਨ। ਡੀ.ਸੀ. ਨੇ ਹਾਲ ਚਾਲ ਜਾਨਣ ਬਾਅਦ ਕਿਹਾ, “ਬਾਬਾ ਜੀ ਤੁਹਾਡੇ ਕਿੰਨੇ ਚੇਲੇ ਹਨ” ਕੋਈ ਵੀ ਨਹੀਂ ਬਾਬਾ ਜੀ ਨੇ ਜੁਆਬ ਦਿੱਤਾ, “ਅਸੀਂ ਚੇਲੇ ਬਣਾਉਣ ਵਿਚ ਵਿਸ਼ਵਾਸ ਨਹੀਂ ਰੱਖਦੇ।” ਆਪ ਦੇ ਪਾਸੇ ਬੈਠੀ ਸੰਗਤ ਵੱਲ ਇਸ਼ਾਰਾ ਕਰਕੇ ਡੀ.ਸੀ. ਨੇ ਪੁੱਛਿਆ। “ਇਹ ਫਿਰ ਕੌਣ ਹਨ?” “ਇਹ ਸਾਡੇ ਸੋਗੀ ਸਾਥੀ ਨੇ” ਜਮਹੂਰੀ ਕਦਰਾਂ ਕੀਮਤਾਂ ਦੇ ਅਨੁਰੂਪ ਉਤਰ ਸੁਣ ਕੇ ਮਿ. ਕਿੰਗ ਦੀਆਂ ਨਜ਼ਰਾਂ ਵਿਚ ਬਾਬਾ ਜੀ ਹੋਰ ਵੀ ਉਚੇਰੇ ਉਠ ਗਏ। ਫਿਰ ਉਹਨੇ ਲੰਗਰ ਵਾਸਤੇ ਜਗੀਰ ਦੇਣ ਦੀ ਪੇਸ਼ਕਸ਼ ਕੀਤੀ। ਆਲਿਮ ਜੀ ਦੇ ਸ਼ਬਦਾਂ ਵਿਚ “ਠਾਕੁਰ ਜੀ ਨੇ ਕਿਹਾ ਸਹੀ ਧਰਤੀ ਦਾ ਮਾਲਕ ਫਕੀਰ ਹੈ। ਤੁਸੀਂ ਤਾਂ ਅੱਗੇ ਹੀ ਲੁਟੇਰੇ ਹੋ। ਅਸੀਂ ਤੁਹਾਡੇ ਕੋਲੋਂ ਕੀ ਲੈਣਾ ਹੈ। ਫਰੇਰਗੀਆ। ਅਸੀਂ ਖੁਦ ਮਾਲਕ ਹਾਂ। ਅਰਜ਼ ਫਰਸ਼ ਸਾਡੇ ਹੁਕਮ ਵਿਚ ਹਨ। ਜਦੋਂ ਡਿਪਟੀ ਕਮਿਸ਼ਨਰ ਨੇ ਦੁਬਾਰਾ ਸੇਵਾ ਵਾਸਤੇ ਬੇਨਤੀ ਕੀਤੀ ਤਾਂ ਬਾਬੇ ਨੇ ਕਿਹਾ “ਚੇਰਾ ਫਿਰ ਕਚੇਰਗੀਆਂ ਵਿਚੋਂ ਝੂਠ ਤੇ ਰਿਸ਼ਵਤ ਬੰਦ ਕਰਦੇ।” ਸਾਹਿਬ ਨੇ ਕਿਹਾ ‘ਬਾਬਾ ਜੀ ਯੋਗ ਹਮਾਰੇ ਇਖਤਯਾਰ ਕੀ ਬਾਤ ਨਹੀਂ ਹੈ।’ ਤਾਂ ਬਾਬਾ ਜੀ ਨੇ ਬੇਪ੍ਰਵਾਹੀ ਨਾਲ ਕਿਹਾ, ‘ਜੇ ਨਹੀਂ ਤੇ ਜਾਉ’ ਸਾਹਿਬ ਸਲਾਮ ਕਰਕੇ ਟੁਰ ਗਿਆ।<sup>24</sup>

੧੯੧੪ ਈ. ਦੇ ਅੱਸੂ ਮਹੀਨੇ (੧੯੭੧ ਬਿ.) ਬਾਬਾ ਜੀ ਲਾਹੌਰ ਵਿਖੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਛੋਟੇ ਭਰਾਤਾ, ਮਹਾਰਾਜ ਨਿਹਾਲ ਸਿੰਘ ਜੀ ਦੇ ਅਨੰਦ ਕਾਰਜ ਵਿਚ ਸ਼ਾਮਲ ਹੋਏ। ਇਹ ਵੇਰਵਾ ਮੇਰੇ ਪਿਤਾ, ਜਥੇਦਾਰ ਗੁਰਮੁਖ ਸਿੰਘ ਝੱਬਰ ਦੇ ਲਿਖਾਏ, ਸੰਸਮਰਣ ਵਿਚ ਦਰਜ ਹੈ। ਉਸੇ ਪੰਜ ਦੇ ਮਹੀਨੇ ਵਿਚ ਬਾਬਾ ਜੀ ਹੋਰ ਸੰਤ ਮੰਡਲੀ ਸਮੇਤ, ਗੁਰੂ ਸਰ (ਫਿਰੋਜ਼ਪੁਰ) ਵਿਖੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਆਨੰਦ ਕਾਰਜ ਵਿਖੇ ਵੀ ਪਧਾਰੇ ਸਨ। ੨੫ ਹਾੜ ਸੰ. ੧੯੭੨ ਬਿਕਰਮੀ ਨੂੰ, ਮੁਤਾਬਿਕ ਜੁਲਾਈ ੧੯੧੫ ਵਿਚ ਬਾਬਾ ਜੀ ਦਾ ਸਹੀਰ ਸਮਸਾ (ਸਿਆਲਕੋਟ) ਵਿਖੇ ਸ਼ਾਂਤ ਹੋ ਗਿਆ।<sup>25</sup>

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਉਪਦੇਸ਼ ਵਿਚ ਆਉਂਦਾ ਹੈ ਕਿ ਸੰਤ ਜਿਊਣ ਸਿੰਘ ਸਿਰਹਾਲੀ ਨੂੰ ਲਾਹੌਰ ਹੋਲੇ ਦੀ ਬੋਸੁਆਦੀ ਵਾਲੀ ਘਟਨਾ ਬਾਦ, ਉਸੇ ਵਿਸਾਖੀ ਤੇ ਅੰਮ੍ਰਿਤਸਰ ਸਾਹਿਬ ਵਿਖੇ ਬਾਬਾ ਕੇਸਰ ਸਿੰਘ ਜੀ ਨਾਲ ਲਿਆਏ ਦੀਵਾਨ ਵਿਚ ਅਤੇ ਬਖਸ਼ਿੰਦੀ ਕਰਵਾਈ।<sup>26</sup>

ਕਈ ਵੇਰ ਦੀਵਾਨ ਵਿਚ ਬਿਰਾਜਮਾਨ ਸਤਿਗੁਰੂ ਪ੍ਰਤਾਪ

ਸਿੰਘ ਦੇ ਸਿਰ ਤੇ ਹੱਥ ਰੱਖ ਕੇ ਬਾਬਾ ਜੀ ਨੇ ਕਹਿਣਾ—“ਬੱਚਾ ਰਾਜੀ ਏ ?” ਫਿਰ ਦੀਵਾਨ ਦਾ ਗੋੜਾ ਲਾ ਕੇ ਆ ਮੱਥਾ ਟੇਕਣਾ ਤਾਂ ਕਹਿਣਾ “ਇਸ ਕਮਲੇ ਕੇਸਰ ਦੀਆਂ ਗੱਲਾਂ ਦਾ ਗੁੱਸਾ ਨਾ ਕਰਿਉ।” ਨਾਮਧਾਰੀਆਂ ਵਿਚ ਤੇ ਆਪ ਦਾ ਰੁਤਬਾ ਬੁਲੰਦ ਹੈ ਹੀ ਸੀ ਸਧਾਰਨ ਲੋਕਾਂ ਵਿਚ ਵੀ ਸਤਿਕਾਰ ਦੇ ਪਾਤਰ ਸਨ। ਆਲਿਮ ਜੀ ਮੁਤਾਬਿਕ, ਮਾਝੇ ਦੀਆਂ ਮਾਈਆਂ, ਬੀਬੀਆਂ, ਚਰਖਾ ਕੱਤਦਿਆਂ ਆਪ ਦੇ ਦਰਸ਼ਨਾਂ ਦੀ ਯਾਚਨਾ ਕਰਦਿਆਂ ਇਹ ਸ਼ਬਦ ਪੜ੍ਹਿਆ ਕਰਦੀਆਂ ਸਨ।

“ਘਰ ਆ ਜਾ ਬਾਬਾ ਕੇਸਰਾ! ਮੈਂ ਕੇਸਰ ਕੇਸਰ ਕਰਦੀ ਘਰ ਆ ਜਾ ਮੇਰੇ ਠਾਕਰਾ! ਮੈਂ ਠਾਕਰ ਠਾਕਰ ਕਰਦੀ।

ਜਿਊਂਦੇ ਜੀਅ ਇਤਿਹਾਸ ਪੁਰਖ ਬਣਨ ਵਾਲੇ ਬਾਬਾ ਕੇਸਰ ਜੀ ਨਾਮਧਾਰੀ ਜਥੇਬੰਦੀ ਦੇ ਅੰਤਿਮ ਨਿਸ਼ਾਨਿਆਂ, ਸਮਤਾ-ਮੂਲਕ ਸਵਰਾਜ ਦੀ ਪ੍ਰਾਪਤੀ ਲਈ ਬੜੇ ਸੁਚੇਤ ਸਨ। ਆਪਣੇ ਤੋਂ ਵਰੋਸਾਏ ਬਾਬਾ ਸੋਹਣ ਸਿੰਘ ਭਕਨਾ ਰਾਹੀਂ, ਰੂਕਾ ਲਹਿਰ ਅਤੇ ਗ਼ਦਰ ਅੰਦੋਲਨ ਦੇ ਵਿਚਾਲੇ ਬਾਬਾ ਕੇਸਰ ਕਿਲੀ ਇਕ ਉਤਪਰੇਰਕ ਦਾ ਕੰਮ ਕਰਦਿਆਂ, ਮਹੱਤਵਪੂਰਨ ਕੜੀ ਬਣ ਜਾਂਦੇ ਹਨ। ਸੋ ਜਦੋਂ ਗ਼ਦਰ ਲਹਿਰ ਦੀ ਪ੍ਰਿਥਮ ਸ਼ਤਾਬਦੀ ਮਨਾਉਣ ਦੀਆਂ ਵਿਆਪਕ ਪੱਧਰ ਤੇ ਤਿਆਰੀਆਂ ਹੋ ਰਹੀਆਂ ਹਨ ਤਾਂ ਬਾਬਾ ਕੇਸਰ ਜੀ ਨੂੰ ਯਾਦ ਕਰਨ ਦਾ ਪੁੰਨਲਾਹ ਵੀ ਖੱਟਣਾ ਬਣਦਾ ਹੈ।

ਫੁੱਟ ਨੋਟ

1. ਸਤਿਜੁਗ ਦਾ ਬਸੰਤ ਅੰਕ, ੨੨ ਮਾਘ ੧੯੮੬ ਬਿ. ਸ੍ਰੀ ਭੈਣੀ ਸਾਹਿਬ, ਸਫਾ ੧੭੨
2. ਸਤਿਜੁਗ ਦਾ ਸੰਤ ਅੰਕ, ਸ੍ਰੀ ਭੈਣੀ ਸਾਹਿਬ, ੯ ਚਿਤਰ ਸੰਮਤ ੧੯੯੬, ਸਫਾ ੯੬-੯੮
3. ਉਹੀ - ਸਫਾ ੯੮ ਤੋਂ ੧੦੦
4. ਉਹੀ - ਸਫਾ ੧੦੧
5. ਉਹੀ - ਸਫਾ ੧੦੨
6. ਉਹੀ - ਸਫਾ ੧੦੨-੧੦੩
7. ਉਹੀ - ਸਫਾ ੧੦੩
8. ਉਹੀ - ਸਫਾ ੧੦੪
9. ਉਹੀ - ਸਫਾ ੧੦੮-੧੧੦
10. ਉਹੀ - ਸਫਾ ੧੧੫
11. ਉਹੀ - ਸਫਾ ੧੧੬
12. ਉਹੀ - ਸਫਾ ੧੧੨
13. ਸਤਿਜੁਗ ਦਾ ‘ਗੁਰੂ ਹਰੀ ਸਿੰਘ ਅੰਕ’ ਸ੍ਰੀ ਜੀਵਨ ਨਗਰ (ਸਿਰਸਾ) ੨੫ ਭਾਦਰੋ ੨੦੨੨ ਪ੍ਰੀਤਮ ਸਿੰਘ ਕਵੀ ਦਾ ਲੇਖ ‘ਇਨਕਲਾਬੀ ਮਹਾਂ ਪੁਰਸ਼ ਦੇ ਚਰਨਾਂ



ਵਿਚ' ਸਫਾ ੧੮-੧੯।

14. ਸਤਿਜੁਗ ਦਾ ਸੰਤ ਅੰਕ - ਸਫਾ ੧੧੬-੧੭
15. ਸਤਿਗੁਰੂ ਬਿਲਾਸ ਭਾਗ ਦੂਜਾ-ਭਾਈ ਸੰਤੋਖ ਸਿੰਘ  
ਬਾਹਵਾਲ (ਸੰ. ਜਸਵਿੰਦਰ ਸਿੰਘ), ੨੦੦੫, ਸ੍ਰੀ ਭੈਣੀ  
ਸਾਹਿਬ, ਸਫਾ ੨੬੫-੬੬
16. ਸੰਤ ਅੰਕ - ਸਫਾ ੧੧੨-੧੩
17. ਸਤਿਗੁਰੂ ਬਿਲਾਸ ਭਾਗ ਦੂਜਾ - ਸਫਾ ੨੭੬
18. ਉਹੀ ਸਫਾ ੩੭੪-੭੫
19. ਉਹੀ - ਸਫਾ ੩੫੧
20. ਸੰਤ ਅੰਕ - ਸਫਾ ੧੧੮

21. ਉਹੀ - ਸਫਾ ੧੧੯

22. ਉਹੀ - ਸਫਾ ੧੨੧

23. ਉਹੀ - ਸਫਾ ੧੨੦

24. ਉਹੀ - ਸਫਾ ੧੧੩-੧੧੪

25. ਉਹੀ - ਸਫਾ ੧੨੧

26. ਲਾਲ ਏਹਿ ਰਤਨ-੩, ਸੰ. ਪਿੰ. ਬੇਅੰਤ ਕੌਰ, ੨੦੦੨  
ਈ., ਨਾਮਧਾਰੀ ਸੀਡਜ਼ ਬੰਗਲੌਰ, ਸਫਾ ੧੧੪-੧੧੫

ਪਿੰਡ ਤੇ ਭਾਕਘਰ-ਕਰੀਵਾਲਾ

ਜ਼ਿਲ੍ਹਾ - ਸਿਰਸਾ (ਹਰਿਆਣਾ)-੧੨੫੦੭੫

ਫੋਨ-੦੧੬੯੮-੨੭੪੫੬੨, ੦੯੯੯੬੩-੭੧੭੧੬ (ਸੰ)

## ਮਾਤਾ ਮਹਿੰਦਰ ਕੌਰ ਬਾਹੜਾ

...ਮਾਤਾ ਮਹਿੰਦਰ ਕੌਰ ਬਾਹੜਾ ਦਾ ਜਨਮ ੧ ਜਨਵਰੀ ੧੯੨੩ ਈ. ਨੂੰ ਸ. ਜਵਾਲਾ ਸਿੰਘ ਦੇ ਘਰ ਪਿੰਡ ਮਹਿਤਪੁਰ ਜ਼ਿਲ੍ਹਾ ਜਲੰਧਰ ਵਿਖੇ ਹੋਇਆ ਸੀ। ਮਾਤਾ ਜੀ ਦਾ ਅਨੰਦ ਕਾਰਜ ਸ. ਕੋਹਰ ਸਿੰਘ ਬਾਹੜਾ ਲੁਹਾਰ ਪ੍ਰਤਾਪਪੁਰੇ ਵਾਲਿਆਂ ਨਾਲ ਹੋਇਆ। ਫਿਰ ਆਪ ਪਰਵਾਰ ਸਮੇਤ ਨੌਰੋਬੀ ਈਸਟ ਅਫਰੀਕਾ ਵਿਚ ਰਹੇ। ਉਥੇ ਨਾਮਧਾਰੀ ਸਿੱਖ ਸੰਗਤ ਦੀ ਸਥਾਪਨਾ ਵਿਚ ਮਾਤਾ ਜੀ ਦਾ ਬਹੁਤ ਯੋਗਦਾਨ ਰਿਹਾ। ਸੰਤ ਕੋਹਰ ਸਿੰਘ ਬਾਹੜਾ ਦੇ ਇਕ ਭਰਾ ਸੰਤ ਤੇਜਾ ਸਿੰਘ ਬਾਹੜਾ ਸੰਗਤ ਦੇ ਭੰਡਾਰੀ ਅਤੇ ਲੋਗਰ ਦੇ ਇੰਚਾਰਜ ਦੇ ਤੌਰ ਅਤੇ ਛੋਟੇ ਭਰਾ ਸੰਤ ਮਹਿੰਦਰ ਸਿੰਘ ਬਾਹੜਾ ਨਾਮਧਾਰੀ ਸੰਗਤ ਦੇ ਸਕੱਤਰ ਦੇ ਤੌਰ ਤੇ ਸੇਵਾ ਕਰਦੇ ਰਹੇ ਅਤੇ ਲੰਡਨ ਆ ਕੇ ਵੀ ਉਹਨਾਂ ਅੰਤਮ ਸਮੇਂ ਤਕ ਇਹੋ ਸੇਵਾ ਨਿਭਾਈ। ਮਾਤਾ ਜੀ ਦੇ ਦੋ ਪੁੱਤਰ ਅਤੇ ਤਿੰਨ ਪੁੱਤਰੀਆਂ ਨੌਰੋਬੀ ਵਿਚ ਵੀ ਅਤੇ ਇਥੇ ਵੀ ਹਮੇਸ਼ਾਂ ਹੀ ਸੰਗਤ ਦੀ ਸੇਵਾ ਲਈ ਤੱਤਪਰ ਰਹਿੰਦੇ ਹਨ ਜਿਨ੍ਹਾਂ ਦੇ ਅਗੇ ਪੁੱਤਰ, ਪੁੱਤਰੀਆਂ ਵੀ ਸਿੱਖ ਸੰਗਤ ਨਾਲ ਜੁੜੇ ਹੋਏ ਹਨ।

ਮਾਤਾ ਜੀ ਦਾ ਪਰਵਾਰ ਬਹੁਤ ਹੀ ਗੁਰਸਿੱਖੀ ਜੀਵਨ ਨਾਲ ਜੁੜਿਆ ਹੋਇਆ ਹੈ ਅਤੇ ਜਦੋਂ ਤੋਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਇੰਗਲੈਂਡ ਦੇ ਦੋਰੇ ਸ਼ੁਰੂ ਕੀਤੇ ਤਦੋਂ ਤੋਂ ਇਹ ਪਰਵਾਰ ਹਮੇਸ਼ਾਂ ਹੀ ਸੇਵਾ ਵਿਚ ਤੱਤਪਰ ਰਹੇ ਹਨ। ਨਾਮਧਾਰੀ ਸਿੱਖ ਸੰਗਤ ਨੇ ਜਦੋਂ ਲੰਡਨ ਵਿਖੇ ਪਹਿਲਾ ਗੁਰਦੁਆਰਾ ਖਰੀਦਣ ਦੀ ਕੋਸ਼ਿਸ਼ ਕੀਤੀ ਤਦ ਮਾਤਾ ਜੀ ਦੇ ਵੱਡੇ ਪੁੱਤਰ ਸ. ਅਜਾਇਬ ਸਿੰਘ ਬਾਹੜਾ ਨੇ ਅੱਗੇ ਹੋ ਕੇ ਟਰਸਟੀ ਬਣ ਕੇ ਸੇਵਾ ਕੀਤੀ। ਸੰਤ ਰਜਿੰਦਰ ਸਿੰਘ ਚਾਨਾ (ਸਾਬਕਾ ਖਜ਼ਾਨਚੀ, ਸਕੱਤਰ ਅਤੇ ਪ੍ਰਧਾਨ) ਦੇ ਦੱਸਣ ਮੁਤਾਬਕ ਜਦੋਂ ਵੀ ਸ੍ਰੀ ਸਤਿਗੁਰੂ ਜੀ ਦੇ ਇੰਗਲੈਂਡ ਦੇ ਪ੍ਰਗਰਾਮਾਂ ਬਾਰੇ ਉਗਰਾਹੀ ਦੀ ਜ਼ਰੂਰਤ ਪੈਣੀ ਤਾਂ ਮਾਤਾ ਜੀ ਨੇ ਗੁਪਤ ਰੂਪ ਵਿਚ ਹੀ ਚਾਨਾ ਜੀ ਦੇ ਹੱਥਾਂ ਵਿਚ ਭਰੀ ਝੋਲੀ ਧੋਲੀ ਦੇਣੀ ਅਤੇ ਚਾਨਾ ਜੀ ਦੇ ਦੱਸਣ ਮੁਤਾਬਕ ਕਈ ਵਾਰ ਉਹ ਮਾਇਆ ਉਹਨਾਂ ਵਲੋਂ ਕੀਤੀ ਉਗਰਾਹੀ ਨਾਲੋਂ ਵੀ ਜ਼ਿਆਦਾ ਹੁੰਦੀ ਸੀ।

ਮਾਤਾ ਮਹਿੰਦਰ ਕੌਰ ਨੇ ਸਤਿਗੁਰੂ ਜੀ ਦੇ ਪ੍ਰਚਾਰਕ ਬਣ ਕੇ ਬਹੁਤ ਸੇਵਾ ਕੀਤੀ। ਆਪ ਨੇ ਮਾਈਆਂ ਦਾ ਜਥਾ ਬਣਾ ਸਿਰਫ ਨਾਮਧਾਰੀ ਧਰਮਸ਼ਾਲਾ ਵਿਖੇ ਹੀ ਨਹੀਂ ਸਗੋਂ ਈਸਟ ਲੰਡਨ ਵਿਚ ਨੈਵਿਲ ਰੋਡ ਰਾਮਗੜੀਆ ਸਿੱਖ ਸੰਗਤ ਗੁਰਦੁਆਰਾ ਸਾਹਿਬ ਅਤੇ ਦਸਮੇਸ਼ ਦਰਬਾਰ ਗੁਰਦੁਆਰਾ ਸਾਹਿਬ ਵਿਖੇ ਗੁਰਬਾਣੀ ਕੀਰਤਨ ਦੇ ਸਤਿਸੰਗ ਸ਼ੁਰੂ ਕੀਤੇ ਅਤੇ ਆਪ ਵੀ ਬਹੁਤ ਅਸਰਦਾਇਕ ਕੀਰਤਨ ਕਰਦੇ ਸਨ। ਉਹਨਾਂ ਨੇ ਹਮੇਸ਼ਾਂ ਹੀ ਆਪਣੇ ਸਤਿਗੁਰੂ ਜੀ ਦੇ ਸਤਿਕਾਰ ਅਤੇ ਪਿਆਰ ਦਾ ਰੱਜ ਕੇ ਅਨੰਦ ਮਾਣਿਆ। ਉਹਨਾਂ ਨੇ ਸੰਤ ਕੋਹਰ ਸਿੰਘ ਬਾਹੜਾ (ਸਾਡੇ ਤਾਇਆ ਜੀ) ਦੇ ਚੜ੍ਹਾਈ ਕਰਨ ਤੋਂ ਬਾਅਦ ਆਪਣਾ ਸੰਪੂਰਨ ਜੀਵਨ ਹੀ ਗੁਰਮਤਿ ਪ੍ਰਚਾਰ ਅਤੇ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਅਰਪਿਤ ਕਰ ਦਿੱਤਾ ਸੀ। ਉਹਨਾਂ ਨੇ ਆਪਣੇ ਆਪ ਨੂੰ ਗੁਰਬਾਣੀ, ਗੁਰਸਿੱਖੀ ਦੇ ਰੰਗ ਵਿਚ ਰੰਗ ਲਿਆ ਸੀ। ਆਪ ਪਿਛੇ ਬੜਾ ਵੱਡਾ ਪਰਵਾਰ ਛੱਡ ਗਏ। ਉਹਨਾਂ ਨਿਮਿਤ ੧੨ ਅਪ੍ਰੈਲ ੨੦੧੨ ਨਾਮਧਾਰੀ ਸਿੱਖ ਸੈਂਟਰ ਈਸਟ ਲੰਡਨ ਵਿਚ ਸਧਾਰਨ ਪਾਠ ਦਾ ਭੋਗ ਪਾਇਆ ਗਿਆ ਅਤੇ ਸੰਤ ਰਜਿੰਦਰ ਸਿੰਘ ਚਾਨਾ ਵਲੋਂ ਸ਼ਰਧਾ ਦੇ ਝੁੱਲ ਭੇਟ ਕੀਤੇ ਅਤੇ ਅੰਤਮ ਅਰਦਾਸ ਵਿਚ ਸ਼ਾਮਿਲ ਰਿਸ਼ਤੇਦਾਰਾਂ ਵਲੋਂ ਸੰਵੇਦਨਾਂ ਪ੍ਰਗਟ ਕੀਤੀ ਗਈ। ਕੀਰਤਨੀ ਜਥੇ ਵਲੋਂ ਵੈਰਾਗਮਈ ਕੀਰਤਨ ਕੀਤਾ ਗਿਆ।

ਸਾਡੀਆਂ ਸਾਰਿਆਂ ਦੀ ਸਤਿਗੁਰੂ ਸੱਚੇ ਪਾਤਸ਼ਾਹ ਜੀ ਦੇ ਪਵਿੱਤਰ ਚਰਨਾਂ ਵਿਚ ਅਰਦਾਸ ਹੈ ਕਿ ਮਾਤਾ ਜੀ ਦੀ ਰੂਹ ਨੂੰ ਆਪਣੇ ਚਰਨਾਂ ਵਿਚ ਨਿਵਾਸ ਬਖਸ਼ਣ ਅਤੇ ਪਿਛੇ ਪਰਵਾਰ ਨੂੰ ਭਾਣਾ ਮੰਨਣ ਦੀ ਸਮਰਥਾ ਬਖਸ਼ਣ।

—ਸੁਰਜੀਤ ਸਿੰਘ ਜੀਤ

ਵਰਿਆਮ ਜੁਲਾਈ ੨੦੧੨

੧੫



Gram : 'Sniper'

Hello : 431367

Reputed Manufacturers of :

**Superior Quality**

**SINGLE BARREL**

**&**

**DOUBLE BARREL**

**B.L.-12 Bore**

**GUNS**

**MODERN GUN WORKS**

**OPP. INDUSTRIAL ESTATE,  
JAMMU CANTT.**



## ਤੱਤੇ ਲਹੂ ਦੀ ਗਾਥਾ

—ਵਰਿਆਮ ਸਿੰਘ ਸੰਧੂ



ਸਤਵੇਂ ਦਹਾਕੇ ਦੇ ਅੰਤ ਉੱਤੇ ਚੱਲੀ ਨਕਸਲਬਾਜ਼ੀ ਲਹਿਰ ਨੇ ਸਮੁੱਚੇ ਭਾਰਤ ਦੇ ਚੇਤਨ ਅਤੇ ਜੋਸ਼ੀਲੇ ਮੱਧ-ਵਰਗੀ ਗੱਭਰੂਆਂ ਨੂੰ ਆਪਣੇ ਕਲਾਵੇ ਵਿੱਚ ਲੈ ਲਿਆ। ਹੁਣ ਤੱਕ ਆਜ਼ਾਦੀ ਨਾਲ ਜੁੜੇ ਸੁਪਨਿਆਂ ਤੋਂ ਜਨ-ਸਾਧਾਰਨ ਦਾ ਮੋਹ-ਭੰਗ ਹੋ ਚੁੱਕਾ ਸੀ। ਸਿਆਸੀ-ਸਮਾਜੀ ਜੀਵਨ ਵਿੱਚ ਨਿੱਤ ਫੈਲਦੇ ਜਾ ਰਹੇ ਭ੍ਰਿਸ਼ਟਾਚਾਰ ਅਤੇ ਆਦਰਸ਼-ਵਿਹੀਣਤਾ ਤੋਂ ਲੋਕ ਦੁਖੀ ਸਨ। 'ਇਨਕਲਾਬ' ਲਈ ਤੁਰੀਆਂ ਪਾਰਟੀਆਂ 'ਬੁਨਿਆਦੀ ਸਿੱਧਾਂਤਕ ਵਖਰੇ ਵਿਆਂ' ਕਾਰਨ ਪਹਿਲਾਂ ਹੀ ਅੱਡੇ-ਪਾਟੀ ਹੋ ਚੁੱਕੀਆਂ ਸਨ। ਨਕਸਲਬਾਜ਼ੀ ਅੰਦੋਲਨ ਨੇ 'ਤੇਜ਼-ਗਤੀ' ਨਾਲ 'ਦੌੜ ਕੇ' ਇਨਕਲਾਬ ਤੱਕ ਪਹੁੰਚਣ ਲਈ ਜੋ ਨਾਅਰਾ ਦਿੱਤਾ ਉਹ ਸੁਪਨਸ਼ੀਲ ਦਿਲਾਂ ਲਈ ਹੁਲਾਰਾ ਬਣ ਗਿਆ। ਇਸ ਲਹਿਰ ਨਾਲ ਜੁੜੇ ਆਗੂ ਵੀ ਵਧੇਰੇ ਪ੍ਰਤੀਬੱਧ, ਈਮਾਨਦਾਰ ਅਤੇ ਕੁਰਬਾਨੀ ਵਾਲੇ ਜਾਪਦੇ ਸਨ। ਕਿਸੇ ਸ਼ੌਕ ਨੂੰ ਤਾਂ ਨਹੀਂ ਸਨ ਉਹ ਸਥਾਪਤੀ ਦਾ ਤਸੱਦਦ ਸਹਿਣ ਲਈ ਤਿਆਰ ਹੋਏ। ਪੰਜਾਬ ਵਿੱਚ ਨੌਜਵਾਨ ਲੇਖਕਾਂ ਦਾ ਇੱਕ ਵੱਡਾ ਵਰਗ ਇਸ ਵਿਚਾਰਧਾਰਾ ਵੱਲ ਆਕਰਸ਼ਿਤ ਹੋਇਆ। ਇਹ ਮਹਿਸੂਸ ਕੀਤਾ ਜਾਣ ਲੱਗਾ ਕਿ ਇਹਨਾਂ ਸਮਿਆਂ ਵਿੱਚ ਬੁਨਿਆਦੀ ਸਿਆਸੀ ਪਰਿਵਰਤਨ ਹੀ ਪਹਿਲੀ ਅਤੇ ਪ੍ਰਮੁੱਖ ਲੋੜ ਹੈ। ਇਸ ਲੋੜ ਦੀ ਫ਼ੌਰੀ ਪੂਰਤੀ ਵਾਸਤੇ ਸਾਹਿਤ ਨੂੰ ਇੱਕ ਹਥਿਆਰ ਵਜੋਂ ਵਰਤਿਆ ਜਾਣਾ ਚਾਹੀਦਾ ਹੈ। ਲਿਖਤਾਂ ਰਾਹੀਂ ਸਿਆਸੀ ਵਿਚਾਰਧਾਰਾ ਦਾ ਪ੍ਰਚਾਰ ਵੀ ਹੋਣਾ ਚਾਹੀਦਾ ਹੈ ਤੇ ਲੋਕਾਂ ਅਤੇ ਪਾਠਕਾਂ ਨੂੰ ਇਸ 'ਵਿਸ਼ੇਸ਼ ਲਹਿਰ' ਹਿਤ ਸਰਗਰਮੀ ਨਾਲ ਕੰਮ ਕਰਨ ਲਈ ਲਾਮਬੰਦ ਕੀਤਾ ਜਾਣਾ ਚਾਹੀਦਾ ਹੈ।

ਇਸ ਵੇਲੇ ਤੱਕ ਮੇਰਾ ਮਾਰਕਸਵਾਦ ਦਾ ਕੋਈ ਡੂੰਘਾ ਮੁਤਾਲਿਆ ਨਹੀਂ ਸੀ। ਲੋਕ-ਸੰਘਰਸ਼ ਲੜਦੇ ਕਮਿਊਨਿਸਟ ਮੈਨੂੰ ਖ਼ੁਰ ਤੋਂ ਹੀ ਆਪਣੇ ਲੱਗਦੇ ਰਹੇ ਸਨ ਪਰ ਮੈਂ ਕਿਸੇ ਇੱਕ ਪਾਰਟੀ ਨਾਲ ਨਹੀਂ ਸਾਂ ਜੁੜਿਆ ਹੋਇਆ। 'ਸੱਜੇ-ਖੱਬੇ' ਦੋਵੇਂ ਹੀ ਮੇਰੇ ਆਪਣੇ ਸਨ। ਪਰ ਜਦੋਂ ਹੁਣ ਉਹਨਾਂ ਵਿੱਚੋਂ ਨਿਕਲੀ 'ਤੀਜੀ ਧਿਰ' ਵੱਲੋਂ ਦੱਸਿਆ ਗਿਆ ਕਿ 'ਇਹ ਦੋਵੇਂ ਪਾਰਟੀਆਂ ਤਾਂ ਇਨਕਲਾਬੀ ਪੈਂਤੜੇ ਤੋਂ ਉੱਖੜ ਕੇ ਪਾਰਲੀਮੈਂਟਰੀਵਾਦ ਦੇ ਔਝੜੇ ਰਾਹ 'ਤੇ ਪੈ ਗਈਆਂ ਅਤੇ ਇਨਕਲਾਬ ਦੀਆਂ ਭਗੋੜੀਆਂ ਹਨ' ਤਾਂ ਮੇਰੇ ਜੋਸ਼ੀਲੇ ਮਨ ਨੂੰ ਵੀ ਇਹ ਗੱਲਾਂ ਠੀਕ ਲੱਗਣ ਲੱਗੀਆਂ।

ਇਸ ਤੋਂ ਪਹਿਲਾਂ ਵੀ ਮੈਂ ਪ੍ਰਗਤੀਵਾਦੀ ਵਿਚਾਰਧਾਰਾ

ਤੋਂ ਪ੍ਰਭਾਵਿਤ ਤਾਂ ਸਾਂ ਹੀ ਅਤੇ ਮੇਰੀਆਂ ਲਿਖਤਾਂ ਵਿੱਚ ਇੱਕ ਆਦਰਸ਼ ਵੀ ਵਿਦਮਾਨ ਹੁੰਦਾ ਸੀ। ਅਜੇ ਪਿਛਲੇ ਸਾਲ ਹੀ ਮੇਰੀ ਇੱਕ ਕਹਾਣੀ 'ਅੱਖਾਂ' ਵਿੱਚ ਮਰ ਗਈ ਖ਼ੁਸ਼ੀ 'ਪ੍ਰੀਤ-ਲੜੀ' ਵਿੱਚ ਛਪੀ ਸੀ। ਉਸ ਕਹਾਣੀ ਵਿੱਚ ਜਨ-ਸਾਧਾਰਨ ਦੀਆਂ 'ਅੱਖਾਂ' ਵਿੱਚ ਮਰ ਗਈ ਉਸ ਖ਼ੁਸ਼ੀ ਦਾ ਦੁਖਾਂਤ ਸਿਰਜਿਆ ਗਿਆ ਸੀ, ਜਿਹੜੀ ਖ਼ੁਸ਼ੀ ਯੂਨੀਅਨ ਜੈਕ ਦੇ ਉੱਤਰਨ ਅਤੇ ਤਿਰੰਗੇ ਝੰਡੇ ਦੇ ਲਹਿਰਾਉਣ ਨਾਲ ਸਾਧਾਰਨ ਲੋਕਾਂ ਦੀਆਂ ਅੱਖਾਂ ਵਿੱਚ ਚਮਕ ਉੱਠੀ ਸੀ। ਮੇਰੀ ਇਸ ਕਹਾਣੀ ਬਾਰੇ ਨਵਤੇਜ ਸਿੰਘ ਨੇ ਮੈਨੂੰ ਬੜੀ ਹੀ ਹੁਲਾਰਾ ਦੇਣ ਵਾਲੀ ਪਿਆਰੀ ਚਿੱਠੀ ਲਿਖ ਕੇ ਮੇਰੀ ਕਹਾਣੀ-ਕਲਾ ਅਤੇ ਉਸ ਵਿੱਚ ਪੇਸ਼ ਦ੍ਰਿਸ਼ਟੀਕੋਣ ਦੀ ਸਰਾਹਣਾ ਕੀਤੀ। ਉਸ ਕਹਾਣੀ ਬਾਰੇ ਪ੍ਰੀਤ-ਲੜੀ ਦੀ ਮਾਰਫ਼ਤ ਆਈਆਂ ਕੁੱਝ ਚਿੱਠੀਆਂ ਵੀ ਨਵਤੇਜ ਸਿੰਘ ਨੇ ਮੈਨੂੰ ਭੇਜੀਆਂ। ਇਹਨਾਂ ਚਿੱਠੀਆਂ ਵਿੱਚੋਂ ਮਿਲੀ ਪ੍ਰਸ਼ੰਸਾ ਅਤੇ ਪ੍ਰੇਰਨਾ ਨੇ ਵੀ ਮੈਨੂੰ ਅਹਿਸਾਸ ਦੁਆਇਆ ਕਿ 'ਰਾਜਸੀ ਦਿੱਖ' ਵਾਲੀ ਕਹਾਣੀ ਲਿਖਣਾ ਸਮੇਂ ਦੀ ਲੋੜ ਹੈ। ਰਾਜਸੀ ਤਬਦੀਲੀ ਇਸ ਸਮੇਂ ਦੀ ਮੁੱਖ ਜ਼ਰੂਰਤ ਸਮਝ ਲਈ ਜਾਣ ਕਰਕੇ ਮੇਰੀਆਂ ਕਹਾਣੀਆਂ ਦਾ ਆਦਰਸ਼ 'ਇਨਕਲਾਬ' ਹੋ ਗਿਆ। ਜਿਹੜੀ ਲਿਖਤ ਲੋਕ-ਘੋਲਾਂ ਨੂੰ ਤਿੱਖਾ ਅਤੇ ਉਤਸ਼ਾਹਿਤ ਨਹੀਂ ਕਰਦੀ ਉਹ ਮੇਰੇ ਅਤੇ ਮੇਰੇ ਸਮਝਾਵੀ ਲੋਕਾਂ ਲਈ ਗੱਟ-ਮਹੱਤਵ ਦੀ ਧਾਰਨੀ ਸਮਝੀ ਜਾਣ ਲੱਗੀ। 'ਪ੍ਰੀਤ-ਲੜੀ' ਵਿੱਚ ਛਪ ਜਾਣ ਕਰ ਕੇ ਹੁਣ ਤਾਂ ਮੇਰੇ ਅੰਦਰ 'ਕਹਾਣੀਕਾਰ' ਬਣ ਜਾਣ ਦਾ ਭਰੋਸਾ ਵੀ ਪੈਦਾ ਹੋ ਗਿਆ ਸੀ।

ਇਹਨਾਂ ਦਿਨਾਂ ਵਿੱਚ ਹੀ ਲੁਧਿਆਣੇ ਤੋਂ ਛਪਦਾ ਮਾਸਿਕ ਪੱਤਰ 'ਹੋਮ-ਜਯੋਤੀ' ਵੀ ਇੱਕ ਦਮ ਆਪਣਾ 'ਰੰਗ' ਬਦਲ ਗਿਆ। ਇਸਦਾ ਸੰਪਾਦਕ 'ਸੁਰੇਂਦਰ' ਸਾਹਿਤਕ ਅਤੇ ਸੁਹਜਾਤਮਕ ਰੁਚੀਆਂ ਵਾਲਾ ਵਿਅਕਤੀ ਸੀ। ਉਸਨੇ ਕੁੱਝ ਸਾਲ ਪਹਿਲਾਂ ਜਦੋਂ 'ਹੋਮਜਯੋਤੀ' ਪਰਚਾ ਸ਼ੁਰੂ ਕੀਤਾ ਤਾਂ ਇਸ ਵਿੱਚੋਂ ਉਸਦੀਆਂ ਇਹਨਾਂ ਰੁਚੀਆਂ ਦਾ ਝਲਕਾਰਾ ਮਿਲਦਾ ਸੀ। ਕਲਾ, ਸਾਹਿਤ, ਖੇਡਾਂ ਅਤੇ ਬੱਚਿਆਂ ਨੂੰ ਸਮਰਪਿਤ ਇਸ ਪਰਚੇ ਵਿੱਚ ਤਸਵੀਰਾਂ ਵੀ ਛਪਦੀਆਂ। ਉਸ ਵੇਲੇ ਤੱਕ ਇਸ ਪਰਚੇ ਦੀ ਜਾਹਿਰਾ ਤੌਰ 'ਤੇ ਕੋਈ



ਭਾਜਸੀ ਰੰਗਤ ਨਹੀਂ ਸੀ। ਪਰ ਹੁਣ ਇਹ ਬਦਲੇ ਹੋਏ ਰੰਗ ਵਿੱਚ ਸਿਆਸਤ ਅਤੇ ਸਾਹਿਤ ਦੇ ਨੇੜਲੇ ਸੰਬੰਧਾਂ ਨੂੰ ਪ੍ਰਗਟਾਉਣ ਦਾ ਵਾਹਟ ਹੋ ਨਿਬੜਿਆ। ਇਸ ਵਿੱਚ ਲੇਖਕਾਂ ਨੂੰ ਉਚੇਚੀ ਵੰਗਾਰ ਦਿੱਤੀ ਹੁੰਦੀ ਸੀ ਕਿ ਉਹ ਸਮੇਂ ਦੇ ਹਾਣੀ ਹੋ ਕੇ ਵਕਤ ਦੇ ਸ਼ੇਰ ਦੀਆਂ ਅੱਖਾਂ ਵਿੱਚ ਝਾਕਣ ਦੀ ਜੁਰਅੱਤ ਕਰਨ ਤੇ ਇਹੋ ਜਿਹੀਆਂ ਜਾਨਦਾਰ ਲਿਖਤਾਂ ਲਿਖਣ ਜਿਹੜੀਆਂ 'ਇਨਕਲਾਬ' ਲਈ ਲੜੀ ਜਾ ਸਕਣ ਵਾਲੀ ਵੱਡੀ ਛਾਲ ਵਾਸਤੇ ਪੜ੍ਹ ਲਏ। ਸਾਡੇ ਲਈ ਵਰਤਮਾਨ ਸਮੇਂ ਵਿੱਚ ਲੜੀ ਜਾਣ ਵਾਲੀ ਵੱਡੀ ਸਿਆਸੀ ਲੜਾਈ ਹਿਤ ਪਾਠਕਾਂ ਨੂੰ ਪ੍ਰਭਾਵਿਤ ਅਤੇ ਪ੍ਰੇਰਿਤ ਕਰਨਾ ਹੀ ਸਾਹਿਤ ਦਾ ਮੁੱਖ ਮਨੋਰਥ ਹੋ ਗਿਆ।

ਕੌਈ ਵੀ ਵਡੇਰੀ ਘਟਨਾ, ਦੁਰਘਟਨਾ ਜਾਂ ਸਿਆਸੀ ਹਲਚਲ ਸਭ ਤੋਂ ਪਹਿਲਾਂ ਕਵਿਤਾ ਵਿੱਚ ਹੀ ਅਭਿਵਿਅਕਤ ਹੁੰਦੀ ਹੈ। ਕਹਾਣੀ ਜਾਂ ਨਾਵਲ ਲਿਖਣ ਲਈ ਪ੍ਰਚਲਿਤ ਵਰਤਾਰੇ ਤੋਂ ਥੋੜੀ ਸਾਹਿਤਕ ਵਿੱਥ ਦਰਕਾਰ ਹੁੰਦੀ ਹੈ ਤਾਂ ਕਿ ਲੇਖਕ ਸਮੇਂ ਦੀ ਵਿੱਥ ਤੋਂ ਵੱਖ ਅਤੇ ਉੱਚਾ ਹੋ ਕੇ ਸਮੁੱਚੇ ਵਰਤਾਰੇ ਨੂੰ ਨਿਹਾਰ ਅਤੇ ਪੜਤਾਲ ਸਕੇ। ਉਸਦੀਆਂ ਗੂੰਝਲਾਂ, ਪਰਤਾਂ ਅਤੇ ਪੇਚੀਦਗੀਆਂ ਨੂੰ ਸਮਝ ਸਕੇ ਅਤੇ ਰਚਨਾ ਵਿੱਚ ਸੰਤੁਲਤ 'ਸਾਹਿਤਕ ਤਰਕ' ਸਿਰਜ ਸਕਣ ਦੇ ਸਮਰੱਥ ਹੋ ਸਕੇ। ਸਮਕਾਲੀ ਘਟਨਾਵਾਂ ਦੇ ਵਹਿਣ ਵਿੱਚ ਵਹਿਦਿਆਂ ਲੇਖਕ ਦੇ ਇੱਕ-ਪਾਸੜ, ਉਲਾਰ ਅਤੇ ਅੰਤਰਮੁਖੀ ਹੋ ਜਾਣ ਦੀ ਸ਼ੰਕਾ ਅਤੇ ਸੰਭਾਵਨਾ ਬਣੀ ਰਹਿੰਦੀ ਹੈ। ਇਸੇ ਲਈ ਇਸ ਸਮੇਂ ਪੈਦਾ ਹੋਈ ਇਸ ਸਾਹਿਤਕ-ਸਿਆਸੀ ਲਹਿਰ ਨੂੰ ਸਭ ਤੋਂ ਵੱਧ ਭਰਵਾਂ ਹੁੰਗਾਰਾ ਕਵੀਆਂ ਵੱਲੋਂ ਮਿਲਿਆ। ਸਾਹਿਤਕ ਚਿਤਰ-ਪੱਟ ਉੱਤੇ ਪਾਸ਼, ਅਮਰਜੀਤ ਚੰਦਨ, ਹਰਭਜਨ ਹਲਵਾਰਵੀ, ਠਾਲ ਸਿੰਘ ਦਿਲ, ਸੰਤ ਸੰਧੂ, ਦਰਬਨ ਖਟਕੜ ਆਦਿ ਕਵੀਆਂ ਦਾ ਉਦੇ ਹੋਇਆ।

'ਹੋਮ-ਜਯੋਤੀ' ਵਿੱਚ ਛਪਦੇ ਕਵੀਆਂ ਅਤੇ ਹੋਰ ਲੇਖਕਾਂ ਦੀਆਂ ਲਿਖਤਾਂ 'ਚੋਂ ਤਾਂ ਤਤਕਾਲੀਨ ਸਾਹਿਤਕ-ਸਿਆਸੀ ਚਿੰਤਾ ਦਾ ਪ੍ਰਗਟਾਵਾ ਹੁੰਦਾ ਸੀ, ਪਰ ਪਾਠਕ ਮੰਗ ਕਰ ਰਹੇ ਸਨ ਕਿ ਕਹਾਣੀ ਦੇ ਖੇਤਰ ਵਿੱਚ ਅਜਿਹੀ ਸਾਹਿਤਕ-ਸਿਆਸੀ ਸੋਚ ਦਾ ਪ੍ਰਗਟਾਵਾ ਕਿਉਂ ਨਹੀਂ ਹੋ ਰਿਹਾ! ਅਜਿਹੀ ਮੰਗ ਕਰਦੀਆਂ ਚਿੰਠੀਆਂ ਵੀ ਪਰਚੇ ਵਿੱਚ ਛਪ ਰਹੀਆਂ ਸਨ। ਮੇਰਾ ਅੰਦਰ ਵੀ ਇਸ ਲੋੜ ਨੂੰ ਸ਼ਿੰਦਤ ਨਾਲ ਮਹਿਸੂਸ ਕਰ ਰਿਹਾ ਸੀ। ਸਮੇਂ ਦੇ ਰੁਝਾਨ ਮੁਤਾਬਕ ਮੈਂ ਜੁਝਾਰੂ ਕਵਿਤਾਵਾਂ ਵੀ ਲਿਖ ਰਿਹਾ ਸਾਂ ਅਤੇ ਉਸ ਵੇਲੇ ਦੇ ਅੱਠ-ਦਸ ਚੰਗੇ ਬਾਇਰਾਂ ਦੀ ਸੂਚੀ ਵਿੱਚ ਪਿਛੇ ਜਿਹੇ ਕਰ ਕੇ ਮੇਰਾ ਨਾਂ ਵੀ ਛਪਦਾ ਹੁੰਦਾ ਸੀ। ਇਹਨਾਂ ਦਿਨਾਂ ਵਿੱਚ ਇਨਕਲਾਬੀ ਲੇਖਕਾਂ ਦੀਆਂ ਕਾਨਫਰੰਸਾਂ ਅਤੇ ਕਵੀ-ਦਰਬਾਰ ਵੀ ਹੋਣ ਲੱਗੇ। ਮੈਂ ਇਹਨਾਂ ਕਾਨਫਰੰਸਾਂ ਵਿੱਚ ਵੀ

ਹਾਜ਼ਰ ਹੁੰਦਾ। ਕਵੀ-ਦਰਬਾਰਾਂ ਵਿੱਚ ਕਵਿਤਾਵਾਂ ਪੜ੍ਹਦਾ। ਚਾਰੇ ਪਾਸੇ ਜੋਸ਼ ਅਤੇ ਉਤਸ਼ਾਹ ਦਾ ਵਾਤਾਵਰਣ ਸੀ ਅਤੇ ਕੁੱਝ ਕਰ ਗੁਜਰਨ ਦੀ ਪ੍ਰਥਮ ਪ੍ਰਾਪਤੀ। ਉਸ ਸਮੇਂ ਛਪੇ ਚੋਟੇਵੇ 'ਕਾਵਿ-ਸੰਗ੍ਰਹਿਆਂ' 'ਆਰੰਭ' ਅਤੇ 'ਅਸੀਂ ਜਿਉਂਦੇ ਅਸੀਂ ਜਾਗਦੇ' ਆਦਿ ਵਿੱਚ ਵੀ ਮੇਰੀਆਂ ਕਵਿਤਾਵਾਂ ਵੀ ਸ਼ਾਮਲ ਕੀਤੀਆਂ ਗਈਆਂ ਸਨ। ਕੁੱਝ ਕਵਿਤਾਵਾਂ ਦੇ ਅਨੁਵਾਦ ਤਾਂ ਉਸ ਵੇਲੇ ਦੇ ਪ੍ਰਸਿੱਧ ਹਿੰਦੀ ਸਪਤਾਹਿਕ 'ਧਰਮ-ਯੁਗ' ਵਿੱਚ ਵੀ ਛਪੇ ਸਨ।

ਪਰ ਮੈਂ ਕਹਾਣੀ ਲੇਖਕ ਵਜੋਂ ਇਨਕਲਾਬੀ ਰੰਗ ਦੀ ਕਹਾਣੀ ਲਿਖਣ ਵਾਲਾ ਪਹਿਲਾ ਲੇਖਕ ਬਣਨਾ ਚਾਹੁੰਦਾ ਸਾਂ। ਇਹਨਾਂ ਦਿਨਾਂ ਵਿੱਚ ਇੱਕ ਨੌਜਵਾਨ ਨੂੰ ਪੁਲਿਸ ਨੇ ਝੂਠੇ ਪੁਲਿਸ ਮੁਕਾਬਲੇ ਵਿੱਚ ਮਾਰ ਦਿੱਤਾ। ਉਸ ਬਾਰੇ ਪਰੋਸ ਵਿੱਚ ਖਾਸਾ ਰੋਲਾ ਪਿਆ। ਨਵਤੇਜ ਸਿੰਘ ਨੇ 'ਪ੍ਰੀਤ-ਲੜੀ' ਵਿੱਚ 'ਮੇਰੀ ਧਰਤੀ ਮੇਰੇ ਲੋਕ' ਕਾਲਮ ਵਿੱਚ ਇਸ ਅਣਮਨੁੱਖੀ ਕਤਲ ਬਾਰੇ ਆਪਣਾ ਰੋਜ਼ ਅਤੇ ਰੋਸ ਵੀ ਪ੍ਰਗਟਾਇਆ। ਉਸ ਹੋਣਹਾਰ ਨੌਜਵਾਨ ਦੀ ਮੌਤ ਨੂੰ, ਵਿਚਾਰਧਾਰਕ ਫ਼ਰਕ ਦੇ ਬਾਵਜੂਦ, ਸਾਰੇ ਅਗਾਂਹਵਧੂ ਹਲਕਿਆਂ ਵਿੱਚ ਨਿੰਦਿਆ ਗਿਆ। ਦੁੱਖ ਅਤੇ ਰੋਜ਼ ਵਿੱਚ ਭਰੇ ਮੇਰੇ ਮਨ ਨੂੰ ਲੱਗਾ ਕਿ ਮੈਨੂੰ ਉਸਦੀ ਮੌਤ 'ਤੇ ਸਾਹਿਤਕ-ਹਾਉਕਾ ਜ਼ਰੂਰ ਭਰਨਾ ਚਾਹੀਦਾ ਹੈ। ਮੈਂ ਕਹਾਣੀ ਲਿਖੀ, 'ਲੋਹੇ ਦੇ ਹੱਥ'। ਜਦੋਂ ਇਹ ਕਹਾਣੀ 'ਹੋਮ-ਜਯੋਤੀ' ਵਿੱਚ ਛਪੀ ਤਾਂ ਇਸਦੀ ਬੜੀ ਸਫਾਹਤਾ ਹੋਈ। ਸੁਰੇਂਦਰ ਹੋਮਜਯੋਤੀ ਨੇ ਮੈਨੂੰ ਲਿਖਿਆ ਕਿ, 'ਲੋਹੇ ਦੇ ਹੱਥ' ਵਰਗੀ ਕਹਾਣੀ ਲਿਖਣ ਵਾਲੇ ਤੇਰੇ ਹੱਥ ਚੁੰਮ ਲੈਣ ਨੂੰ ਜੀਅ ਕਰਦਾ ਹੈ!

ਇਸੇ ਸਮੇਂ ਜਦੋਂ ਮੇਰੀਆਂ ਕੁੱਝ ਹੋਰ ਕਹਾਣੀਆਂ 'ਹੋਮ ਜਯੋਤੀ' ਵਿੱਚ ਛਪੀਆਂ ਤਾਂ ਲੇਖਕਾਂ-ਪਾਠਕਾਂ ਵੱਲੋਂ ਇਹਨਾਂ ਨੂੰ ਭਰਪੂਰ ਹੁੰਗਾਰਾ ਮਿਲਣ ਲੱਗਾ। 'ਹੋਮ-ਜਯੋਤੀ' ਵਿੱਚ ਛਪੀਆਂ ਅਤੇ ਮੈਨੂੰ ਆਈਆਂ ਚਿੰਠੀਆਂ ਨੇ ਇਹ ਦੱਸਿਆ ਕਿ ਮੈਂ 'ਸਮੇਂ ਦੇ ਹਾਣ' ਦੀ ਕਹਾਣੀ ਲਿਖ ਰਿਹਾ ਹਾਂ। ਥੋੜ੍ਹਾ ਮੈਂ ਕਵਿਤਾਵਾਂ ਵੀ ਲਿਖ ਰਿਹਾ ਸਾਂ ਪਰ ਪਹਿਲੇ ਅਤੇ ਇਕੋ ਇੱਕ 'ਇਨਕਲਾਬੀ' ਕਹਾਣੀਕਾਰ ਦੇ ਤੌਰ 'ਤੇ ਮੇਰੀ ਪਛਾਣ ਹੋਣੀ ਸ਼ੁਰੂ ਹੋ ਗਈ ਸੀ। ੧੯੭੦ ਦੇ ਖ਼ਤਮ ਹੁੰਦਿਆਂ ਅਗਲੇ ਸਾਲ ਵਿੱਚ ਉਭਰ ਰਹੀਆਂ ਨਵੀਆਂ ਸਾਹਿਤਕ ਸੰਭਾਵਨਾਵਾਂ ਵਜੋਂ 'ਹੋਮਜਯੋਤੀ' ਦੇ ਸੰਪਾਦਕੀ ਵਿੱਚ ਲਿਖਿਆ ਗਿਆ, ਪਾਸ਼, ਠਾਲ ਸਿੰਘ ਦਿਲ, ਦਰਬਨ ਖਟਕੜ ਅਤੇ ਵਰਿਆਮ ਸੰਧੂ ੧੯੭੧ ਦਾ ਇਕਰਾਰ ਹਨ।

ਇਹਨਾਂ ਵਿਚੋਂ ਪਹਿਲੇ ਤਿੰਨ ਤਾਂ ਕਵੀ ਸਨ- ਕੇਵਲ ਮੈਂ ਹੀ ਇਕੱਲਾ ਸੰਬੰਧਤ ਵਿਚਾਰਧਾਰਾ ਦੇ ਸਾਹਿਤਕ ਆਗੂਆਂ ਦੀਆਂ ਨਜ਼ਰਾਂ ਵਿੱਚ, ਕੁੱਝ 'ਨਵਾਂ' ਕਰ ਸਕਣ ਵਾਲਾ ਕਹਾਣੀਕਾਰ ਸਾਂ। ਇਹਨਾਂ ਹੀ ਦਿਨਾਂ ਵਿੱਚ ਮੈਨੂੰ ਹਰਭਜਨ



ਹਲਵਾਰਵੀ ਅਤੇ ਅਮਰਜੀਤ ਚੰਦਨ ਆ ਮਿਲੇ। ਉਹਨਾਂ ਦੀ ਸੋਚ ਮੁਤਾਬਕ ਮੈਂ ਉਹਨਾਂ ਦਾ ਸੰਗੀ-ਸਾਥੀ ਬਣਨ ਵਾਲਾ ਬੜਾ ਯੋਗ ਵਿਅਕਤੀ ਸਾਂ। ਹਲਵਾਰਵੀ ਉਸ ਵੇਲੇ ਨਕਸਲਬਾੜੀ ਲਹਿਰ ਨਾਲ ਸੰਬੰਧਤ ਰਾਜਸੀ ਪਰਚੇ 'ਲੋਕ-ਯੁੱਧ' ਦਾ ਸੰਪਾਦਕ ਅਤੇ ਪਾਰਟੀ ਦੀ ਸੂਬਾ ਕਮੇਟੀ ਦਾ ਮੈਂਬਰ ਸੀ ਪਰ ਉਹ ਅਮਰਜੀਤ ਚੰਦਨ ਨਾਲ ਮਿਲ ਕੇ 'ਸਾਹਿਤਕ ਫ਼ਰੰਟ' ਨੂੰ ਉਸਾਰਨ ਅਤੇ ਮਜ਼ਬੂਤ ਕਰਨ ਲਈ ਵੀ ਯੋਗਦਾਨ ਪਾ ਰਿਹਾ ਸੀ। ਚੰਦਨ ਨੂੰ ਮੈਂ ਪਹਿਲਾਂ ਵੀ ਇੱਕ ਦੋ ਮੀਟਿੰਗਾਂ ਵਿੱਚ ਵੇਖਿਆ ਅਤੇ ਮਿਲਿਆ ਹੋਇਆ ਸਾਂ। ਸਾਡੀ ਇਹ ਮਿਲਣੀ ਅੰਮ੍ਰਿਤਸਰ ਦੇ ਹਾਲ-ਬਾਜ਼ਾਰ ਦੇ ਬਾਹਰ ਕਿਸੇ ਚਾਹ ਦੀ ਦੁਕਾਨ ਉੱਤੇ ਹੋਈ। ਇਸ ਉੱਚੇਚੀ ਮਿਲਣੀ ਦਾ ਮਕਸਦ ਜਾਹਿਰ ਸੀ ਕਿ ਮੈਂ ਉਹਨਾਂ ਦੇ 'ਸੰਘਰਸ਼' ਵਿੱਚ ਉਹਨਾਂ ਦਾ ਸਾਥੀ ਬਣਾਂ।

ਉਹ ਦੋਵੇਂ ਉਸ ਤੋਂ ਬਾਅਦ ਮੇਰੇ ਕੋਲ ਮੇਰੇ ਪਿੰਡ ਵੀ ਆਉਣ ਲੱਗੇ। ਅਮਰਜੀਤ ਚੰਦਨ ਘੱਟ ਬੋਲਣ ਵਾਲਾ ਪਰ ਤਿੱਖੀ ਵਿਅੰਗਮਈ ਗੱਲ ਕਰ ਕੇ ਟੇਢੇ ਰੁਖ਼ ਮੁਸਕਰਾਉਂਦਾ; ਜਦ ਕਿ ਹਲਵਾਰਵੀ ਵਧੇਰੇ ਬੋਥਾਕ ਅਤੇ ਖੁੱਲ੍ਹ ਕੇ ਨਿਰਫਲ ਹਾਸਾਂ ਹੱਸਣ ਵਾਲਾ ਵਿਅਕਤੀ ਸੀ। ਦੋਵੇਂ ਹੀ ਉਸ ਵੇਲੇ ਐਡਰਗਰਾਊਂਡ ਸਨ। ਦੋਵਾਂ ਨਾਲ ਹੀ ਮੇਰੀ ਨੇੜਲੀ ਸਾਂਝ ਸੀ। ਦੋਵੇਂ ਹੀ ਮੈਨੂੰ ਪਿਆਰ ਕਰਦੇ। ਮੇਰੇ ਮਾਂ-ਪਿਓ ਉਹਨਾਂ ਨੂੰ ਆਪਣੇ ਪੁੱਤਰਾਂ ਵਾਂਗ ਰੱਖਦੇ। ਮੇਰੇ ਮਾਪਿਆਂ ਨੂੰ ਇਹ ਵੀ ਲੱਗਦਾ ਕਿ ਮਾਵਾਂ ਦੇ ਇਹ ਲਾਡਲੇ ਪੁੱਤ ਘਰ-ਘਾਟ ਛੱਡ ਕੇ, ਸਿਰ 'ਤੇ ਖੱਫ਼ਟ ਬੰਨ੍ਹ ਕੇ ਭਗਤ ਸਿੰਘ ਵਾਂਗ ਕੁਰਬਾਨ ਹੋਣ ਲਈ ਮੈਦਾਨ ਵਿੱਚ ਨਿੱਤਰੇ ਹੋਏ ਹਨ।

ਅਗਲੇ ਦਿਨਾਂ ਵਿੱਚ ਮੈਂ ਹਲਵਾਰਵੀ ਨਾਲ ਕੁੱਝ ਵਧੇਰੇ ਖੁੱਲ੍ਹ ਗਿਆ। ਉਹ ਮੇਰੇ ਲਈ ਭਾਰੇ-ਗੌਰੇ ਚਿਹਰੇ ਵਾਲਾ, ਗਿਣ-ਮਿੱਥ ਕੇ ਸੋਚ ਸੋਚ ਕੇ ਗੱਲ ਕਰਨ ਵਾਲਾ ਰਾਜਸੀ ਆਗੂ ਨਾ ਰਹਿ ਕੇ, ਅਪਣੇ-ਭਾਵ ਨਾਲ ਭਰਿਆ, ਸਰਲ ਸ਼ਖ਼ਸੀਅਤ ਵਾਲਾ ਮੋਹ-ਵੇਤਾ ਇਨਸਾਨ ਬਣ ਗਿਆ। ਕਹਿੰਦੇ ਹਨ ਜਦੋਂ ਤੁਸੀਂ ਕਿਸੇ ਨਾਲ ਪਿਆਰ ਅਤੇ ਲਿੰਗ-ਸੰਬੰਧਾਂ ਦੇ ਮੁਆਮਲੇ ਵਿੱਚ ਆਪਣੇ ਭੇਦ ਸਾਂਝੇ ਕਰਨ ਲੱਗ ਜਾਵੋ ਤਾਂ ਤੁਹਾਡੀ ਆਪਸ ਵਿਚਲੀ ਅਹੁਦੇ ਜਾਂ ਦਰਜੇ ਦੀ ਪਹਿਲ-ਦੂਜ ਖ਼ਤਮ ਹੋ ਜਾਂਦੀ ਹੈ ਅਤੇ ਤੁਸੀਂ ਇੱਕ ਦੂਜੇ ਨਾਲ ਬਰਾਬਰ ਦੀ ਧਿਰ ਵਜੋਂ ਵਿਚਰਨਾ ਸ਼ੁਰੂ ਕਰ ਦਿੰਦੇ ਹੋ। ਸਾਡੇ ਨਾਲ ਵੀ ਇਸੇ ਹੀ ਹੋਇਆ। ਇਸ ਵਿਸ਼ੇ ਉੱਤੇ ਸਾਡੇ ਕੋਲ ਭਾਵੇਂ ਬਹੁਤਾ ਕੁੱਝ ਦੱਸਣ-ਸੁਣਨ ਲਈ ਹੈ ਨਹੀਂ ਸੀ ਪਰ ਜਿੰਨਾਂ ਵੀ ਸੀ, ਉਹ ਅਸੀਂ ਇੱਕ ਦੂਜੇ ਨਾਲ ਸਾਂਝਾ ਕਰਨ ਲੱਗ ਪਏ। ਸਾਡੀ ਇਹ ਸਾਂਝ ਨਿਰੋਲ ਰਾਜਸੀ ਸਾਂਝ ਨਾ ਰਹਿ ਕੇ ਮਾਨਵੀ ਸਾਂਝ ਬਣ ਗਈ। ਪਰ ਰਾਜਸੀਪਣ ਇਸ ਵਿੱਚੋਂ ਗ਼ੈਰਹਾਜ਼ਰ ਨਹੀਂ ਸੀ। ਹਲਵਾਰਵੀ ਨੇ ਮੇਰਾ ਹੁਣ ਤੱਕ ਦਾ

ਲਿਖਿਆ ਸਾਰਾ ਸਾਹਿਤ ਪੜ੍ਹਿਆ। ਮੇਰੇ ਚੰਗੇ ਲਿਖੇ ਦੀ ਪ੍ਰਸ਼ੰਸਾ ਕੀਤੀ ਅਤੇ ਕੱਚੀ ਲਿਖਤ ਉੱਤੇ ਅਸੀਂ ਦੋਹਾਂ ਵੱਲ ਕੇ ਹੱਸਦੇ ਵੀ। ਆਪਣੀ ਲਿਖਤ ਨੂੰ ਇੰਜ ਦੂਰੀ ਤੋਂ ਵੇਖ ਕੇ ਉਸ ਉੱਤੇ ਹੱਸ ਸਕਣਾ ਅਤੇ ਉਸਨੂੰ ਰੱਦ ਕਰ ਸਕਣਾ ਉਸ ਲੇਖਕ ਲਈ ਬਹੁਤ ਜ਼ਰੂਰੀ ਹੈ ਜੋ ਅੱਗੇ ਕੁੱਝ ਨਵਾਂ ਕਰਨਾ ਚਾਹੁੰਦਾ ਹੈ। ਮੈਂ ਕਿਉਂਕਿ ਇਸ ਸਮੇਂ ਕੁੱਝ ਨਵਾਂ, ਵੱਖਰਾ ਅਤੇ ਵਿਸ਼ੇਸ਼ ਲਿਖਣਾ ਅਤੇ ਦਿਸਣਾ ਚਾਹੁੰਦਾ ਸਾਂ, ਇਸ ਲਈ ਮੈਨੂੰ ਆਪਣੇ ਪੁਰਾਣੇ ਲਿਖੇ ਤੋਂ ਇੱਕ ਦਮ ਨਾਤਾ ਤੋੜਨ ਦੀ ਲੋੜ ਵੀ ਮਹਿਸੂਸ ਹੋਈ। ਰੋਮਾਂਟਿਕ-ਇਨਕਲਾਬੀ ਤੇ ਸੁਧਾਰਵਾਦੀ ਰੰਗ ਤਾਂ ਭਾਵੇਂ ਮੇਰੀਆਂ ਪਹਿਲਾਂ ਲਿਖੀਆਂ ਕਹਾਣੀਆਂ ਵਿੱਚ ਵੀ ਸੀ ਤਦ ਵੀ ਉਹਨਾਂ ਵਿੱਚੋਂ ਕੁੱਝ ਕਹਾਣੀਆਂ ਮਨੋਵਿਗਿਆਨਕ ਰੰਗਣ ਵਾਲੀਆਂ ਯਥਾਰਥਕ ਤੇ ਕਲਾਤਮਕ ਕਹਾਣੀਆਂ ਵੀ ਸਨ। ਪਰ ਹੁਣ ਸਿਆਸੀ ਵਿਚਾਰਧਾਰਾ ਨਾਲ ਪ੍ਰਤੀਬੱਧ ਹੋ ਕੇ ਨਿਸਚਿਤ ਸਿਆਸੀ ਮਕਸਦ ਦੀ ਪੂਰਤੀ ਲਈ ਲਿਖਣਾ ਮੇਰਾ ਉਦੇਸ਼ ਹੋ ਗਿਆ। ਜੀਵਨ ਦੇ ਵਿਭਿੰਨ ਰੰਗਾਂ ਨੂੰ ਪੜ੍ਹਨ ਤੇ ਪਛਾਨਣ ਵਾਲੀ ਸਾਹਿਤਕ ਨਜ਼ਰ ਨੂੰ ਮੈਂ 'ਲਾਲ ਰੰਗ' ਵਾਲੀਆਂ ਐਨਕਾਂ ਲਾ ਕੇ ਓਹਲੇ ਵਿੱਚ ਕਰ ਲਿਆ। ਮੈਨੂੰ ਕੇਵਲ ਤੇ ਕੇਵਲ ਇੱਕ ਰੰਗ ਹੀ ਦਿਖਾਈ ਦੇਣ ਲੱਗਾ। ਲੱਗਦਾ, ਦੂਜੇ ਰੰਗਾਂ ਨਾਲ ਖੇਡਣਾ ਝੱਖ ਮਾਰਨ ਬਰਾਬਰ ਹੈ।

ਹੁਣ ਤੱਕ ਦਾ ਮੇਰਾ ਜੋ ਕੁੱਝ ਵੀ ਛਪਿਆ ਸੀ ਉਹ ਸਾਰਾ ਹੀ ਆਪਣੀ ਮਾਂ ਨੂੰ ਚੁੱਲ੍ਹੇ ਵਿੱਚ ਅੱਗ ਬਾਲਣ ਲਈ ਦੇ ਦਿੱਤਾ। ਹੁਣ ਮੈਂ ਬੀਤੇ ਦੀਆਂ ਲਿਖਤਾਂ ਤੋਂ ਸੁਰਖਰੂ ਹੋ ਗਿਆ ਸਾਂ। ਇਹੋ ਹੀ ਕਾਰਨ ਸੀ ਕਿ ਜਦੋਂ ਮੈਨੂੰ ਆਖਿਆ ਗਿਆ ਕਿ ਪਹਿਲਾ ਕਹਾਣੀ-ਸੰਗ੍ਰਹਿ ਛਪਵਾਉਣ ਲਈ ਆਪਣੀਆਂ ਚੋਣਵੀਆਂ ਕਹਾਣੀਆਂ ਦਾ ਖਰੜਾ ਤਿਆਰ ਕਰਾਂ ਤਾਂ ਮੈਨੂੰ ਮਸਾਂ ਦਸ ਕਹਾਣੀਆਂ ਲੱਭ ਸਕੀਆਂ, ਜਿਹੜੀਆਂ ਮੁਸ਼ਕਿਲ ਨਾਲ ਕਿਤਾਬ ਦੇ ਅੱਸੀ ਰੁ ਪੇਨਿਆਂ ਤੱਕ ਹੀ ਫੈਲ ਸਕੀਆਂ। ੧੯੭੧ ਵਿੱਚ ਛਪੇ ਇਸ ਸੰਗ੍ਰਹਿ 'ਲੋਹੇ ਦੇ ਹੱਥ' ਨੂੰ ਛਪਾਉਣ ਦਾ ਸਾਰਾ ਉੱਦਮ ਅਮਰਜੀਤ ਚੰਦਨ ਨੇ ਕੀਤਾ। ਇਸਤੋਂ ਕੁੱਝ ਚਿਰ ਪਹਿਲਾਂ ਨਾਟਕਕਾਰ ਗੁਰਬਰਨ ਸਿੰਘ ਨਵੇਂ ਸਥਾਪਤ ਕੀਤੇ ਪ੍ਰਕਾਸ਼ਨ-ਘਰ 'ਬਲਰਾਜ ਸਾਹਨੀ ਪੁਸਤਕਾਲਾ' ਵੱਲੋਂ ਪਾਸ਼ ਅਤੇ ਸੰਤ ਸੰਧੂ ਦੇ ਕਾਵਿ-ਸੰਗ੍ਰਹਿ 'ਲੋਹ-ਕਥਾ' ਅਤੇ 'ਸੀਸ ਤਲੀ' 'ਤੇ ਛਾਪ ਚੁੱਕਾ ਸੀ। ਮੇਰਾ ਕਹਾਣੀ-ਸੰਗ੍ਰਹਿ ਵੀ ਗੁਰਬਰਨ ਸਿੰਘ ਵੱਲੋਂ ਹੀ ਛਾਪਿਆ ਗਿਆ ਪਰ ਇਸ ਉੱਤੇ ਸੁਰੇਂਦਰ ਹੇਮਜਯੋਤੀ ਨਾਲ ਸੰਬੰਧਤ 'ਦੇਵਦੂਤ ਪਬਲਿਸ਼ਰਜ਼, ਲੁਧਿਆਣਾ' ਦਾ ਨਾਮ ਪ੍ਰਕਾਸ਼ਕ ਵਜੋਂ ਛਾਪਿਆ ਗਿਆ।

ਕਿਤਾਬ ਛਪ ਗਈ ਤਾਂ ਗੁਰਬਰਨ ਸਿੰਘ ਨੇ ਮੁਖਤਾਰ ਗਿੱਲ ਦੇ ਹੱਥ ਇਸਦੀਆਂ ਸੌ ਕਾਪੀਆਂ ਮੈਨੂੰ ਭੇਜੀਆਂ।



ਇਸ ਵਿੱਚ ਪੱਛਮੀ ਨਿੱਕੀ ਕਹਾਣੀ ਦੇ ਅਕਾਦਮਿਕ ਬੰਧੋਜ ਅਨੁਸਾਰ ਨਿੱਕੇ ਆਕਾਰ ਦੀਆਂ ਕਹਾਣੀਆਂ ਸ਼ਾਮਲ ਸਨ। ਇਹਨਾਂ ਕਹਾਣੀਆਂ ਵਿੱਚ ਆਰਥਕ ਕਾਣੀ-ਵੰਡ ਅਤੇ ਗ਼ਰੀਬੀ ਦਾ ਸੰਤਾਪ, ਪ੍ਰਾਪਤ ਆਜ਼ਾਦੀ ਦਾ ਬੇਖਲਾਪਣ, ਸਥਾਪਤ ਤਾਕਤਾਂ ਦਾ ਜਬਰ-ਜ਼ੁਲਮ ਵੀ ਸੀ ਅਤੇ ਇਸ ਜ਼ਾਲਮ ਅਤੇ ਜਾਬਰ ਨਿਜ਼ਾਮ ਨੂੰ ਤਬਦੀਲ ਕਰਨ ਦੀ ਵੰਗਾਰ ਸੀ। 'ਜੋਬ ਕਤਰੇ' ਅਤੇ 'ਲੋਹੇ ਦੇ ਹੱਥ' ਵਿੱਚ ਤਾਂ ਇਸ ਸਥਾਪਤ ਨਿਜ਼ਾਮ ਨੂੰ ਤਬਦੀਲ ਕਰਨ ਹਿਤ ਅੰਧ-ਵਿਸ਼ਵਾਸ ਤਿਆਗ ਕੇ ਵਿਗਿਆਨਕ ਸੋਚ ਦੇ ਲੜ ਲੱਗਣ, ਹਥਿਆਰਬੰਦ ਹੋ ਕੇ ਸੰਘਰਸ਼ ਕਰਨ ਅਤੇ ਆਪਣੇ ਨਿਸ਼ਾਨੇ ਲਈ ਕੁਰਬਾਨ ਹੋ ਜਾਣ ਦਾ ਸਾਹਿਤਕ ਸੱਦਾ ਵੀ ਦਿੱਤਾ ਗਿਆ ਸੀ। ਇਸ ਘੋਲ ਨੂੰ ਪੰਜਾਬ ਦੇ ਗੌਰਵਮਈ ਇਤਿਹਾਸਕ-ਸੰਘਰਸ਼ ਨਾਲ ਜੋੜ ਕੇ ਵੇਖਣ ਦਾ ਯਤਨ ਵੀ ਇਹਨਾਂ ਕਹਾਣੀਆਂ ਵਿੱਚੋਂ ਨਜ਼ਰ ਆਉਂਦਾ ਸੀ।

ਇਸ ਪੁਸਤਕ ਵਿਚਲੀਆਂ ਬਹੁਤੀਆਂ ਕਹਾਣੀਆਂ ਤਾਂ ਪਹਿਲਾਂ ਹੀ 'ਹੋਮ-ਜਯੋਤੀ', 'ਆਰਸੀ' ਅਤੇ 'ਪ੍ਰੀਤ-ਲੜੀ' ਆਦਿ ਵਿੱਚ ਛਪ ਕੇ ਪ੍ਰਸਿੱਧ ਹਾਸਲ ਕਰ ਚੁੱਕੀਆਂ ਸਨ ਪਰ ਕਿਤਾਬੀ ਰੂਪ ਵਿੱਚ ਛਪ ਕੇ ਆਉਣ ਉੱਤੇ ਇਹ ਪਾਠਕਾਂ ਦੇ ਵੱਡੇ ਦਾਇਰੇ ਤੱਕ ਪੁੱਜ ਗਈਆਂ ਅਤੇ ਪ੍ਰਸਿੱਧਾ ਦੀਆਂ ਪਾਤਰ ਬਣੀਆਂ। ਖਾਸ ਤੌਰ ਉੱਤੇ ਕਾਲਜ ਦੇ ਵਿਦਿਆਰਥੀਆਂ ਵੱਲੋਂ ਪਾਥ ਦੀ 'ਲੋਹ ਕਥਾ', ਸੰਤ ਸੰਧੂ ਦੀ 'ਸੀਸ ਤਲੀ' 'ਤੇ ਅਤੇ ਮੇਰੀ ਪੁਸਤਕ 'ਲੋਹੇ ਦੇ ਹੱਥ' ਉਚੇਚ ਨਾਲ ਖਰੀਦੀਆਂ ਅਤੇ ਪੜ੍ਹੀਆਂ ਜਾਣ ਲੱਗੀਆਂ। ਕੁੱਝ ਨਵੇਂ ਛਪਦੇ ਪਰਚਿਆਂ ਵਿੱਚ ਇਹ ਕਹਾਣੀਆਂ ਪੁਨਰ-ਪ੍ਰਕਾਸ਼ਿਤ ਵੀ ਹੋਈਆਂ। ਵੱਖ-ਵੱਖ ਕਾਲਜ-ਮੈਗਜ਼ੀਨਾਂ ਵਿੱਚ ਇਹਨਾਂ ਵਿੱਚੋਂ ਬਹੁਤੀਆਂ ਕਹਾਣੀਆਂ ਵਿਦਿਆਰਥੀਆਂ ਵੱਲੋਂ ਆਪਣੇ ਨਾਵਾਂ ਉੱਤੇ ਛਪਾਈਆਂ ਹੋਈਆਂ ਸੋ ਆਪ ਵੇਖੀਆਂ। ਸਾਡੇ ਪਿੰਡ ਲਾਗਲੇ ਕਾਲਜ ਬੀੜ ਬਾਬਾ ਬੁੱਢਾ ਸਾਹਿਬ ਵਿਖੇ ਦਸੰਬਰ ੧੯੭੧ ਵਿੱਚ ਸੁਰਜੀਤ ਪਾਤਰ ਤੇ ਜੋਗਿੰਦਰ ਕੌਰੋਂ ਵੱਲੋਂ ਕਰਵਾਏ ਗਏ ਕਵੀ-ਦਰਬਾਰ ਵਿੱਚ ਹਿੱਸਾ ਲੈਣ ਗਿਆ ਤਾਂ ਵੇਖਿਆ ਕਿ ਕੱਪੜੇ ਉੱਤੇ ਕਾਲੇ ਪੇਂਟ ਨਾਲ ਮੋਟੇ ਅੱਖਰਾਂ ਵਿੱਚ ਲਿਖਿਆ ਹੋਇਆ ਸੀ, 'ਲੋਹੇ ਦੇ ਹੱਥ' ਕਿਤਾਬ ਮਾਰਕੀਟ ਵਿੱਚ ਆ ਗਈ ਹੈ, 'ਲੋਹੇ ਦੇ ਹੱਥ' ਪੜ੍ਹੋ, ਆਦਿ।

ਰਾਮ ਸਰੂਪ ਅਣਖੀ ਨੇ ਇਸ ਕਹਾਣੀ-ਸੰਗ੍ਰਹਿ ਬਾਰੇ ਅਜੀਤ ਅਖਬਾਰ ਵਿੱਚ ਇੱਕ ਕਾਲਮ ਵਿੱਚ ਲਿਖਿਆ ਸੀ ਕਿ ਜੇ ਇਸ ਵਕਤ ਤੱਕ ਛਪੇ ਸਾਰੇ ਕਹਾਣੀ-ਸੰਗ੍ਰਹਿ ਤੱਕੜੀ ਦੇ ਇੱਕ ਪੱਲੜੇ ਵਿੱਚ ਰੱਖ ਦਿੱਤੇ ਜਾਣ ਤੇ ਦੂਜੇ ਪਲੜੇ ਵਿੱਚ 'ਲੋਹੇ ਦੇ ਹੱਥ' ਨਿੱਕੀ ਜਿਹੀ ਪੁਸਤਕ ਰੱਖ ਦਿੱਤੀ ਜਾਵੇ ਤਾਂ 'ਲੋਹੇ ਦੇ ਹੱਥ' ਵਾਲਾ ਪਲੜਾ ਭਾਰੀ ਹੋਵੇਗਾ।

'ਤੀਸਰੀ ਅੱਖ' ਨਾਮ ਦੇ ਕਾਲਮ ਹੇਠ 'ਸਰਦਲ' ਦੇ ਅਕਤੂਬਰ ੧੯੭੨ ਦੇ ਅੰਕ ਵਿੱਚ ਗੁਰਸ਼ਰਨ ਸਿੰਘ ਨੇ ਲਿਖਿਆ, 'ਲੋਹੇ ਦੇ ਹੱਥ' ਸੰਗ੍ਰਹਿ ਦੀ ਇੱਕ ਇੱਕ ਕਹਾਣੀ, 'ਕਾਲੀ ਧੁੱਪ', 'ਨੰਗਾ ਸੂਰਜ', 'ਸਾਝ', 'ਪੁੱਛਣਾ', 'ਅੱਖਾਂ ਵਿੱਚ ਮਰ ਗਈ ਖੁਸ਼ੀ', 'ਦੁਖਾਤ ਦਾ ਸਫ਼ਤ', 'ਰਾਖਾ', 'ਅਨੰਧਾ ਰਾਹੀਂ', 'ਜੋਬ ਕਤਰੇ', 'ਲੋਹੇ ਦੇ ਹੱਥ', ਸੰਘਰਸ਼ਸ਼ੀਲ-ਸਾਹਿਤ ਦੇ ਮਿਥੇ ਹੋਏ ਟੀਚੇ 'ਤੇ ਪੂਰੀ ਉੱਤਰਦੀ ਹੈ। - 'ਲੋਹੇ ਦੇ ਹੱਥ' ਸੰਗ੍ਰਹਿ ਦੀਆਂ ਇਹ ਕਹਾਣੀਆਂ ਕਹਾਣੀ ਕਲਾ ਦੀ ਹਰ ਪਰਖ ਤੇ ਪੂਰਾ ਉੱਤਰਦੀਆਂ ਹਨ ਅਤੇ ਆਮ ਕਹੇ ਗਏ ਇਸ ਕਥਨ ਨੂੰ ਕਿ ਨਵੇਂ ਲੇਖਕਾਂ ਵਿੱਚ ਸਾਧਨਾਂ ਦੀ ਘਾਟ ਹੈ, ਝੁਠਲਾਉਂਦੀਆਂ ਹਨ। ਇਸ ਲੇਖਕ ਕੋਲੋਂ ਇਹ ਉਮੀਦ ਕੀਤੀ ਜਾ ਸਕਦੀ ਹੈ ਕਿ ਉਹ ਆਪਣੇ ਰਾਹ 'ਤੇ ਚੱਲਦਾ ਹੋਇਆ ਸੰਜੀਦਾ ਸਾਹਿਤ ਸਿਰਜ ਸਕੇਗਾ।

ਨੌਜਵਾਨ ਵਰਗ ਤੇ ਤਬਦੀਲੀ ਦੀ ਖ਼ਾਹਿਸ਼ ਰੱਖਣ ਵਾਲੇ ਲੇਖਕਾਂ ਵਿੱਚ ਇਸ ਕਹਾਣੀ-ਸੰਗ੍ਰਹਿ ਨੇ ਮੈਨੂੰ ਉਚੇਚੀ ਪਛਾਣ ਅਤੇ ਪ੍ਰਸਿੱਧੀ ਦਿੱਤੀ। ਪਰ ਕੁੱਝ ਹੋਰ ਹਲਕਿਆਂ ਵੱਲੋਂ 'ਵਿਚਾਰਾਂ ਸਦਕਾ ਕਲਾ ਨੂੰ ਕੁਰਬਾਨ ਕਰਨ' ਦੇ ਮੋਰੇ ਸਾਹਿਤਕ ਵਤੀਰੇ ਦੀ ਆਲੋਚਨਾ ਵੀ ਹੋਈ। ਉਹਨਾਂ ਲੇਖਕਾਂ-ਆਲੋਚਕਾਂ ਵੱਲੋਂ ਲੋਕ-ਪੀੜ ਨੂੰ ਸੁਹਿਰਦਤਾ ਨਾਲ ਅਨੁਭਵ ਕਰ ਕੇ ਲਿਖੀਆਂ ਗਈਆਂ ਇਹਨਾਂ ਕਹਾਣੀਆਂ ਦੀ ਦਿਸ਼ਾ ਨੂੰ ਤਾਂ ਸਲਾਹਦਯੋਗ ਆਖਿਆ ਗਿਆ ਪਰ ਨਾਲ ਹੀ ਇਹ ਵੀ ਕਿਹਾ ਕਿ ਮੈਨੂੰ ਭਵਿੱਖ ਵਿੱਚ ਵਧੇਰੇ ਸਫਲ ਅਤੇ ਪ੍ਰਭਾਵਸ਼ਾਲੀ ਕਹਾਣੀਆਂ ਸਿਰਜਣ ਲਈ 'ਅਸੁਭਾਵਕਤਾ ਅਤੇ ਉਪਭਾਵਕਤਾ' ਤੋਂ ਛੁਟਕਾਰਾ ਪਾਉਣਾ ਪਵੇਗਾ। ਮੇਰੀਆਂ ਕਹਾਣੀਆਂ ਵਿੱਚ 'ਬਲਵਾਨ ਸਮਾਜਕ ਚੇਤਨਾ' ਦੀ ਪ੍ਰਸਿੱਧਾ ਕਰਦਿਆਂ ਇਸ ਵਿਚਲੇ 'ਭਾਸ਼ਣਕਾਰੀ ਅਤੇ ਨਾਅਰੇਬਾਜ਼ੀ ਵਾਲੇ ਅੰਬ' ਨੂੰ ਤਿਆਗਣ ਦੀ ਸਲਾਹ ਵੀ ਦਿੱਤੀ ਗਈ। ਪ੍ਰੇਮ ਪ੍ਰਕਾਸ਼ ਨੇ 'ਨਵੀਂ ਸੂਝ' ਵਾਲੀਆਂ ਅਤੇ 'ਨਵੇਂ ਲੇਖਕਾਂ' ਨੂੰ ਨਵਾਂ ਰਾਹ ਦੱਸਣ ਵਾਲੀਆਂ ਇਹਨਾਂ ਕਹਾਣੀਆਂ ਦੀ ਪ੍ਰਸਿੱਧਾ ਵੀ ਕੀਤੀ ਪਰ ਨਾਲ ਹੀ ਮੈਨੂੰ ਸੋਖੋ, ਵਿਰਕ, ਧੀਰ ਵਾਲੀ ਪ੍ਰੇਮਰਾ ਅਨੁਸਾਰ 'ਪੁਰਾਣੇ ਨੁਸ਼ਿਆਂ ਨੂੰ ਵਰਤਣ ਵਾਲਾ ਕਹਾਣੀਕਾਰ' ਵੀ ਆਖਿਆ। ਈਸ਼ਰ ਸਿੰਘ ਅਟਾਰੀ ਨੇ ਲਿਖਿਆ: 'ਕਾਲੀ ਧੁੱਪ', 'ਸਾਝ' ਅਤੇ 'ਰਾਖਾ' ਵਰਗੀਆਂ ਸੁੰਦਰ ਕਹਾਣੀਆਂ ਲਿਖਣ ਵਾਲਾ ਸੰਧੂ, 'ਲੋਹੇ ਦੇ ਹੱਥ' ਵਰਗੀ ਨਿਪਟ ਪ੍ਰਚਾਰ ਵਾਲੀ ਅਤੇ ਨਾਅਰੇ-ਬਾਜ਼ੀ ਵਾਲੀ ਕਹਾਣੀ ਤੱਕ ਪੁੱਜ ਕੇ ਕਲਾ ਦੇ ਤਰਾਸ਼ੂ ਉੱਤੇ ਜਿੰਨਾ ਨੀਵਾਂ ਗਿਆ ਹੈ, 'ਕਲਾ ਪ੍ਰਚਾਰ ਲਈ' ਦੇ ਉਦੇਸ਼ ਵਿੱਚ ਓਨਾ ਹੀ ਉੱਚਾ ਉੱਠ ਗਿਆ ਹੈ। (ਚਲਦਾ---)



## ...ਜਿਵੇਂ ਅਗਲੀਆਂ ਸੰਗਤਾਂ ਤਾਰੀਆਂ ਨੇ !

—ਗੁਰਬਚਨ ਸਿੰਘ ਭੁੱਲਰ

ਪਿਛਲੇ ਅੱਕ ਵਿਚ ਛਪੇ ਮੇਰੇ ਲੇਖ ਦੇ ਸੰਬੰਧ ਵਿਚ ਕੁਛ ਗੱਲਾਂ ਅਜਿਹੀਆਂ ਵਾਪਰੀਆਂ ਜੋ ਪਾਠਕਾਂ ਨਾਲ ਸਾਂਝੀਆਂ ਕਰਨੀਆਂ ਠੀਕ ਰਹਿਣਗੀਆਂ।

ਮੈਨੂੰ ਆਪਣੇ ਅਨੇਕਾਂ-ਅਨੇਕ ਪਾਠਕਾਂ ਦਾ ਸਦਾ ਹੀ ਬਹੁਤ ਸਨੇਹ ਮਿਲਿਆ ਹੈ ਤਾਂ ਵੀ ਇਹ ਚਾਨਣ ਨਹੀਂ ਸੀ ਕਿ ਇਹ ਪਾਠਕ-ਸਮੂਹ ਏਨਾਂ ਵੈਨਸੁਵੇਨਾ ਅਤੇ ਏਨਾਂ ਜਾਗਰਿਤ ਹੈ। ਇਹ ਪਤਾ ਲੇਖ ਦੇ ਹੁੰਗਾਰੇ ਵਜੋਂ ਆਏ ਗਿਣਤੀਉਂ ਬਾਹਰੇ ਫੋਨਾਂ ਤੋਂ ਲੱਗਿਆ। ਜਦੋਂ ਕੋਈ ਫੋਨ ਆਉਂਦਾ, ਮੈਂ ਪੁਛਦਾ, ਕਿਥੋਂ ਬੋਲ ਰਹੇ ਹੋ, ਕੀ ਕਰਦੇ ਹੋ? ਪ੍ਰਤਿਕਰਮ ਦੇਣ ਵਾਲੇ ਦੇਸੀ-ਪਰਦੇਸੀ ਪਾਠਕਾਂ ਵਿਚ ਜੀਵਨ ਦੇ ਅਨੇਕ ਖੇਤਰਾਂ ਨਾਲ ਸੰਬੰਧਿਤ ਲੋਕ ਸ਼ਾਮਲ ਸਨ। ਸਭ ਤੋਂ ਦਿਲਚਸਪ ਫੋਨ ਇਕ ਮਾਈ ਦਾ ਸੀ, “ਭਾਈ, ਮੈਂ ਬਾਦਲ ਪਿੰਡ ਤੋਂ ਬੋਲਦੀ ਆਂ, ਅੱਜੀ ਸਾਲ ਉਮਰ ਹੋ ਮੇਰੀ। ਬਹੁਤ ਚੰਗਾ ਲੱਗਿਆ ਤੇਰਾ ਲਿਖਿਆ “ਮੈਂ ਹੱਸਿਆ, ਬੀਬੀ, ਜੇ ਤੁਸੀਂ ਬਾਦਲ ਪਿੰਡ ਤੋਂ ਹੋ, ਸਾਡਾ ਕਿੱਲਾ ਹੀ ਦੁਆ ਦਿਉ! ਮਾਈ ਹੱਸੀ, ਵੇ ਵੀਰਾ, ਬੰਨ੍ਹ ਤਾਂ ਫੇਰ ਕੁਛ ਦੁਆਈਏ ਜੇ ਪਹਿਲਾਂ ਸਾਡੇ ਨਾਲ ਕੀਤੇ ਕਰਾਰਾਂ ਦਾ ਕੁਛ ਬਣੇ! ਸਭ ਤੋਂ ਬਹੁਤਾ ਹਾਸਾ ਇਕ ਪਟਵਾਰੀ ਸਾਹਿਬ ਦੇ ਫੋਨ ਤੋਂ ਆਇਆ, “ਭੁੱਲਰ ਸਾਹਿਬ, ਤੁਸੀਂ ਕਿੱਲਾ ਪਾਸ ਕਰਵਾ ਲਵੋ, ਮੇਰਾ ਵਾਅਦਾ ਰਿਹਾ, ਸਭਾ ਦੇ ਨਾਂ ਪਲਾਟ ਚੜ੍ਹਨ ਤੱਕ ਦਾ ਸਾਰਾ ਕੰਮ ਸਾਡੇ ਮੁਹਾਲੀ ਵਾਲੇ ਸਾਥੀ ਸਾਡੇ ਮਹਿਕਮੇ ਦਾ ਅਸੂਲ ਤੋੜ ਕੇ ਤੁਹਾਥੋਂ ਇਕ ਵੀ ਪੈਸਾ ਰਿਸ਼ਵਤ ਲਏ ਬਿਨਾਂ ਫਟਾਫਟ ਕਰ ਦੇਣਗੇ!”

ਇਕ ਬੜੀ ਵਚਿੱਤਰ ਤੇ ਦਿਲਚਸਪ ਗੱਲ ਇਹ ਹੈ ਕਿ ਇਹਨਾਂ ਸਾਰੇ ਫੋਨਾਂ ਵਿਚ ਕੇਂਦਰੀ ਪੰਜਾਬੀ ਲੇਖਕ ਸਭਾ ਦੇ ਕਿਸੇ ਅਹੁਦੇਦਾਰ ਜਾਂ ਕਾਰਜਕਾਰੀ ਮੈਂਬਰ ਦਾ ਇਕ ਵੀ ਫੋਨ ਨਹੀਂ ਆਇਆ। ਜਿੰਨਾ ਚਿਰ ਧੀਰ ਜੀ ਜਿਉਂਦੇ ਰਹੇ, ਸਰਕਾਰ ਦਾ ਕੁੰਡਾ ਖੜਕਾਉਂਦੇ ਰਹੇ, ਹੁਣ ਆਬਦੀ ਹਿੱਕ ਤੋਂ ਬੇਰ ਚੁੱਕ ਕੇ ਆਬਦੇ ਹੀ ਮੂੰਹ ਵਿਚ ਪਾ ਸਕਣ ਵਾਲਾ ਹਿਮਤੀ ਕਿਥੋਂ ਲੱਭੀਏ! ਸੁਣ ਵਾਲੀਆਂ ਦੇ ਮੱਥਾਂ ਦੇ ਮਾਲਕਾਂ ਨੂੰ ਇਕੱਠਿਆਂ ਰਾਤ ਕੱਟਣੀ ਪੈ ਗਈ। ਇਕ ਸੌ ਗਿਆ, ਦੂਜਾ ਜਾਗਦਾ ਰਿਹਾ। ਜਾਗਦੇ ਦੀ ਮੱਥ ਨੇ ਕੱਟਾ ਦੇ ਦਿੱਤਾ, ਸੁੱਤੇ ਦੀ ਮੱਥ ਨੇ ਕੱਟੀ। ਜਾਗਦੇ ਨੇ ਅਦਲਾ-ਬਦਲੀ ਕਰ ਦਿੱਤੀ। ਸੁੱਤੇ ਨੇ ਜਾਗ ਕੇ ਜਦੋਂ ਹੈਰਾਨੀ-ਪਰੇਸ਼ਾਨੀ ਜਿਹੀ ਪਰਗਟਾਈ, ਗ਼ੈਬੀ ਆਵਾਜ਼ ਆਈ, ਜਾਗਦਿਆਂ ਦੀਆਂ ਕੱਟੀਆਂ ਤੇ ਸੁੱਤਿਆਂ ਦੇ ਕੱਟੇ ਹੀ ਹੁੰਦੇ ਹਨ ਭਾਈ! ਜਾਗਦੇ ਹੋਣ ਕਰਕੇ

ਕ੍ਰਿਕਟਰ, ਐਕਟਰ ਤੇ ਸਾਧ-ਸੰਤ ਕਰੋੜਾਂ ਰੁਪਏ ਤੇ ਵੀਹਾਂ ਕਿੱਲੇ ਭੇਇ ਲੈ ਜਾਂਦੇ ਹਨ, ਲੇਖਕਾਂ ਦੇ ਆਗੂ ਨੀਂਦ ਦੀਆਂ ਮੌਜਾਂ ਮਾਣਦੇ ਹਨ। ਜਦੋਂ ਦਰਬਾਰ ਸਾਹਿਬ ਵਿਚ ਮੱਸੇ ਰੰਘੜ ਦੀਆਂ ਆਪਹੁਦਰੀਆਂ ਤੋਂ ਦੁਖੀ ਸਿੱਖ ਤਲਵੰਡੀ ਸਾਥੇ ਸਾਡੇ ਬਾਬਾ ਦੀਪ ਸਿੰਘ ਕੋਲ ਆ ਕੇ ਰੋਏ, ਉਹ ਕਹਿੰਦੇ, ਭਾਈ ਤੁਸੀਂ ਐਡੀ ਦੂਰ ਆਏ, ਓਥੇ ਹੀ ਜੂਝ ਮਰਨਾ ਸੀ; ਪਰ ਜੇ ਇਹ ਕੰਮ ਮੇਰੇ ਕਰਨ ਦਾ ਸਮਝਦੇ ਹੋ, ਚਲੋ ਮੈਂ ਹੀ ਚਲਦਾ ਹਾਂ। ਅੱਗੇ ਦਾ ਇਤਿਹਾਸ ਤੁਸੀਂ ਜਾਣਦੇ ਹੀ ਹੋ। ਜੇ ਸਭਾ ਸਮਝਦੀ ਹੈ, ਬਾਬਾ ਦੀਪ ਸਿੰਘ ਦੇ ਇਲਾਕੇ ਦਾ ਕੋਈ ਬੰਦਾ ਉਹਨਾਂ ਦੀ ਹਿੱਕ ਤੋਂ ਬੇਰ ਚੁੱਕ ਕੇ ਉਹਨਾਂ ਦੇ ਮੂੰਹ ਵਿਚ ਪਾਵੇ, ਉਹ ਮੈਂ ਆਪਣਾ ਫਰਜ਼ ਸਮਝਦਿਆਂ ਪਾ ਦਿੱਤਾ ਹੈ। ਹੁਣ ਕੋਹੜੀ ਟੱਬਰਾ, ਇਸ ਬੇਰ ਨੂੰ ਚਿੱਥ ਤਾਂ ਲਉ!

ਗੰਭੀਰ ਗੱਲ, ਜਿਸਦੀ ਪੰਜਾਬ ਦੇ ਸਾਰੇ ਸੋਚਵਾਨ ਲੋਕਾਂ ਨੂੰ ਚਿੰਤਾ ਹੋਣੀ ਚਾਹੀਦੀ ਹੈ, ਸਰਕਾਰ ਅਤੇ ਲੋਕਾਂ ਵਿਚਕਾਰਲੀ ਬੇਵਸਾਹੀ, ਬੇਇਤਬਾਰੀ ਹੈ। ਗ਼ਜ਼ਬ ਸਾਈਂ ਦਾ, ਇਕ ਵੀ ਬੰਦੇ ਨੇ ਇਹ ਨਹੀਂ ਆਖਿਆ ਕਿ ਦੇਰ-ਸਵੇਰ ਹੋ ਜਾਂਦੀ ਹੈ, ਸਭਾ ਨੂੰ ਪਲਾਟ ਮਿਲ ਜਾਵੇਗਾ। ਸਭ ਦਾ ਕਹਿਣਾ ਸੀ, ਗ਼ਲਤ ਆਸਾਂ ਲਾਈ ਬੈਠੇ ਹੋ। ਲੇਖਕਾਂ ਦੀ ਬੇਵਸੀ ਇਉਂ ਬੋਲਦੀ ਸੀ, ਆਪਾਂ ਨੂੰ ਤਾਂ ਪਹਿਲਾਂ ਵਾਂਗ ਹੀ ਪਰਧਾਨ ਜਾਂ ਸਕੱਤਰ ਦੇ ਘਰੋਂ ਕੰਮ ਚਲਾਉਣਾ ਪਊ। ਇਕ ਪਾਠਕ ਮੇਰੇ ਭੱਤੇ ਵਿਚੋਂ ਤੀਰ ਲੈ ਕੇ ਮੇਰੇ ਵੱਲ ਹੀ ਚਲਾਉਂਦਾ ਹੋਇਆ ਬੋਲਿਆ, “ਹੋ ਤਾਂ ਤੁਸੀਂ ਉਮਰ ਵਿਚ ਮੈਥੋਂ ਵੱਡੇ, ਮਾਫ਼ ਕਰਨਾ, ਸਰਕਾਰ ਤੋਂ ਪਲਾਟ ਦੀ ਉਡੀਕ ਵਿਚ ਮੁਰਲੀ ਉੱਤੇ ਕਾਹਨੂੰ ਬੈਠੇ ਹੋ! ਉੱਠ ਕੇ ਸੁਖ ਦਾ ਸਾਹ ਤੇ ਰੱਬ ਦਾ ਨਾਂ ਲਉ!” ਇਕ ਵੱਡੇ ਸਿੱਖ ਧਾਰਮਿਕ ਆਗੂ ਦਾ ਫੋਨ ਆਇਆ। ਨਾਂ ਸੁਣ ਕੇ ਮੈਂ ਸੋਚਿਆ, ਉਸੇ ਨਾਂ ਵਾਲਾ ਕੋਈ ਹੋਰ ਹੋਣਾ ਹੈ। ਪਰ ਉਹਨਾਂ ਵੱਲੋਂ ਆਪਣੇ ਨਾਂ ਨਾਲ ਬੋਲੇ ਗਏ ਸ਼ਬਦ ਭਾਈ ਨੇ ਮੈਨੂੰ ਦੁਬਿਧਾ ਵਿਚ ਪਾ ਦਿੱਤਾ। ਮੈਂ ਪੁੱਛਿਆ, ਉਹ ਵਾਲੇ ਭਾਈ ਫਲਾਣਾ ਸਿੰਘ ਜੀ? ਉਹ ਹੱਸੇ, ਹਾਂ ਜੀ, ਉਹ ਵਾਲੇ ਹੀ! ਉਹਨਾਂ ਨੇ ਲੰਮੀ-ਚੌੜੀ ਗੱਲਬਾਤ ਵਿਚ ਇਕ ਦਿਲਚਸਪ ਕਿੱਸਾ ਪੂਰੇ ਵਿਸਤਾਰ ਨਾਲ ਸੁਣਾਇਆ। ਸਾਰ-ਤੱਤ ਇਹ ਕਿ ਸਾਡੇ ਗੁਆਂਢੀਆਂ ਦੇ ਇਕ ਗਾਂ ਹੁੰਦੀ ਸੀ,



ਵਰਿਆਮ ਜੁਲਾਈ ੨੦੧੨

੨੧



ਦੁਜੀਆਂ ਗਊਆਂ ਨਾਲੋਂ ਵੱਡਾ ਕੱਦ-ਕਾਠ, ਵੱਡੇ ਵੱਡੇ ਸਿੰਗ, ਦੂਰੋਂ ਦੇਖਣ ਨੂੰ ਨਗੋਰੀ ਬਲੁਦ ਜਾਪਦੀ, ਨਾ ਨਵੇਂ ਦੁੱਧ ਹੁੰਦੀ ਤੇ ਨਾ ਸੁੰਦੀ, ਪੂਰੀ ਚਰਿਤਰਵਾਨ..., ਮੈਂ ਸੋਚਿਆ, ਭਾਈ ਸਾਹਿਬ ਨੇ ਇਹ ਕੀ ਕਥਾ ਛੇੜ ਲਈ ਤੇ ਇਹਦਾ ਮੇਰੇ ਲੇਖ ਨਾਲ ਕੀ ਨਾਤਾ! ਪਰ ਉਹਨਾਂ ਦੇ ਇਕੋ ਵਾਕ ਨੇ ਸਾਰੀ ਗੱਲ ਸਾਫ਼ ਕਰ ਦਿੱਤੀ। ਕਹਿੰਦੇ, ਵਾਹਿਗੁਰੂ ਮਿਹਰ ਕਰੇ, ਤੁਸੀਂ ਸਰਕਾਰ ਰੂਪੀ ਓਸ ਗਾਂ ਤੋਂ ਦੁੱਧ ਭਾਲ ਰਹੇ ਹੋ।

ਅਸਲ ਗੱਲ ਇਹ ਹੈ ਕਿ ਬਿਚਾਰੇ ਸਾਧਾਰਨ ਭੋਲੇਭਾਲੇ ਲੋਕਾਂ ਦੀ ਗੱਲ ਤਾਂ ਛੱਡੋ, ਜਦੋਂ ਸਾਡੇ ਹਾਕਮ ਰਾਜਧਾਨੀ ਵਿਚ ਜੁੜੇ ਸੈਂਕੜੇ ਲੇਖਕਾਂ, ਪਾਠਕਾਂ ਤੇ ਹੋਰ ਬੁੱਧੀਮਾਨਾਂ ਸਾਹਮਣੇ ਉੱਚੇ ਮੱਚ ਤੋਂ ਕੀਤਾ ਵਾਅਦਾ ਦੇਰ-ਸਵੇਰ ਵੀ ਪੂਰਾ ਨਹੀਂ ਕਰਦੇ, ਸਾਨੂੰ ਇਸ ਬੇਵਿਸ਼ਾਹੀ, ਬੇਇਤਬਾਰੀ ਤੋਂ ਹੋਰਾਨ ਨਹੀਂ ਹੋਣਾ ਚਾਹੀਦਾ। ਇਹ ਬੇਵਿਸ਼ਾਹੀ ਓਦੋਂ ਹੋਰ ਵਧਦੀ ਹੈ ਜਦੋਂ ਕ੍ਰਿਕਟ ਵਾਂਗ ਹੀ ਫੇਰਿਆਂ-ਮੱਠਾਂ ਨੂੰ ਸਰਕਾਰੀ ਖਜ਼ਾਨੇ ਵਿਚੋਂ ਕਰੋੜਾਂ ਰੁਪਏ ਭੇਟ ਕੀਤੇ ਜਾਂਦੇ ਹਨ। ਹੋਰ ਤਾਂ ਹੋਰ, ਅਜੇ ਇਸੇ ਹਫ਼ਤੇ ਬਾਦਲ ਸਾਹਿਬ ਰਾਜਸਥਾਨ ਵਿਚ ਭੈਰੋਂ ਸਿੰਘ ਬੇਖਾਵਤ ਦੇ ਨਾਂ ਉੱਤੇ ਇਕ ਕਰੋੜ ਦੇ ਕੇ ਆਏ ਹਨ। ਬਠਿੰਡੇ ਤੋਂ ਜਿੰਨੇ ਵੀ ਫ਼ੋਨ ਆਏ, ਲਗਭਗ ਸਭ ਨੇ ਕਿਹਾ ਕਿ ਸਾਡੇ ਇਥੇ ਕਬੱਡੀ ਕੱਪ ਵੇਲੇ ਆਰੰਭਕ ਤੇ ਸਮਾਪਤੀ ਪਰੋਗਰਾਮਾਂ ਉੱਤੇ ਕਿਸੇ ਕੰਪਨੀ ਰਾਹੀਂ ਲੋਕਾਂ ਦੇ ਗਾੜ੍ਹੇ ਪਸੀਨੇ ਦੀ ਕਮਾਈ ਦੇ ਪੰਜ ਕਰੋੜ ਰੁਪਏ ਖਰਚ ਕਰ ਦਿੱਤੇ ਗਏ ਜਿਨ੍ਹਾਂ ਵਿਚੋਂ ਅੱਧੇ/ਬਾਹਰੂਖ ਖਾ ਖਾ ਨੂੰ ਕੁੱਲ ਉੱਨੀ ਮਿਟ ਲਈ ਅਪਨੇਗੀਆਂ ਕੁੜੀਆਂ ਨਾਲ ਨੱਚਣ ਸਦਕਾ ਦੇ ਦਿੱਤੇ ਗਏ ਲੇਖਕਾਂ ਦੀ ਗਿਣਤੀ ਜੇਨਾਂ ਵਿਚ ਹੁੰਦੀ ਹੈ, ਐਕਟਰਾਂ ਤੇ ਕ੍ਰਿਕਟਰਾਂ ਦੀ ਦਿਉਰਾਂ ਵਿਚ ਤੇ ਪੰਜਾਬੀ ਬੋਲੀਆਂ ਵਿਚ ਤਾਂ ਗੱਜਬੱਜ਼ ਕੇ ਕਿਹਾ ਜਾਂਦਾ ਹੈ, ਜੇਨ ਨੂੰ ਲੱਸੀ ਨਹੀਂ ਦੇਣੀ, ਦਿਉਰ ਭਾਵੇਂ ਦੁੱਧ ਚੁੰਘ ਲਏ।

ਪੰਜਾਬੀ ਸਭਿਆਚਾਰ ਵਿਚ ਕੋਲ-ਕਰਾਰ ਦੀ ਬੜੀ ਮਹੱਤਤਾ ਸੀ। ਹਜ਼ਾਰਾਂ-ਲੱਖਾਂ ਦਾ ਦੇਣ-ਲੈਣ ਜ਼ਬਾਨ ਅਤੇ ਇਕਰਾਰ ਦੇ ਭਰੋਸੇ ਹੋ ਜਾਂਦਾ ਸੀ। (ਕਰੋੜ-ਅਰਬ ਓਦੋਂ ਹੁੰਦੇ ਹੀ ਨਹੀਂ ਸਨ; ਲੱਖ ਵੀ ਘੱਟ ਹੀ ਹੁੰਦੇ ਸਨ!) ਕੋਲ ਤੋਂ ਮੁੱਕਰੇ ਬੰਦੇ ਦੀ ਸਮਾਜ ਵਿਚ ਕੋਈ ਹੋਸ਼ੀਅਤ ਨਹੀਂ ਸੀ ਰਹਿੰਦੀ। ਖੇੜਿਆਂ ਦੇ ਲੜ ਲੱਗੀ ਹੀਰ ਨੂੰ ਰਾਝਾ ਸਭ ਤੋਂ ਕਾਟਵਾਂ-ਚੀਰਵਾਂ ਮਿਹਣਾ ਇਹੋ ਮਾਰਦਾ ਹੈ, ਕਰ ਕੇ ਕੋਲ ਜ਼ਬਾਨ ਦੇ ਹਾਰੀਉਂ ਨੀ।

ਇਕ ਵਾਰ ਤਾਂ ਮਨ ਨਿਰਾਸ਼ ਹੋ ਗਿਆ ਜਾਂ ਕਹੋ, ਪਾਠਕਾਂ ਦੇ ਇਹਨਾਂ ਪ੍ਰਤਿਕਰਮਾਂ ਨੇ ਨਿਰਾਸ਼ ਕਰ ਦਿੱਤਾ ਕਿ ਪਲਾਟ-ਪਲੂਟ ਦੀ ਝਾਕ ਨਾ ਰੱਖੋ। ਫੇਰ ਇਕ ਦਿਨ ਦੇ ਅਖ਼ਬਾਰ ਦੀ

ਤਸਵੀਰ ਵਿਚ ਬਾਦਲ ਸਾਹਿਬ ਨੂੰ ਇਕ ਕਰੋੜ ਦਾ ਮੰਜੇ ਜਿੰਡਾ ਚੌਕ ਕ੍ਰਿਕਟਰ ਯੁਵਰਾਜ ਸਿੰਘ ਦੇ ਹਵਾਲੇ ਕਰਦਿਆਂ ਦੇਖਿਆ ਤਾਂ ਇਸ ਘੋਰ ਨਿਰਾਸ਼ਾ ਵਿਚ ਮੈਨੂੰ ਫੇਰ ਮਰਾਸੀ ਯਾਦ ਆ ਗਿਆ। ਬਿਚਾਰੇ ਦੀ ਟੈਰ ਮਰ ਗਈ ਤੇ ਪੈਰੀਂ ਤੁਰਨ ਦੀ ਆਦਤ ਨਹੀਂ ਸੀ। ਕਿਧਰੇ ਜਾਂਦਿਆਂ ਜਦੋਂ ਪਿਜ਼ਟੀਆਂ ਵਿਚ ਖੱਲੀਆਂ ਚੜ੍ਹਨ ਲੱਗੀਆਂ, ਉਹਨੇ ਅੱਖਾਂ ਬੰਦ ਕਰ ਕੇ ਤੇ ਦੋਵੇਂ ਹੱਥ ਉੱਚੇ ਚੁੱਕ ਕੇ ਦੁਆ ਕੀਤੀ, ਅੱਲਾ ਮੀਆਂ, ਘੋੜੀ ਬਖ਼ਸ਼; ਲਿੱਸੀ-ਮਾੜੀ ਹੀ ਸਹੀ, ਮੈਂ ਪ੍ਰਭਾਂ ਦੇ ਘਰਾਂ ਤੋਂ ਮੰਗ-ਤੰਗ ਕੇ ਤਕੜੀ ਕਰ ਲਊਂ। ਫੇਰ ਉਹਨੇ ਸਮਝੋਤੇਬਾੜੀ ਕੀਤੀ ਅਤੇ ਇਕ ਪੌੜੀ ਹੇਠਾਂ ਉੱਤਰ ਕੇ ਬੋਲਿਆ, ਚੱਲ ਅੱਲਾ, ਤੂੰ ਵੀ ਕੀ ਯਾਦ ਕਰੋਗਾ, ਘੋੜੀ ਨਹੀਂ ਤਾਂ ਬਛੇਰੀ ਹੀ ਸਹੀ, ਮੈਂ ਪਾਲ ਕੇ ਵੱਡੀ ਕਰ ਲਊਂ! ਏਨੇ ਨੂੰ ਪਿੱਛੋਂ ਘੋੜੀ-ਸਵਾਰ ਠਾਣੇਦਾਰ ਆ ਗਲਿਆ, ਪਿੱਛੇ ਪਿੱਛੇ ਕੁਛ ਦਿਨਾਂ ਦੀ ਬਛੇਰੀ। ਉਹਨੇ ਗਰੀਬੜਾ ਜਿਹਾ ਬੰਦਾ ਦੇਖ ਕੇ ਪਹਿਲਾਂ ਤਾਂ ਰੁਅਬ ਝਾੜਿਆ, ਦੇਖ ਤੁਰਦਾ ਕਿਵੇਂ ਐ ਜਿਵੇਂ ਪਿਉ ਦੇ ਸਹੁਰੀਂ ਚੱਲਿਆ ਹੋਵੇ; ਤੇ ਫੇਰ ਹੁਕਮ ਕੀਤਾ, ਐਹ ਬਛੇਰੀ ਚੁੱਕ ਉਇ, ਨਿਆਣੀ ਤੁਰ ਕੇ ਬੱਕ ਜਾਊ। ਮਰਾਸੀ ਪਹਿਲਾਂ ਹੀ ਗਰਮੀ ਨਾਲ ਅੱਕਲਕਾਨ ਤੇ ਬੱਕਿਆ-ਹਾਰਿਆ, ਉੱਤੋਂ ਬਛੇਰੀ ਮੋਢਿਆਂ ਉੱਤੇ ਚਾੜ੍ਹਨੀ ਪੈ ਗਈ। ਕਹਿੰਦਾ, ਵਾਹ ਉਇ ਪੁੱਠੀਆਂ ਸਮਝਣ ਵਾਲਿਆ ਰੱਬਾ, ਮੰਗੀ ਸੀ ਚੜ੍ਹਨ ਨੂੰ, ਭੇਜ ਦਿੱਤੀ ਚੁੱਕਣ ਨੂੰ! ਤਸਵੀਰ ਦੇਖ ਕੇ ਮੈਂ ਸੋਚਿਆ, ਸਰਕਾਰ ਨੂੰ ਪਲਾਟ ਚੇਤੇ ਕਰਵਾਇਆ ਸੀ ਸਾਡੇ ਹਵਾਲੇ ਕਰਨ ਨੂੰ, ਉਹਨੇ ਚੋਗਾ-ਚੇਤੇ-ਕਰਾਇਆ ਆਖਦਿਆਂ ਇੱਟਾਂ, ਸੀਮਿਟ ਤੇ ਸਗੋਏ ਸਮੇਤ ਇਕ ਕਰੋੜ ਵਿਚ ਵੇਚ ਕੇ ਚੌਕ ਯੁਵਰਾਜ ਸਿੰਘ ਦੇ ਹਵਾਲੇ ਕਰ ਦਿੱਤਾ! ਵਾਹ ਨੀ ਪੁੱਠੀਆਂ ਸਮਝਣ ਵਾਲੀਏ ਸਰਕਾਰੇ, ਪਲਾਟ ਯਾਦ ਕੀ ਕਰਵਾਇਆ, ਹੱਥ ਹੀ ਗੁਆ ਬੈਠੇ।

ਆਖ਼ਰ ਮੇਰੇ ਕਿਸਾਨ ਪਿਛੋਕੇ ਨੇ ਆਸ ਫੇਰ ਜਗਾ ਦਿੱਤੀ ਕਹਿੰਦੇ, ਕਿਸੇ ਗੱਲੋਂ ਕਰੋੜ ਵਿਚ ਆਏ ਦੇਵਤੇ ਨੇ ਧਰਤੀ ਨੂੰ ਸੋਕੇ ਦਾ ਸਰਾਫ ਦੇ ਕੇ ਉਹ ਬੰਸਰੀ ਅਲਮਾਰੀ ਵਿਚ ਸਾਂਭ ਦਿੱਤੀ ਜਿਸਨੂੰ ਬਜਾਇਆਂ ਮੀਂਹ ਪੈਂਦਾ ਸੀ। ਦੂਜੇ ਸਾਲ ਹੀ ਤਰਾਹੀ ਤਰਾਹੀ ਕਰਦੇ ਕਿਸਾਨ ਬੀ ਲਈ ਸਾਂਭ ਕੇ ਰੱਖੀ ਕਟਕ ਖਾਣ ਲੱਗੇ। ਇਕ ਕਿਸਾਨ ਨੇ ਅੱਧਾ ਬੀ ਪਿਛਲੇ ਸਾਲ ਬੀਜ ਕੇ ਗੁਆ ਲਿਆ ਸੀ, ਬਾਕੀ ਅੱਧਾ ਹੁਣ ਬੀਜਣ ਲਈ ਪਤਨੀ ਦੇ ਰੋਕਦਿਆਂ ਰੋਕਦਿਆਂ ਵੀ ਸੁੱਕੀ ਭੋਇ ਵਿਚ ਹਲ ਜਾ ਜੋੜਿਆ। ਸਭ ਲੋਕ ਉਹਨੂੰ ਮੁਰਖ ਆਖਣ ਲੱਗੇ। ਉਹ ਕਹਿੰਦਾ, ਮੇਰਾ ਧਰਮ ਹੈ ਬੀ ਪਾਉਣਾ, ਫ਼ਸਲ ਪੈਦਾ ਕਰਨਾ ਰੱਬ ਦਾ ਧਰਮ ਹੈ, ਉਹ ਆਪਣਾ ਧਰਮ ਨਿਭਾਉਂਦਾ ਹੈ ਕਿ ਨਹੀਂ, ਇਹ ਉਹ ਜਾਣੇ। ਉਧਰ ਇਕ ਦਿਨ ਦੇਵਤਨੀ



ਆਖਣ ਲੱਗੀ, ਸੁਆਮੀ, ਕਿਤੇ ਸਰਾਫ ਦੇ ਚੱਕਰ ਵਿਚ ਬੰਸਰੀ ਬਜਾਉਣੀ ਹੀ ਨਾ ਭੁੱਲ ਜਾਇਉ। ਦੇਵਤਾ ਬੋਲਿਆ, ਗੱਲ ਤਾਂ ਤੇਰੀ ਠੀਕ ਹੈ ਭਾਗਵਾਨੇ, ਰਾਤ ਨੂੰ ਚੋਰੀਉਂਦੇ ਕੁ ਤਾਨਾਂ ਕੱਢ ਲਵਾਂਗੇ। ਬੰਸ ਦੇਵਤਾ ਦੇ ਬੁੱਲ੍ਹਾਂ ਦਾ ਬੰਸਰੀ ਉਂਤੇ ਟਿਕਣਾ ਸੀ ਕਿ ਮੁਲ੍ਹੇਧਾਰ ਮੀਂਹ ਵਰ੍ਹੇ ਪਿਆ ਅਤੇ ਘੜੀਆਂ ਪਲਾਂ ਵਿਚ ਜਲ-ਥਲ ਇਕ ਹੋ ਗਿਆ। ਲੇਖਕ-ਪਾਠਕ ਮੈਨੂੰ ਲੱਖ ਨਿਰਾਸ ਕਰਦੇ ਰਹਿਣ, ਮੈਂ ਕਿਸਾਨ-ਪੁੱਤਰ ਹਾਂ ਤੇ ਲੇਖਕ ਸਭਾ ਦੇ ਪਲਾਟ ਦੀ ਆਸ ਮੈਂ ਛੱਡਣੀ ਨਹੀਂ। ਕੀ ਪਤਾ, ਬਾਦਲ ਜੀ ਕਦੇ ਅਹਿਲਕਾਰਾਂ ਨੂੰ ਪੁੱਛ ਬੈਠਣ ਕਿ ਕੋਈ ਮੇਰਾ ਇਹੋ ਜਿਹਾ ਇਕਰਾਰ ਹੋਵੇ ਤਾਂ ਦੱਸੋ ਜਿਸਨੂੰ ਪੂਰਾ ਕਰਦਿਆਂ ਬਹੁਤੀ ਹਿੰਗ-ਫਟਕੜੀ ਨਾ ਲਗਦੀ ਹੋਵੇ ਤੇ ਕੋਈ ਉਹਨਾਂ ਨੂੰ ਇਸ ਇਕਰਾਰ ਦਾ ਚੇਤਾ ਕਰਵਾ ਦੇਵੇ। ਲੇਖਕ ਵਜੋਂ ਮੇਰਾ ਧਰਮ ਹੈ ਆਬਦੀ ਸਭਾ ਦਾ ਪਲਾਟ ਮੰਗਣਾ, ਦੇਣਾ ਜਾਂ ਨਾ ਦੇਣਾ ਬਾਦਲ ਜੀ ਦਾ ਧਰਮ ਹੈ। ਆਪਣਾ ਧਰਮ ਉਹ ਜਾਨਣਾ।

ਲੇਖਕ ਮਿੱਤਰ ਤੇ ਪਾਠਕ ਪਿਆਰਿਓ, ਮੈਨੂੰ ਨਿਰਾਸ ਨਾ ਕਰੋ। ਮੈਂ ਨਿਰਾਸ ਹੋਣਾ ਨਹੀਂ। ਜਦੋਂ ਬਾਬਾ ਬਾਲ ਨਾਥ ਜੋਗੀ ਆਪਣੇ ਬੇਲੀ ਰਾਝੇ ਨੂੰ ਜੋਗ ਦੇਣ ਤੋਂ ਇਨਕਾਰ ਕਰ ਦਿੰਦਾ ਹੈ, ਉਹ ਨਿਰਾਸ ਹੋਣ ਦੀ ਥਾਂ ਉਹਨੂੰ ਵਡਿਆਉਂਦਾ ਹੈ: ਤੈਨੂੰ ਛੱਡ ਕੇ ਜਾਂ ਮੈਂ ਹੋਰ ਕਿਸਥੇ, ਨਜ਼ਰ ਆਵਨਾ ਏਂ ਜ਼ਾਹਰਾ ਪੀਰ ਮੀਆਂ। ਬਾਬਾ ਫੇਰ ਵੀ ਆਨਾ-ਕਾਨੀ ਕਰਦਾ ਹੈ: ਹੱਥ ਕੰਗਣਾ, ਪਹੁੰਚੀਆਂ ਛੱਥ ਰਹੀਆਂ, ਕੰਨੀਂ ਛਣਕਦੇ ਸੋਹਣੇ ਬੁਦੜੇ ਨੀ। ਮੱਝ ਪੱਟ ਦੀਆਂ ਲੁੰਗੀਆਂ ਘਿੰਨ ਉੱਤੇ, ਸਿਰ ਭਿੰਨੇ ਫੁਲੇਲ ਦੇ ਜੁਡੜੇ ਨੀ। ਅਰਥਾਤ, ਇਹ ਤੇਰੇ ਲੱਛਣ ਜੋਗ ਲੈਣ ਵਾਲੇ ਨੇ? ਬਾਦਲ ਜੀ ਲੱਖ ਆਖਦੇ ਰਹਿਣ: ਭੋਇ ਕਾਗਜ਼ ਅਤੇ ਸਾਗਰ ਬਣੇ ਸਿਆਹੀ, ਹੱਥ ਕਲਮ ਜਿਉਂ ਤਿੱਖੀ ਕਟਾਰ ਹੋਵੇ। ਲਿਖਣ ਲੱਗੇ ਨਾ ਕਿਤੇ ਵੀ ਬੰਸ ਕਰਦੇ, ਆਸ ਕਿੱਲੇ ਦੀ ਕਿਵੇਂ ਸਾਕਾਰ ਹੋਵੇ। ਅਰਥਾਤ, ਇਹ ਤੁਹਾਡੇ ਲੱਛਣ ਪਲਾਟ ਲੈਣ ਵਾਲੇ ਨੇ? ਰਿਬੀ ਕਵੀ ਪੂਰਨ ਸਿੰਘ ਵੱਲੋਂ ਥਾਪੇ ਗਏ ਸਾਡੇ ਰਿਬਤੇ ਅਨੁਸਾਰ ਮੈਂ ਰਾਝੇ ਦਾ ਵੀਰ ਹਾਂ ਅਤੇ ਬਾਦਲ ਸਾਹਿਬ ਨੂੰ ਬੇਨਤੀ ਵਿਚ ਮੈਂ ਉਹੋ ਸ਼ਬਦ ਬੋਲ ਦੇਣੇ ਕਾਫ਼ੀ ਸਮਝਦਾ ਹਾਂ ਜੋ ਰਾਝੇ ਨੇ ਬਾਬੇ ਬਾਲ ਨਾਥ ਦੇ ਉਪਰੋਕਤ ਇਨਕਾਰ ਦੇ ਜਵਾਬ ਵਿਚ ਕਹੇ ਸਨ: ਜੋਗ ਦਿਉ ਤੇ ਕਰੋ ਨਿਹਾਲ ਮੈਨੂੰ, ਕੋਹੀਆਂ ਜੀਉ 'ਤੇ ਘੁੰਡੀਆਂ ਚਾੜ੍ਹੀਆਂ ਨੇ। ਏਸ ਜੱਟ ਗ਼ਰੀਬ ਨੂੰ ਤਾਰ ਓਵੇਂ, ਜਿਵੇਂ ਅਗਲੀਆਂ ਸੰਗਤਾਂ ਤਾਰੀਆਂ ਨੇ। ਅਰਥਾਤ, ਬਾਦਲ ਜੀ, ਹੁਣ ਤਾਂ ਸਭ ਜੇ-ਜੱਕਾਂ ਛੱਡ ਕੇ ਸਾਨੂੰ ਲੇਖਕਾਂ ਨੂੰ ਵੀ ਕ੍ਰਿਕਟੀਆਂ, ਐਕਟਰਾਂ, ਡੋਰੇਦਾਰਾਂ ਤੇ ਸੰਗਤ-ਦਰਸ਼ਨੀਆਂ ਵਾਂਗੂੰ ਬੰਸ ਤਾਰ ਹੀ ਦਿਉ।

(੦੧੧-੬੫੭੩੬੮੬੮)

ਵਰਿਆਮ ਜੁਲਾਈ ੨੦੧੨

## ਗਜ਼ਲ

—ਰਾਜਿੰਦਰ ਪਰਦੇਸੀ

ਈਮਾਨਦਾਰਾਂ ਪਾਲੀ ਇਹ ਬੇ ਇਮਾਨ ਕੈਂਚੀ  
ਜੀਵਨ ਤੇ ਮੌਤ ਦੇ ਹੈ ਬਸ ਦਰਮਿਆਨ ਕੈਂਚੀ  
ਜਿਸ ਨੂੰ ਇਹ ਚਾਹੇ ਮਾਰੇ, ਜਿਸ ਨੂੰ ਇਹ ਚਾਹੇ ਰੱਖੇ  
ਇਹ ਬੇ ਲਿਹਾਜ਼ ਕੈਂਚੀ ਇਹ ਹੁਕਮਰਾਨ ਕੈਂਚੀ  
ਸੁਈ ਦਾ ਕੰਮ ਸੀਟਾ ਸਿਉਂ ਸਿਉਂ ਕੇ ਹਾਰ ਜਾਣਾ  
ਜਿਤਦਾ ਹੈ ਅੰਤ ਨੂੰ ਉਹ ਜਿਸ ਦਾ ਨਿਸ਼ਾਨ ਕੈਂਚੀ  
ਕਿੰਨਾ ਕੁ ਚਿਰ ਬਚਾਉਂਦੇ ਚਾਹਤ ਨੂੰ ਕਤਲ ਹੋਣੋਂ  
ਖੱਦਰ ਨਸੀਬ ਅਪਣਾ ਉਹ ਭਾਗਵਾਨ ਕੈਂਚੀ  
ਕਿਰਪਾਨ ਦੀ ਤਾਂ ਕਿਰਪਾ ਹੋਣੀ ਹੈ ਇਹ ਪਤਾ ਸੀ  
ਜਲਵਾ ਤੇਰਾ ਨਾ ਚੇਤੇ ਸੀ ਬੇਮਿਆਨ ਕੈਂਚੀ  
ਫ਼ਿਤਰਤ ਹੈ ਇਸ ਦੀ ਦੂਜੇ ਦੇ ਕਟਦੀ ਨਿਸ਼ਾਨ ਪਹਿਲਾਂ  
ਪਿੱਛੋਂ ਹੈ ਛਡਦੀ ਜਾਂਦੀ ਆਪਣੇ ਨਿਸ਼ਾਨ ਕੈਂਚੀ  
ਉਸ ਦੀ ਹੀ ਹੋ ਕੇ ਰਹਿ ਗੀ ਚੜ੍ਹ ਗੀ ਅੰਗੂਠੇ ਜਿਸ ਦੇ  
ਇਹ ਹਸਪਤਾਲ ਹੋਵੇ, ਭਾਵੇਂ ਦੁਕਾਨ ਕੈਂਚੀ  
ਟਾਕੀ ਲਗਾਉਣ ਵਾਲੇ ਉਮਰਾਂ ਨੇ ਗਾਲ ਦਿੰਦੇ  
ਇਹ ਕੁਤਰ ਦਿੰਦੀ ਪਲ ਵਿਚ ਹੀ ਆਸਮਾਨ ਕੈਂਚੀ  
ਜੋ ਨਾਪ ਵਿਚ ਨਾ ਆਵੇ ਖਿਸਕੇ ਜੋ ਏਧਰ ਓਧਰ  
ਉਸ ਦਾ ਮਿਟਾ ਹੈ ਦਿੰਦੀ ਨਾਮੋਂ ਨਿਸ਼ਾਨ ਕੈਂਚੀ  
ਨਿਡਦੀ ਹੈ ਆਉਂਦੀ ਫਿਰ ਵੀ ਕਿੰਨੀ ਅਜੀਬ ਗੱਲ ਹੈ  
ਸਾਡੇ ਨੇ ਬੋਲ ਗੁੰਗੇ ਉਸ ਦੀ ਜ਼ਬਾਨ ਕੈਂਚੀ  
ਪਰਧਾਨ ਟੇਬਲਾਂ ਤੇ ਬੱਸਾਂ ਦੇ ਔਡਿਆਂ ਤੇ  
ਹੈ ਬੇ ਧਿਆਨ ਕਿਹੜਾ ਰੱਖਦੀ ਧਿਆਨ ਕੈਂਚੀ  
ਪਹਿਲਾਂ ਮੁਰਾਦਾਬਾਦੋਂ ਆਉਂਦੀ ਸੀ ਵਾਟ ਕਰਕੇ  
ਜੇਮਦੀ ਜਲੰਧਰੋਂ ਹੀ ਹੁਣ ਵਰਤਮਾਨ ਕੈਂਚੀ  
ਕੈਂਚੀ ਤੇਰੇ ਤੋਂ ਬਚ ਕੇ ਰਹਿਣਾ ਹੈ ਹੁਣ ਤਾਂ ਮੁਸ਼ਕਿਲ  
'ਪਰਦੇਸੀ' ਕਰ ਜੋ ਬੈਠੇ ਤੇਰਾ ਬਖਾਨ ਕੈਂਚੀ।

੩੫-ਬੀ/੧੬੮ ਦਸ਼ਮੇਸ਼ ਨਗਰ,

ਡਾਕ. ਦਫ਼ਤਰ, ਜਲੰਧਰ, ਮੋਬ-੯੩੫੭੬-੮੧੫੫੨



## ਪਸ਼ੂਆਂ ਦਾ ਅਪਮਾਨ

—ਬਿਵਨਾਥ

(ਆਏ ਦਿਨ ਮਾਸ਼ੂਮ-ਬੱਚੀਆਂ ਨਾਲ ਹੋ ਰਹੇ ਬਲਾਤਕਾਰਾਂ ਦੀਆਂ ਖਬਰਾਂ ਪੜ੍ਹ ਕੇ-ਲੇਖਕ)



ਪਸ਼ੂਪਨ ਕਹਿ ਕੇ ਪਸ਼ੂਆਂ ਦਾ  
ਕਿਉਂ ਅਪਮਾਨ ਕਰਦੇ ਹੋ?  
ਪਸ਼ੂ ਨੂੰ ਵੀ, ਪਸ਼ੂਪਨ ਦਾ,  
ਬੜਾ ਅਹਿਸਾਸ ਹੁੰਦਾ ਹੈ  
ਤੇ ਆਪਣੀ ਨਸਲ ਦੀ ਇਜ਼ਤ ਦਾ ਵੀ,  
ਕੁਝ ਪਾਸ ਹੁੰਦਾ ਹੈ।

ਉਹ ਉਮਰਾਂ ਦੇ ਫਰਕ ਨੂੰ ਵੇਖ ਕੇ ਹੀ  
ਸੰਭਲ ਜਾਂਦਾ ਹੈ  
ਤੇ ਰੱਖਦਾ ਹੈ ਸਦਾ ਅੱਗੇ,  
ਬਣੇ ਹੋਏ ਨੇਮ ਕੁਦਰਤ ਦੇ।  
ਨਹੀਂ ਤਾਂ ਉਹ ਵੀ ਬਾਇਦ  
ਆਦਮੀ ਦੀ ਥਾਂ ਤੇ ਆ ਜਾਂਦਾ।  
ਜੇ ਇੰਜ਼ਰ-ਬੇਜ਼ਰੀ-ਇਖਲਾਕ ਦੀ  
ਪਰਵਾਹ ਨਹੀਂ ਕਰਦਾ।  
ਤੇ ਉਹ ਕੁਝ ਕਰ ਗੁਜ਼ਰਦਾ ਹੈ  
ਜੋ ਪਸ਼ੂਆਂ ਦੀ, ਕਿਸੇ ਜਾਤੀ ਤੋਂ ਵੀ  
ਅੱਜ ਤਕ ਨਹੀਂ ਹੋਇਆ।  
ਕਿਉਂਕਿ ਉਹ ਕਿਸੇ ਬੰਦੇ ਦੀ ਬਹਿਣੀ,  
ਬਹਿ ਨਹੀਂ ਸਕਿਆ।

ਇਹ ਬੰਦਾ ਹੀ ਏ ਜੋ ਤੱਕਦਾ ਨਹੀਂ,  
ਮਾਸ਼ੂਮ ਦਾ ਚਿਹਰਾ।  
ਤੇ ਨਾ ਹੀ ਸੁਣਦੀਆਂ ਨੇ ਏਸ ਦੇ,  
ਕੰਨਾਂ ਨੂੰ ਉਹ ਚੀਕਾਂ,  
ਜਿਨ੍ਹਾਂ ਨੂੰ ਸੁਣ ਕੇ, ਅਕਸਰ  
ਧਰਤ-ਅੰਬਰ ਕੰਬ ਜਾਂਦੇ ਨੇ।

ਸੰਬ-੯੬੫੩੮-੭੦੬੨੭

## ਆਸ਼ਰਮ-ਬਨਾਮ-ਸੁਧਾਰ-ਘਰ

—ਬਿਵਨਾਥ

(ਅਨਾਥ-ਆਸ਼ਰਮ ਵਿਚ ਪਲੀ ਤੇ ਦੇਹ-ਵਪਾਰ ਤਕ ਅੱਪੜੀ, ਭੋਲੀ-  
ਭਾਲੀ ਉਸ ਬਦ-ਨਸੀਬ ਬਾਲੜੀ ਦੇ ਨਾਂ ਜੋ ਸਾਨੂੰ ਭਾ. ਹਰਸਿੰਦਰ ਕੌਰ  
ਨੇ ਆਪਣੇ ਲੇਖ ਰਾਹੀਂ ਵਿਖਾਈ ਸੀ।

ਮੈਂ ਨਹੀਂ ਭਾਵੇਂ ਸਲਾਈਰਾਂ ਵੇਖੀਆਂ  
ਸਾਹਮਣੇ ਮੇਰੇ ਹੈ ਪਰ ਉਹ ਸਾਰਾ ਸੀਨ।  
ਇਸ ਤਰ੍ਹਾਂ ਦੇ ਵੀ ਕਦੇ ਹੁੰਦੇ ਨੇ ਮਾਪੇ?  
ਪੜ੍ਹ ਕੇ ਵੀ ਆਉਂਦਾ ਨਹੀਂ ਮੈਨੂੰ ਯਕੀਨ।

‘ਨੀਚ’ ਕਿੱਥੋਂ ਤੀਕ ਮੈਂ ਚਿਤਵਾਂ ਭਲਾ?  
ਹੋਸਲਾ ਵੀ ਦੇਣ ਲੱਗਾ ਹੈ ਜਵਾਬ।  
ਗਰਕ ਹੋ ਜਾਏ ਨਾ ਇਹ ਪ੍ਰਿਥਵੀ ਕਿਤੇ।  
ਭਸਮ ਹੋ ਜਾਏ ਨਾ ਆਪਣੇ,  
ਸੇਕ ਵਿਚ ਹੀ ਆਫ਼ਤਾਬ।  
ਖੱਟ ਰਹੇ ਨੇ ਕਿਸ ਤਰ੍ਹਾਂ ਦਾ,  
ਇਹ ਭਲੇ ਮਾਣਸ ‘ਸਵਾਬ’!

ਕਿਸ ਤਰ੍ਹਾਂ ਦੇ ਹਨ ਇਹ ਸਾਡੇ ਆਸ਼ਰਮ?  
ਰਾਖਿਆਂ ਨੂੰ ਵੀ ਨਹੀਂ ਜੋ ਵਰਜਦੇ।  
ਵੱਗ ਗਈ ਏ ਮਾਰ ਕੀ, ਪ੍ਰਬੰਧ ਨੂੰ?  
ਛੱਡ ਦੋਂਦਾ ਹੈ ਜੋ ਖੁੱਲ੍ਹੀ ਸੰਸਥਾਵਾਂ ਦੀ ਲਗਾਮ।  
ਨੀਂਦ ਕਿਉਂ ਹੋਈ ਨਹੀਂ ਉਸਦੀ,  
ਅਜੇ ਤੀਕਰ ਹਰਾਮ?

ਧਸ ਕਿਉਂ ਨਹੀਂ ਜਾਂਦੀਆਂ ਇਹ ਕੁਰਸੀਆਂ?  
ਬੰਦ ਕਿਉਂ ਹੁੰਦੀ ਨਹੀਂ ਨੇਤਾ-ਗਣਾਂ ਦੀ,  
ਉਹ ਜ਼ਬਾਨ?  
ਦਾਗਦੀ ਰਹਿੰਦੀ ਏ ਜੋ, ਐਸੇ ਬਿਆਨ,  
ਅਮਲ ਦੇ ਮੇਦਾਨ ਵਿਚ ਪੂਰੇ ਨਹੀਂ ਜੋ ਉਤਰਦੇ।

ਕਿੱਥੇ ਹੈ ਇਨਸਾਫ਼ ਦਾ ਪਰਚਮ ਭਲਾ?  
ਕਿੱਥੇ ਹਨ ਸਾਡੇ ਸੁਚੱਜੇ ਅਹਿਲਕਾਰ?  
ਹੋ ਗਿਐ ਕੀ ਅੱਜ ਦੇ ਇਖਲਾਕ ਨੂੰ?  
ਕਿਸ ਤਰ੍ਹਾਂ ਦਾ ਬਣ ਗਿਐ ਹਿੰਦੋਸਤਾਨ?

੧੨੫੭-ਸੀ-ਐਲ ਆਈ.ਸੀ.ਵੋਲ-੧੦,

ਸੋਹਲੀ-੧੬੦੦੬੨

ਸੰਬ-੯੬੫੩੮-੭੦੬੨੭



## ਸੰਤ ਤਰਨ ਸਿੰਘ ਵਹਿਮੀ

—ਸਵ. ਜਥੇਦਾਰ ਅਮਰ ਸਿੰਘ ਨਕੋੜਾ

ਸਾਥ ਗੋਈ ਸਾਦਾ ਪਹਿਣ ਸੱਚਾ ਸੁੱਚਾ ਸਿਦਕ ਵਾਨ,  
ਸੁੰਦਰ ਸਡੌਲ ਸੋਹਣੀ ਮੂਰਤ ਪਿਆਰੀ ਸੀ।

ਸੰਤ ਵੀ ਤੇ ਸਾਧ ਵੀ ਸੂਝਵਾਨ ਸੂਰਮਾ ਉਹ,  
ਮਹਾਂ ਵਿਦਵਾਨ ਕਾਵਿ ਕਲਾ ਦਾ ਭੰਡਾਰੀ ਸੀ।

ਕਾਲੀ ਦਾਸ ਵਾਰਸ, ਜਾਂ ਕਹਾਂ ਸੰਤੋਖ ਸਿੰਘ,  
ਭਾਈ ਗੁਰਦਾਸ ਵਾਂਗ ਲੇਖਣੀ ਪਿਆਰੀ ਸੀ।

ਧੀਰਜ ਧਰਮ ਸੱਚ ਏਕਤਾ ਅਮਨ ਦੇ ਲਈ,  
ਗੁਰੂ 'ਜੱਸ ਜੀਵਨ, ਇਤਹਾਸ ਦਾ ਲਿਖਾਰੀ ਸੀ।

ਹੋ ਗਿਆ ਅਮਰ ਸਦਾ ਚਮਕਦਾ ਰਹੂ ਚੰਦ ਵਾਂਗ,  
ਗੁਰੂ ਪਰਤਾਪ ਸਿੰਘ ਨਾਲ ਓਹਦੀ ਯਾਰੀ ਸੀ।

ਦੋਹਰੇ ਸਵੱਈਯੇ ਤੇ ਕਬਿੱਤ ਛੰਦ ਬੈਂਤ ਲਿਖ,  
ਕਵਿਤਾ ਦੇ ਸਾਗਰ 'ਚੋਂ ਲੈਂਦਾ ਸਦਾ ਤਾਰੀ ਸੀ।

ਧਰਤੀ ਅਕਾਸ਼ ਤੇ ਪਤਾਲ ਪੁਰੀ ਤੋਂ ਵੀ ਅੱਗੇ,  
ਉਡਦੀ ਹਮੇਸ਼ਾਂ ਉਹਦੇ ਖਿਆਲ ਦੀ ਉਡਾਰੀ ਸੀ।

ਸਿਖੀ ਸਿਦਕ ਵਿਚ ਰਹਿੰਦਾ ਰੰਗਿਆ ਸੀ ਵਹਿਮੀ ਸਦਾ  
'ਅਮਰ' ਹੋਇਆ ਤਰਨ ਸਿੰਘ ਪ੍ਰੇਮ ਦਾ ਪੁਜਾਰੀ ਸੀ।

ਮਹਾਂ ਤੋਂ ਮਹਾਨ ਵਿਦਵਾਨ ਇਨਸਾਨ ਸੀ ਉਹ  
ਦੇ ਗਿਆ ਜੋ ਗਿਆਨ ਹੋਰ ਦੇ ਨਹੀਂ ਕੋਈ ਸੱਕਦਾ।

ਵੰਡਦਾ ਰਿਹਾ ਮਹਿਕ ਸਦਾ ਪਿੜੇ ਹੋਏ ਗੁਲਾਬ ਵਾਂਗ,  
ਜੀਵਦੇ ਨੂੰ ਜਾਣਦੇ ਰਹੇ ਫੁੱਲ ਅਸੀਂ ਅੱਕ ਦਾ।

ਖੋਜ ਨੂੰ ਹੀ ਖੋਜਿਆ ਉਮਰ ਸਾਰੀ ਖੋਜੀ ਉਸ,  
ਸੱਸੀ ਵਾਂਗੂੰ ਨਹੀਂ ਸੀ ਸੀਸ ਖੋਜ ਉਤੋਂ ਚੱਕਦਾ।

ਚੰਦ ਵਾਂਗੂੰ ਚਮਕਦਾ ਰਹੂ ਸਦਾ ਇਤਹਾਸ ਵਿਚ  
'ਅਮਰ' ਹੋਆ ਵਹਿਮੀ ਨਹੀਂ ਮੁਹਤਾਜ ਕਿਸੇ ਬੱਕ ਦਾ।

## ਤਿੰਨ ਕਵਿਤਾਵਾਂ/—ਮਹਿਮਾ ਸਿੰਘ ਤੂਰ

### ਮੇਰੇ ਕੋਲ

ਮੇਰੇ ਕੋਲ ਅੰਮ੍ਰਿਤ ਵੇਲਾ ਹੈ  
ਮੇਰੇ ਕੋਲ ਫੁੱਲ ਹਨ  
ਪੰਛੀਆਂ ਦੇ ਗੀਤ ਹਨ  
ਸੁੰਦਰ ਪਤਨੀ ਹੈ/ਬੱਚੇ ਹਨ  
ਇਕ ਕਿਸਾਨ ਦੀ ਰੋਟੀ ਹੈ..  
ਪਰਿਵਾਰ ਲਈ ਸਮਾਜ ਲਈ  
ਅਰਦਾਸ ਕਰ ਸਕਦਾ ਹਾਂ ਮੈਂ  
ਕਿਉਂਕਿ ਮੇਰੇ ਕੋਲ ਅੰਮ੍ਰਿਤ ਵੇਲਾ ਹੈ।



### ਕ੍ਰਿਆਸ਼ੀਲਤਾ ਬਨਾਮ ਕਰਮਸ਼ੀਲਤਾ

ਆਮ ਜਿਹਾ ਮਨੁੱਖ ਹਾਂ  
ਕੋਬਿਸ਼ ਕਰਦਾ ਹਾਂ ਪੂਰੀ  
ਕਿ ਵਰਜ ਪੂਰੇ ਕਰ ਸਕਾਂ  
ਪਰਿਵਾਰ ਪ੍ਰਤੀ/ਸਮਾਜ ਪ੍ਰਤੀ  
ਅਤੇ ਆਪਣੇ ਪ੍ਰਤੀ ਵੀ  
ਲੱਗਦਾ ਹੈ, ਇਸ ਤਰ੍ਹਾਂ ਮੈਨੂੰ  
ਕਰਮਸ਼ੀਲਤਾ ਹੀ ਧਰਮ ਹੈ ਸੱਚਾ  
ਕ੍ਰਿਆਸ਼ੀਲਤਾ ਹੀ ਆਨੰਦ ਹੈ...।

### ਦੁਨੀਆਦਾਰੀ

ਹਰ ਕਿਸੇ ਵਿਚ ਹੁੰਦੇ ਹਨ  
ਕੁਝ ਨਾ ਕੁਝ ਸਦਗੁਣ  
ਕੋਬਿਸ਼ ਕਰਦਾ ਹਾਂ ਪੂਰੀ  
ਵਰਤ ਸਕਾਂ ਆਪਣੇ ਸਦਗੁਣਾਂ ਨੂੰ  
ਪਰਿਵਾਰ ਲਈ ਸਮਾਜ ਲਈ  
ਅਤੇ ਆਪਣੇ ਆਪ ਲਈ ਵੀ  
ਪਰ ਜੇ ਦੁਨੀਆ ਖੁਬ ਨਹੀਂ ਹੁੰਦੀ ਸਾਰੀ  
ਤਾਂ ਕੀ ਕੀਤਾ ਜਾ ਸਕਦਾ ਹੈ  
ਦੁਨੀਆ ਨੂੰ ਦੁਨੀਆ ਦੇ ਹੋਰ ਵੀ ਮਸਲੇ ਹਨ।

(ਐਬਟਸਟੋਰਡ), ਕਨੇਡਾ



## ਪੰਨ ਗੁਰੂ ਅਰਜਨ ਦੇਵ ਜੀ

—ਕਰਨੈਲ ਸਿੰਘ ਅਸਪਾਲ

ਪੰਨ ਗੁਰੂ ਅਰਜਨ ਅਤੇ ਪੰਨ ਕੁਰਬਾਨੀ ਤੇਰੀ,  
ਪੰਨ ਤੇਰੀ ਸਿੱਖੀ ਤੋਂ ਹੈ ਕੁੱਲ ਮੁਹਤਾਜ਼ ਏ,

ਈਮਾਨ ਤੋਂ ਨ ਹਾਰੇ ਅਤੇ ਸੰਗਤਾਂ ਦੀ ਗਲ ਰੱਖੀ  
ਵਾਂਗ ਮਨਸੂਰ ਦੇ ਤੂੰ ਖੋਲਿਆ ਜੋ ਰਾਜ਼ ਏ,

ਗੁਰੂਆਂ ਤੇ ਭਗਤਾਂ ਦੀ ਬਾਣੀ ਤੁਸਾਂ ਕੱਠੀ ਕਰ,  
ਵੱਡਾ ਹੈ ਗ੍ਰੰਥ ਸਾਹਿਬ, ਬਣਾਇਆ ਜੋ ਜਹਾਜ਼ ਏ,

ਤਰਨ ਤਾਰਨ ਤੇ ਸਰੋਵਰ ਹੈ ਸਾਜ਼ ਕੇ ਤੇ,  
ਲੋਕਾਂ ਦੀ ਭਲਾਈ ਲਈ ਕੀਤੇ ਸੰਭਿ ਕਾਜ਼ ਏ,

ਸੁਖਮਣੀ ਬਾਰਾਂ ਮਾਹ ਬਿੱਤੀ ਗਾਥਾ ਭੁਨਹੇ ਸਭੇ,  
ਅੱਖਰੀ ਜੋ ਬਾਵਨ ਚੋ ਬੋਲੇ ਬਾਣੀ ਮਾਝ ਏ,

ਵਾਰਾਂ ਤੇ ਵਧੀਕ ਪਹਿਰੇ ਸੋਹਿਲੇ ਤੇ ਸਲੋਕ ਰਚੇ,  
ਤੀਹ ਰਾਗਾਂ ਵਿਚ ਗ੍ਰੰਥ ਸਾਹਿਬ 'ਚ ਦਰਾਜ਼ ਏ,

ਛੰਤ ਨੇ ਪੰਜਾਹ ਅਸ਼ਟ ਪਦੀਆਂ ਛਿਆਲੀ ਰਚ,  
ਸਾਂਝੀਵਾਲਤਾ ਦੀ ਬਾਣੀ ਦੋਵਦੀ ਆਵਾਜ਼ ਏ,

ਬਾਈ ਸੌ ਤੇ ਅਠਾਰ੍ਹਾ ਸ਼ਬਦ ਰੱਚ ਕੇ ਨਿਹਾਲ ਕੀਤਾ,  
ਗਾਂਵਦੇ ਨੇ ਰਾਗੀ ਜੋ ਮਿਲਾਕੇ ਸੁਰ ਸਾਜ਼ ਏ।

ਪਿੰਡ ਕਰੀਵਾਲਾ ਸਿਰਸਾ  
ਮੋਖ-੯੪੧੬੭-੨੭੮੧੦

ਗੀਤ

## ਪੌਲਿਆਂ ਨਾਲ ਸਵਾਰੀ ਜਾ

—ਕਰਨੈਲ ਸਿੰਘ ਅਸਪਾਲ

ਜੋ ਕਾਲਿਆਂ ਵਕਤ ਵਿਗਾੜੀ ਸੀ,  
ਤਾਂ ਪੌਲਿਆਂ ਨਾਲ ਸਵਾਰੀ ਜਾ,  
ਇਹ ਚੋਵੀ ਹਜ਼ਾਰ ਸੁਆਸਾਂ ਦੇ  
ਕਰਜ਼ੇ ਦੀਆਂ ਕਿਸ਼ਤਾਂ ਤਾਰੀ ਜਾ,

ਅਸੀਂ ਵਿਛੜੇ ਹਾਂ ਜਿਸ ਰੱਬ ਕੋਲੋਂ,  
ਕਦੀ ਉਸਦਾ ਖਿਆਲ ਵੀ ਆਇਆ ਏ,  
ਖਾ ਪੀ ਕੇ ਵਕਤ ਗੁਜ਼ਾਰ ਦਿੱਤਾ,  
ਕੀ ਜੀਵਨ ਦਾ ਮੁੱਲ ਪਾਇਆ ਏ,

ਇਹ ਲਾਲਾਂ ਜਿਹੇ ਸੁਆਸ ਤੇਰੇ  
ਐਵੇ ਨ ਰੇਤ 'ਚ ਡਾਰੀ ਜਾ,  
ਜੋ ਕਾਲਿਆਂ ਵਕਤ.....

ਤੈਨੂੰ ਜੂਨੀਆਂ 'ਚੋਂ ਸਰਦਾਰ ਕੀਤਾ,  
ਤੂੰ ਆਪੇ ਕਰਮ ਬਨਾਣਾ ਏ,  
ਦਿਲ ਤੇਰਾ ਵੀ ਇਕ ਮੰਦਿਰ ਏ,  
ਰਬ ਦਾ ਵੀ ਇਹੋ ਟਿਕਾਣਾ ਏ,

ਕਿਤੇ ਭੁਲ ਕੇ ਵੀ ਨ ਸਾਫ਼ ਕਰੇ  
ਕੰਡੇ ਨ, ਅਗੇ ਖਿਲਾਰੀ ਜਾ  
ਜੋ ਕਾਲਿਆਂ ਵਕਤ.....

ਕੁਛ ਅਮੀਰ ਹੋਣ ਦੇ ਲਾਲਚ ਤੋਂ  
ਲੱਖ ਝੂਠ ਝੂਠਾਨ ਵੀ ਬੋਲੇ ਤੂੰ  
ਕਈਆਂ ਸੰਗ ਕੀਤੇ ਝੱਗੜੇ ਤਾਂ  
ਕੀ ਕੀਤੇ ਕਰਮ ਫਰੋਲੇ ਤੂੰ?

ਰਾਤੀਂ ਬੈਠ ਕੇ ਸੋਚ ਵਿਚਾਰ ਕਰੋ  
ਮਨ ਅੰਦਰ ਝਾਤੀ ਮਾਰੀ ਜਾ  
ਜੋ ਕਾਲਿਆਂ ਵਕਤ.....

ਹਾਲੀ ਵੀ ਏਥੇ ਬਸ ਨਹੀਂ,  
ਬੇੜੀ ਵਿਚ ਵੱਟੇ ਪਾਏ ਤੂੰ,  
ਆਪਾ ਤੂੰ ਮਾਪੇ ਖੋਹਣ ਲਈ,  
ਇਹ ਐਟਮ ਬੰਬ ਬਣਾਏ ਤੂੰ,

ਜੋ ਬਣੀ ਮਜ਼ਾਇਲ ਚਲਾਵੇਗਾ,  
ਐਵੇਂ ਨ ਝੁੱਪਾ ਸਾੜੀ ਜਾ,  
ਜੋ ਕਾਲਿਆਂ ਵਕਤ ਵਿਗਾੜੀ ਸੀ,  
ਤਾਂ ਪੌਲਿਆਂ ਨਾਲ ਸਵਾਰੀ ਜਾ,

ਕਰਜ਼ੇ ਦੀਆਂ ਕਿਸ਼ਤਾਂ ਢੇਰ ਅਜੇ,  
ਚੰਗਾ ਕਰਮ ਕਰੇ ਤਾਂ ਲਹਿ ਜਾਵਣ  
ਸੱਚ ਪ੍ਰੇਮ ਤੇ ਸੀਲ ਸਿੱਤੋਖ ਧਰੋ,  
ਮਨ ਇਦਰੀਆਂ, ਰਾਹ ਪੈਅ ਜਾਵਣ,

ਜਗਜੀਤ ਗੁਰਾਂ ਦਾ ਫੜ ਪੱਲਾ  
ਅਸਪਾਲ ਤੂੰ ਹਿਰਦਾ ਠਾਰੀ ਜਾ,  
ਜੋ ਕਾਲਿਆਂ ਵਕਤ ਵਿਗਾੜੀ ਸੀ,  
ਤਾਂ ਪੌਲਿਆਂ ਨਾਲ ਸਵਾਰੀ ਜਾ।  
ਇਹ ਚੋਵੀ ਹਜ਼ਾਰ ਸੁਆਸਾਂ ਦੇ,  
ਕਰਜ਼ੇ ਦੀਆਂ ਕਿਸ਼ਤਾਂ ਤਾਰੀ ਜਾ



# ਨਸ਼ਿਆਂ ਦੀ ਲਤ

—ਅਮਰੀਕ ਸਿੰਘ ਬੇਰ ਖਾਂ

ਸੱਚੋ-ਸੱਚੀ ਗੱਲ ਸੁਣਾਵਾਂ।  
ਰਤਾ ਨਾ ਕੋਈ ਮਸਾਲਾ ਲਾਵਾਂ।  
ਬੁੱਧੁ ਸ਼ਾਹ ਮੇਰੇ ਪਿੰਡ ਦਾ ਸ਼ਾਹ।  
ਚਾਰ-ਚੁਫੇਰੇ ਵਾਹ ਬਈ ਵਾਹ।  
ਅੰਨ-ਅਨਾਜ ਦੇ ਕੋਠੇ ਭਰਦਾ।  
ਲੱਖਾਂ ਰੁਪਈਆ ਘਰ ਵਿਚ ਵੜਦਾ।  
ਆੜ੍ਹਤ ਉਹਦੀ ਪੂਰੀ ਚੱਲੇ।  
ਚਾਰ-ਚੁਫੇਰੇ ਬੱਲੇ-ਬੱਲੇ।  
ਇੱਕ ਉਹਦੇ ਘਰ ਸੀ ਘਾਟਾ।  
ਔਲਾਦ ਨਾਲ ਨਾ ਜੁੜਿਆ ਨਾਤਾ।  
ਕਈ ਬਾਈ ਅਰਦਾਸਾਂ ਕਰਦਾ।  
ਗੁਰੂ-ਪੀਰਾਂ ਦੇ ਦਰ ਤੇ ਖੜਦਾ।  
ਇੱਕ ਦਿਨ ਉਪਰਲੇ ਨੇ ਸੁਣ ਲਈ।  
ਦੋ ਪੁੱਤਰਾਂ ਦੀ ਜੋੜੀ ਮਿਲ ਗਈ।  
ਪਹਿਲਾਂ ਇਕ ਨੂੰ ਬੁੱਧੁ ਤਰਸੇ।  
ਹੁਣ ਤਾਂ ਦੋਵੇਂ ਜੋੜੇ ਬਰਸੇ।  
ਬੁੱਧੁ ਫੁੱਲਿਆ ਵਾਂਗਰ ਕੁੱਪਿ।  
ਜਾਗੇ ਉਹਦੇ ਭਾਗ ਸੀ ਸੁੱਤੇ।  
ਉਹਨੇ ਵੰਡੀ ਢੇਰ ਮਠਿਆਈ।  
ਖੁਸ਼ੀ ਮਨਾਵਣ ਸਭ ਹਲਵਾਈ।  
ਨਾਂ ਰੱਖਣ ਦੀ ਵਾਰੀ ਆਈ।  
ਰਾਮ, ਭਗਵਾਨ ਤੇ ਮੋਹਰ ਲਗਾਈ।  
ਰਾਮਾ, ਭਾਨਾ ਹੋ ਗਏ ਵੱਡੇ।  
ਚੌੜੇ ਢਿੱਡ ਉਹਨਾਂ ਨੇ ਛੱਡੇ।  
ਮਾਰੋ-ਮਾਰ ਜਵਾਨੀ ਆਈ।  
ਹਰ ਤਰ੍ਹਾਂ ਦੀ ਐਸ਼ ਉਡਾਈ।  
ਰਾਮ-ਭਗਵਾਨ ਦੀ ਬੱਲੇ-ਬੱਲੇ।  
ਦੋਵਾਂ ਦੇ ਨਾਂ ਦਾ ਸਿੱਕਾ ਚੱਲੇ।  
ਜੋ ਜੀ ਆਵੇ ਲੈਣ ਮੰਗਵਾ।  
ਰਾਮਾ ਸ਼ਾਹ, ਭਗਵਾਨਾ ਸ਼ਾਹ।  
ਉਧਰ ਬੁੱਧੁ ਹੋ ਗਿਆ ਬੁੱਢਾ।  
ਇੱਕ ਦਿਨ ਐਸਾ ਆਇਆ ਠੁੱਡਾ।

ਲਿਸ਼ਕਵੇਂ ਫਰਸ਼ ਦੇ ਉਤੇ ਡਿੱਗਾ।  
ਕੋਲ ਨਾ ਨੌਕਰ-ਚਾਕਰ ਸੀਹਗਾ।  
ਪਾਣੀ-ਪਾਣੀ ਬੁੱਧੁ ਪੁਕਾਰੇ।  
ਫਰਕਟ ਬੁੱਲ੍ਹ ਸੁੱਕੇ ਵਿਚਾਰੇ।  
ਆਖਰ ਹੋਇਆ ਜਹਾਨੋਂ ਰੁਖਸਤ।  
ਪੁੱਤਰਾਂ ਨੂੰ ਨਾ ਰੋਣ ਦੀ ਫੁਰਸਤ।  
ਕੋਈ ਐਧਰੋਂ ਭੱਜਾ ਆਵੇ,  
ਕੋਈ ਉਧਰ ਭੱਜਾ ਜਾਵੇ।  
ਭੁੱਬੀਆਂ ਸਾਮੀਆਂ ਜਾ ਬੁਲਾਵੇ।  
ਬਾਪੂ ਦਾ ਤੁਸੀਂ ਪੈਸਾ ਮੋੜੋ।  
ਜਿੰਨਾ ਮੁੜਦਾ, ਓਨਾ ਹੀ ਮੋੜੋ।  
ਇਕੱਠ ਤੇ ਵੀ ਖਰਚ ਹੋ ਕਰਨਾ।  
ਪੰਜ-ਸੱਤ ਲੱਖ ਤੋਂ ਘੱਟ ਨਾ ਸਰਨਾ।  
ਆਖਰ ਕੱਠ ਵੀ ਘਟਾ ਸੀ ਹੋਇਆ।  
ਹਰ ਇੱਕ ਲੀਡਰ ਭੁੱਬੀਂ ਰੋਇਆ।

ਬੁੱਧੁ ਸ਼ਾਹ ਸੀ ਸ਼ਾਹਾਂ ਦਾ ਸ਼ਾਹ।  
ਪਰ ਔਲਾਦ ਤੋਂ ਬੇਪਰਵਾਹ।  
ਆੜ੍ਹਤ ਹੋਏ ਭਾਵੇਂ ਦੁਕਾਨ।  
ਦੋਵੇਂ ਪੁੱਤ ਨਾ ਨੇੜੇ ਆਣ।  
ਆਪੇ ਬੁੱਧੁ ਕੰਮ ਚਲਾਵੇ।  
ਪੁੱਤਾਂ ਨੂੰ ਬੱਸ ਲਾਡ ਲਭਾਵੇ।  
ਹੁਣ ਤਾਂ ਬੁੱਧੁ ਗਿਆ ਜਹਾਨੋਂ।  
ਲੱਖੇ ਦੁੱਖ ਜਿਵੇਂ ਅਸਮਾਨੋਂ।  
ਇੱਕ-ਦੋ ਸਿਰਫ ਮਹੀਨੇ ਲੰਘੇ।  
ਘਰ 'ਚ ਹੁੰਦੇ ਨਿੱਤ ਹੀ ਦੰਗੇ।  
ਬੁੱਧੁ ਵਾਲੀ ਤੁਰਗੀ ਪੇਕੇ।  
ਰਾਮਾ-ਭਾਨਾ ਤੁਰ ਪਏ ਠੇਕੇ।  
ਰਾਮਾ-ਭਾਨਾ ਕਰਨ ਲੜਾਈ।  
ਰਿਸ਼ਤੇਦਾਰਾਂ ਵੰਡ ਕਰਾਈ।  
ਰਾਮੇ ਹਿੱਸੇ ਆਈ ਦੁਕਾਨ।  
ਦੁਕਾਨ 'ਚ ਲੱਖਾਂ ਦਾ ਸਮਿਆਨ।  
ਭਾਨੇ ਹਿੱਸੇ ਆੜ੍ਹਤ ਆਈ।

ਜੀਹਦੇ ਵਿਚੋਂ ਮੋਟੀ ਕਮਾਈ।  
ਵੱਖੋ-ਵੱਖ ਹੁਣ ਕਾਰੋਬਾਰ।  
ਦੋਵੇਂ ਲੁੱਟਣ ਐਸ਼-ਬਹਾਰ।  
ਰਾਮਾ ਸੁਰਾ-ਸੁੰਦਰੀ ਸ਼ੋਕੀਨ।  
ਭਾਨਾ ਖਾਵੇ ਮੋਟੀ ਫੀਮ।  
ਅਵੀਮ, ਸ਼ਰਾਬ ਫਿਰ ਜੋ ਵੀ ਆਵੇ।  
ਭਾਨਾ ਅੰਦਰ ਸੁੱਟੀ ਜਾਵੇ।  
ਰਾਮੇ ਦਾ ਵੀ ਇਹੋ ਹਾਲ।  
ਦਿਨਾਂ ਵਿਚ ਈ ਹੋਇਆ ਕੰਗਾਲ।  
ਸ਼ਹਿਰੋਂ ਲੱਡ ਕੇ ਛੋਹਰੀ ਲਿਆਇਆ।  
ਛੋਹਰੀ ਪੈਸਾ ਖੂਬ ਉਡਾਇਆ।  
ਅਤਰ-ਫੁਲੇਲ ਤੇ ਪਤਾ ਨਹੀਂ ਕੀ ?  
ਨਿੱਕ-ਸੁੱਕ ਉਹ ਮਲਦੀ ਸੀ।  
ਆਖਰ ਦੇ ਵਿਚ ਉਹ ਵੀ ਭੱਜ ਗੀ।  
ਜਿਉਂਦੀ ਰਾਮਾ ਰੰਡਾ ਕਰ ਗੀ।

ਉਧਰ ਭਾਨਾ ਹੋਇਆ ਕੰਗਾਲ।  
ਪੋਸਤ ਖਾ-ਖਾ ਹੋਇਆ ਬੇਹਾਲ।  
ਇੱਕ ਦਿਨ ਪਿਆ ਦੁਬਾਰੇ ਚੜ੍ਹਦਾ।  
ਨਾਲ ਰਾਮੇ ਦੇ ਜਾਵੇ ਲੜਦਾ।  
ਰਾਮੇ ਆਖਰ ਖਾਧਾ ਗੁੱਸਾ।  
ਖਿੱਚ ਕੇ ਮਾਰਿਆ ਉਹਨੇ ਮੁੱਕਾ।  
ਰਾਮਾ, ਭਾਨਾ ਮੁਕੇ-ਮੁੱਕੀ।  
ਰਿੜ੍ਹੇ ਬੁਥਾਰਿਓਂ ਬੱਲੇ-ਉੱਤੀ।  
ਰੋਲਾ ਸੁਣ ਗੁਆਂਢੀ ਭੱਜੇ।  
ਦੋਵਾਂ ਦੇ ਪੈ ਸੀ ਵਾਜੇ-ਵੱਜੇ।  
ਇੱਕੋ-ਦਿਨ ਹੋਇਆ ਸਸਕਾਰ।  
ਸਾਰੇ ਮੱਚਗੀ ਹਾਹਾਕਾਰ।  
ਆਉ, ਸਾਰੇ ਲਈਏ ਸੁਮੱਤ।  
ਨਸ਼ਿਆਂ ਦੀ ਨਾ ਲਈਏ ਲੱਤ।

ਪਿੰਡ ਤੇ ਡਾਕ ਬੇਰਖਾਂ  
ਜ਼ਿਲ੍ਹਾ ਤਹਿਸੀਲ-ਫਿਰੋਜ਼ਪੁਰ  
ਮੋਬਾ-੯੮੧੫੭-੫੮੪੬੬



# TOP TRAK

new generation bikes

new range for all ages



## PARTAP ENGINEERS

AN ISO 9001 COMPANY  
 BHAGWAN CHOWK, LUDHIANA - 141 003 (INDIA)  
 Tel : 91-161-2533276, 2540209 FAX : 91-161-2533273  
 E-MAIL : gspartap@glide.net.in  
 Website : www.partapexports.com



# ਹੁਣ ਰੇਸ਼ਮਾ ਵਿਚਾਰੀ ਕੀ ਕਰੇ?

(ਸੱਚੀ ਘਟਨਾ ਉੱਤੇ ਆਧਾਰਿਤ - ਸਹਾਰਾ ਘਰ ਵਿਚ ਨਾਬਾਲਗ ਬੱਚੀਆਂ ਨਾਲ ਬਲਾਤਕਾਰ)

—ਡਾ: ਹਰਬਿੰਦਰ ਕੌਰ, ਐਮ ਡੀ,

“ਮੈਂ ਚੋਬੀ ਜਮਾਤ ਵਿਚ ਪੜ੍ਹਦੀ ਹਾਂ। ਮੇਰਾ ਨਾਂ ਰੇਸ਼ਮਾ ਹੈ। ਮੈਂ ਗੁੜਗਾਂਢ ਦੇ ਵਿਚ ਇਕ ਬਹੁਤ ਵੱਡੀ ਕਲੋਨੀ ਦੇ ਇਕ ਪਾਸੇ ਨਿੱਕੇ ਜਿਹੇ ਘਰ ਦੇ ਇਕ ਕਮਰੇ ਵਿਚ ਰਹਿਦੀ ਹਾਂ। ਮੇਰੇ ਨਾਲ ਤੇਈ ਹੋਰ ਵੀ ਨਿੱਕੀਆਂ ਨਿੱਕੀਆਂ ਬੱਚੀਆਂ ਇਸੇ ਕਮਰੇ ਵਿਚ ਰਹਿ ਰਹੀਆਂ ਹਨ। ਮੈਨੂੰ ਦੱਸਿਆ ਗਿਆ ਸੀ ਕਿ ਜਦੋਂ ਮੈਂ ਜੰਮੀ ਸੀ ਤਾਂ ਪੈਦਾ ਹੋਣ ਤੋਂ ਕੁੱਝ ਘੰਟਿਆਂ ਬਾਅਦ ਮੇਰੇ ਪਾਪਾ ਮੈਨੂੰ ਇੱਥੇ ਛੱਡ ਗਏ ਸਨ ਕਿਉਂਕਿ ਮੇਰੀ ਉਸ ਘਰ ਵਿਚ ਲੋੜ ਨਹੀਂ ਸੀ।

ਮੈਨੂੰ ਇਹ ਵੀ ਦੱਸਿਆ ਗਿਆ ਕਿ ਮੈਂ ਉਸ ਵੇਲੇ ਗੋਰੀ ਚਿੱਟੀ, ਰੇਸ਼ਮ ਵਰਗੀ ਕੂਲੀ ਕੂਲੀ ਸੀ, ਇਸੇ ਲਈ ਇੱਥੇ ਰਹਿਦੀ ਆਂਟੀ ਨੇ ਮੇਰਾ ਨਾਂ ਰੇਸ਼ਮਾ ਰਖ ਦਿੱਤਾ ਸੀ। ਕਈ ਲੋਕ ਵੱਡੀਆਂ ਵੱਡੀਆਂ ਕਾਰਾਂ ਵਿਚ ਬਹੁਤ ਸੋਹਣੇ ਕਪੜੇ ਪਾ ਕੇ ਸਾਡੇ ਸਹਾਰਾ ਘਰ ਵਿਚ ਆਉਂਦੇ ਰਹਿੰਦੇ ਸਨ। ਉਹ ਸਾਨੂੰ ਸਾਰਿਆਂ ਨੂੰ ਕਦੇ ਕਦੇ ਟਾਢੀਆਂ ਤੇ ਸੋਹਣੇ ਕਪੜੇ ਵੀ ਦੇ ਜਾਂਦੇ ਸਨ। ਪਰ, ਉਨ੍ਹਾਂ ਦੇ ਜਾਂਦੇ ਸਾਰ ਸਾਡੀ ਆਂਟੀ ਉਹ ਸਾਰੇ ਕਪੜੇ ਵਾਪਸ ਖੋਹ ਲੈਂਦੀ ਸੀ ਤੇ ਅਸੀਂ ਫੇਰ ਉਹੀ ਪਾਏ ਕਪੜੇ ਪਾ ਲੈਂਦੇ ਸੀ।

ਜਦੋਂ ਸਕੂਲ ਜਾਣਾ ਹੁੰਦਾ ਸੀ ਉਦੋਂ ਹੀ ਸਕੂਲ ਦੀ ਵਰਦੀ ਮਿਲਦੀ ਸੀ। ਸਾਡੀ ਆਂਟੀ ਕਹਿੰਦੀ ਸੀ ਕਿ ਉਹ ਸੋਹਣੇ ਕਪੜੇ ਅਸੀਂ ਪਾ ਕੇ ਮੇਲੇ ਕਰ ਦਿਆਂਗੇ, ਇਸਲਈ ਵੱਡੇ ਹੋ ਜਾਣ ਉੱਤੇ ਸਾਨੂੰ ਮਿਲਣਗੇ। ਆਂਟੀ ਨੇ ਇਹ ਵੀ ਦੱਸਿਆ ਸੀ ਕਿ ਜੇ ਅਸੀਂ ਪਾਏ ਹੋਏ ਕਪੜੇ ਪਾਈ ਰੱਖਾਂਗੇ ਤਾਂ ਫੇਰ ਸਾਰੇ ਹੋਰ ਲੋਕ ਸੋਹਣੀਆਂ ਵੱਡੀਆਂ ਵੱਡੀਆਂ ਕਾਰਾਂ ਵਿਚ ਆਉਂਦੇ ਰਹਿਣਗੇ ਤੇ ਇਸ ਘਰ ਨੂੰ ਬਹੁਤ ਸਾਰੇ ਪੈਸੇ ਵੀ ਦੇ ਦੇਣਗੇ। ਫੇਰ ਸਾਡੇ ਸਾਰਿਆਂ ਲਈ ਅਲੱਗ ਅਲੱਗ ਕਮਰਾ ਹੋ ਜਾਏਗਾ ਤੇ ਬਹੁਤ ਸੁਆਦੀ ਆਈਸਕ੍ਰੀਮ ਵੀ ਮਿਲਿਆ ਕਰੇਗੀ।

ਮੈਂ ਆਈਸਕ੍ਰੀਮ ਕਦੇ ਨਹੀਂ ਖਾਧੀ। ਮੇਰੇ ਸਕੂਲ ਵਿਚ ਪੜ੍ਹਦੀ ਇਕ ਸਹੇਲੀ ਨੇ ਦੱਸਿਆ ਸੀ ਕਿ ਉਹ ਬਹੁਤ ਸੁਆਦੀ ਠੰਡੀ ਠੰਡੀ ਖਾਣ ਵਾਲੀ ਚੀਜ਼ ਹੁੰਦੀ ਹੈ।

ਸਾਡੀ ਆਂਟੀ ਦਾ ਬੇਟਾ ਮੈਨੂੰ ਬਿਲਕੁਲ ਚੰਗਾ ਨਹੀਂ ਲੱਗਦਾ। ਉਹ ਰੋਜ਼ ਰਾਤ ਨੂੰ ਸਾਡੇ ਕਮਰੇ ਵਿਚ ਆਉਂਦਾ ਰਹਿੰਦਾ ਸੀ ਤੇ ਸਾਡੇ ਸਾਰਿਆਂ ਦੇ ਕਪੜੇ ਲੁਹਾ ਕੇ, ਲਿਟਾ ਕੇ ਤਸਵੀਰਾਂ ਖਿੰਚਦਾ ਰਹਿੰਦਾ ਸੀ।

ਪਿਛਲੇ ਇਕ ਸਾਲ ਤੋਂ ਉਹ ਸਾਨੂੰ ਅੱਠ ਜਣੀਆਂ ਨੂੰ ਬਹੁਤ ਮਾਰਨ ਲਗ ਪਿਆ ਸੀ। ਉਹ ਕਹਿੰਦਾ ਸੀ ਕਿ ਉਸ ਕੋਲ ਏਡਜ਼ ਹੈ ਤੇ ਉਹ ਸਾਨੂੰ ਸਾਰਿਆਂ ਨੂੰ ਦੇਵੇਗਾ। ਪਤਾ ਨਹੀਂ ਏਡਜ਼ ਕੀ ਹੁੰਦੀ ਹੈ? ਪਤਾ ਨਹੀਂ ਉਹ ਸਾਨੂੰ ਕਦੋਂ ਦੇਵੇਗਾ?

ਜਦੋਂ ਉਹ ਰੋਜ਼ ਰਾਤ ਸਾਡੇ ਕਮਰੇ ਵਿਚ ਆਉਂਦਾ ਸੀ ਤਾਂ

ਸਾਨੂੰ ਬੱਲੇ ਲਿਟਾ ਕੇ ਉੱਤੇ ਚੜ੍ਹਦਾ ਰਹਿੰਦਾ ਸੀ ਤੇ ਬਹੁਤ ਜ਼ਿਆਦਾ ਪੀੜ ਕਰਦਾ ਸੀ। ਚੀਕ ਮਾਰਨ ਨਹੀਂ ਦਿੰਦਾ ਸੀ। ਸਾਡਾ ਮੂੰਹ ਆਪਣੇ ਹੱਥ ਨਾਲ ਘੁਟ ਕੇ ਬੰਦ ਕਰ ਦਿੰਦਾ ਸੀ। ਉਦੋਂ ਸਾਡੇ ਕਮਰੇ ਨੂੰ ਆਂਟੀ ਬਾਹਰੋਂ ਕੁੰਡਾ ਲਾ ਦਿੰਦੀ ਸੀ। ਮੈਨੂੰ ਤਾਂ ਸੁਸ਼ੁ ਕਰਨ ਲੱਗਿਆਂ ਬਹੁਤ ਜ਼ਿਆਦਾ ਪੀੜ ਹੁੰਦੀ ਸੀ ਤੇ ਖੂਨ



ਵੀ ਪੈਂਦਾ ਸੀ ਪਰ ਮੈਨੂੰ ਕੋਈ ਡਾਕਟਰ ਕੋਲ ਨਹੀਂ ਸੀ ਲੈ ਕੇ ਜਾਂਦਾ। ਮੇਰੀਆਂ ਹੋਰ ਵੀ ਅੱਠ ਸਹੇਲੀਆਂ ਦੀ ਇਹੀ ਹਾਲਤ ਸੀ। ਦੋ ਨੂੰ ਤਾਂ ਤੇਜ਼ ਬੁਖਾਰ ਵੀ ਹੋਣ ਲੱਗ ਪਿਆ ਸੀ।

ਮੈਨੂੰ ਪਿਛਲੇ ਹਫ਼ਤੇ ਮੇਰੀ ਸਕੂਲ ਦੀ ਟੀਚਰ ਨੇ ਇਸ ਬਾਰੇ ਪੁੱਛਿਆ ਤਾਂ ਮੈਨੂੰ ਬਹੁਤ ਡਰ ਲੱਗਿਆ ਕਿ ਹੁਣ ਮੈਨੂੰ ਕੁੱਟ ਪਵੇਗੀ। ਫੇਰ ਮੈਡਮ ਨੇ ਚਾਕਲੇਟ ਦਿੱਤੀ ਕਿ ਉਹ ਮੈਨੂੰ ਕੁੱਟੇਗੀ ਨਹੀਂ। ਚਾਕਲੇਟ ਬਹੁਤ ਸੁਆਦੀ ਸੀ। ਮੈਨੂੰ ਮੈਡਮ ਨੇ ਗੋਦੀ ਵਿਚ ਵੀ ਬਿਠਾਇਆ। ਮੈਨੂੰ ਬਹੁਤ ਚੰਗਾ ਲੱਗਿਆ। ਕਿਸੇ ਨੇ ਮੈਨੂੰ ਹਾਲੇ ਤਕ ਗੋਦੀ ਵਿਚ ਬਿਠਾਇਆ ਹੀ ਨਹੀਂ ਸੀ।

ਫੇਰ ਮੈਂ ਮੈਡਮ ਨੂੰ ਦਸ ਦਿੱਤਾ ਕਿ ਸਾਡਾ ੧੮ ਸਾਲ ਦਾ ਕੁੱਕ ਰਾਜੂ ਵੀ ਸਾਨੂੰ ਉਦੋਂ ਤਕ ਰੋਟੀ ਨਹੀਂ ਖਾਣ ਲਈ ਦਿੰਦਾ ਜਦੋਂ ਤਕ ਉਹ ਸਾਡੇ ਕਪੜੇ ਲੁਹਾ ਕੇ ਸਾਨੂੰ ਬਹੁਤ ਜ਼ਿਆਦਾ ਪੀੜ ਨਹੀਂ ਕਰਦਾ। ਮੇਰੀਆਂ ਲੱਤਾਂ ਤੇ ਢਿੱਡ ਵਿਚ ਬਹੁਤ, ਬਹੁਤ, ਬਹੁਤ ਜ਼ਿਆਦਾ ਪੀੜ ਹੁੰਦੀ ਸੀ। ਫੇਰ ਕਦੇ ਕਦੇ ਰੋਟੀ ਵੀ ਨਹੀਂ ਠੀਕ ਤਰ੍ਹਾਂ ਖਾਧੀ ਜਾਂਦੀ ਸੀ। ਪਰ, ਭੁੱਖ ਬਹੁਤ ਲੱਗੀ ਹੁੰਦੀ ਸੀ ਇਸ ਲਈ ਖਾਣੀ ਪੈਂਦੀ ਸੀ। ਮੈਂ ਤਾਂ ਇਕ ਰਾਤ ਪੀੜ ਤੋਂ ਡਰਦੀ ਮਾਰੀ ਨੇ ਰੋਟੀ ਵੀ ਨਹੀਂ ਸੀ ਖਾਧੀ ਕਿ ਬਾਇਰ ਇਜ਼ ਉਹ ਕੁੱਕ ਮੈਨੂੰ ਛੱਡ ਦੇਵੇਗਾ ਪਰ ਉਸਨੇ ਫੇਰ ਵੀ ਨਹੀਂ ਛੱਡਿਆ। ਸਾਰੀ ਰਾਤ ਭੁੱਖੀ ਰਹਿ ਕੇ ਮੈਂ ਉਸ ਦਿਨ ਬਹੁਤ ਰੋਈ ਸੀ। ਉਸ ਦਿਨ ਮੈਂ ਮੰਮੀ ਪਾਪਾ ਨੂੰ ਯਾਦ ਕੀਤਾ ਸੀ ਕਿ ਉਹ ਮੈਨੂੰ ਇੱਥੇ ਕਿਉਂ ਛੱਡ ਕੇ ਗਏ। ਮੈਂ ਉਨ੍ਹਾਂ ਨੂੰ ਮਿਲ ਕੇ ਇਸ ਬਾਰੇ ਇਕ ਵਾਰ ਪੁੱਛਣਾ ਜ਼ਰੂਰ ਹੈ।

ਪਰਸੋਂ ਸਾਡੇ ਘਰ ਬਹੁਤ ਸਾਰੇ ਫੋਟੋ ਖਿੰਚਣ ਵਾਲੇ ਤੇ ਪੁਲਿਸ ਦੇ ਬੰਦੇ ਆਏ ਸੀ। ਉਹ ਸਾਡੇ ਘਰੋਂ ਸਾਨੂੰ ਸਾਰੀਆਂ ਕੁੜੀਆਂ ਨੂੰ ਨਾਲ ਲੈ ਗਏ। ਸਾਡੀ ਆਂਟੀ, ਉਸਦਾ ਬੇਟਾ ਤੇ ਕੁੱਕ ਰਾਜੂ ਨੂੰ ਵੀ ਪੁਲਿਸ ਜੀਪ ਵਿਚ ਬਿਠਾ ਕੇ ਲੈ ਗਏ। ਅਸੀਂ ਸਾਰੀਆਂ ਬਹੁਤ ਡਰ ਗਈਆਂ ਸੀ ਤੇ ਇਕ ਦੂਜੇ ਦਾ ਹੱਥ ਘੁਟ ਕੇ ਫੜ ਲਿਆ ਸੀ। ਪਤਾ ਨਹੀਂ ਸਾਡੇ ਕੋਲੋਂ ਕੀ ਗਲਤੀ ਹੋ ਗਈ ਸੀ ਕਿ ਪੁਲਿਸ ਆ ਗਈ ਸੀ?

ਵਰਿਆਮ ਜੁਲਾਈ ੨੦੧੨

੨੬



ਉਸਦੇ ਬਾਅਦ ਸਾਨੂੰ ਹਸਪਤਾਲ ਵੀ ਲਿਜਾਇਆ ਗਿਆ ਤੇ ਡਾਕਟਰ ਅੰਕਲ ਨੇ ਸਾਨੂੰ ਚੈੱਕ ਵੀ ਕੀਤਾ, ਦਵਾਈਆਂ ਵੀ ਦਿੱਤੀਆਂ ਤੇ ਲਹੂ ਦੇ ਸੈਂਪਲ ਵੀ ਲਏ। ਹੁਣ, ਅੱਜ ਉਸ ਡਾਕਟਰ ਅੰਕਲ ਨੇ ਸਾਰਿਆਂ ਨੂੰ ਦੱਸਿਆ ਕਿ ਸਾਨੂੰ ਏਡਜ਼ ਹੋ ਗਈ ਹੈ। ਉਸ ਸਹਾਰਾ ਘਰ ਦੀ ਆਂਟੀ ਦੇ ਬੇਟੇ ਨੇ ਸਾਨੂੰ ਦਿੱਤੀ ਹੈ। ਪਤਾ ਨਹੀਂ ਇਹ ਕੀ ਹੁੰਦੀ ਹੈ ਤੇ ਕਿਵੇਂ ਦਿੱਤੀ ਹੈ। ਮੈਂ ਤਾਂ ਕਦੇ ਕੋਈ ਚੀਜ਼ ਉਸ ਕੋਲੋਂ ਹੱਥ ਵਿਚ ਫੜੀ ਵੀ ਨਹੀਂ। ਉਹ ਤਾਂ ਕਦੇ ਵੀ ਕੋਈ ਚੀਜ਼ ਸਾਨੂੰ ਦਿੰਦਾ ਹੀ ਨਹੀਂ ਸੀ। ਸਿਰਫ਼ ਮਾਰਦਾ ਹੀ ਸੀ ਤੇ ਪੀੜ ਕਰਦਾ ਸੀ।

ਮੈਨੂੰ ਡਾਕਟਰ ਅੰਕਲ ਨੇ ਅੱਜ ਗੋਦੀ ਵਿਚ ਚੁੱਕਿਆ ਤੇ ਸਿਰ ਉੱਤੇ ਹੱਥ ਫੇਰ ਕੇ ਮੇਥੇ ਨਾਲ ਲਾਇਆ। ਮੈਨੂੰ ਬੜਾ ਚੰਗਾ ਲੱਗਿਆ। ਫੇਰ ਡਾਕਟਰ ਅੰਕਲ ਨੇ ਨਰਸ ਆਂਟੀ ਨੂੰ ਮੇਰੀ ਕਹਾਣੀ ਸੁਣਾ ਕੇ ਦੱਸਿਆ ਕਿ ਮੈਨੂੰ ਏਡਜ਼ ਹੈ ਤਾਂ ਉਹ ਰੋ ਪਈ। ਉਹ ਮੈਨੂੰ ਗੋਦੀ ਵਿਚ ਚੁੱਕ ਕੇ ਆਪਣੇ ਕਮਰੇ ਵਿਚ ਲੈ ਗਈ। ਫੇਰ ਉਸਨੇ ਮੈਨੂੰ ਕਿਹਾ ਕਿ ਮੈਂ ਬਿਲਕੁਲ ਆਪਣੇ ਨਾਂ ਵਾਂਗ ਰੇਸ਼ਮ ਵਰਗੀ, ਨਰਸ ਨਰਸ ਤੇ ਕੁਲੀ ਕੁਲੀ, ਬਹੁਤ ਸੋਹਣੀ ਹਾਂ। ਮੈਂ ਨਰਸ ਆਂਟੀ ਨੂੰ ਕਿਹਾ ਕਿ ਆਂਟੀ ਸ਼ਾਇਦ ਏਸੇ ਲਈ ਮੈਨੂੰ ਏਨੀ ਮਾਰ ਪੈਂਦੀ ਰਹੀ ਹੈ। ਜਿਹੜੀ ਮੇਰੀ ਇਕ ਸਹੇਲੀ ਬਿਲਕੁਲ ਕਾਲੀ ਤੇ ਗੰਦੀ ਜਿਹੀ ਸ਼ਕਲ ਵਾਲੀ ਹੈ, ਉਸਨੂੰ ਨਾ ਸਹਾਰਾ ਘਰ ਵਾਲੀ ਆਂਟੀ ਦੇ ਬੇਟੇ ਨੇ ਤੇ ਨਾ ਹੀ ਰਾਜੂ ਕੁੱਕ ਨੇ ਕਦੇ ਕੁੱਝ ਕਿਹਾ ਸੀ। ਉਸ ਦੇ ਕਪੜੇ ਵੀ ਨਹੀਂ ਸੀ ਲਾਹੇ ਜਾਂਦੇ। ਉਸਦੀਆਂ ਫੋਟੋਆਂ ਵੀ ਨਹੀਂ ਸੀ ਖਿੱਚੀਆਂ ਜਾਂਦੀਆਂ। ਉਸਨੂੰ ਰੋਟੀ ਦੇਣ ਤੋਂ ਪਹਿਲਾਂ ਵੀ ਮਾਰ ਨਹੀਂ ਸੀ ਪੈਂਦੀ।

ਮੈਂ ਨਰਸ ਆਂਟੀ ਨੂੰ ਕਹਿ ਦਿੱਤਾ ਕਿ ਕਾਬ ਮੈਨੂੰ ਰਬ ਬਹੁਤ ਗੰਦੀ ਜਿਹੀ ਭੈੜੀ ਜਿਹੀ ਸ਼ਕਲ ਵਾਲੀ ਬਣਾ ਕੇ ਭੇਜਦਾ ਤਾਂ ਮੇਰੇ ਮੰਮੀ ਪਾਪਾ ਵੀ ਮੈਨੂੰ ਰਬ ਲੈਂਦੇ ਤੇ ਜੇ ਨਾ ਵੀ ਰਖਦੇ ਤਾਂ ਮੈਨੂੰ ਏਨੀ ਦਰਦ ਤਾਂ ਨਾ ਸਹਿਣੀ ਪੈਂਦੀ ਜਿਨੀ ਸਹਾਰਾ ਘਰ ਵਿਚ ਸਹਿਣੀ ਪਈ।

ਫੇਰ ਪਤੇ, ਮੈਨੂੰ ਨਰਸ ਆਂਟੀ ਨੇ ਇਕ ਚਾਕਲੇਟ ਖੁਆਈ। ਬਹੁਤ ਸੁਆਦੀ ਸੀ। ਮੈਨੂੰ ਖਾ ਕੇ ਬੜਾ ਮਜ਼ਾ ਆਇਆ। ਨਰਸ ਆਂਟੀ ਨੇ ਦੱਸਿਆ ਕਿ ਹੁਣ ਮੈਨੂੰ ਕਈ ਸਾਲ ਦਵਾਈ ਵੀ ਖਾਣੀ ਪਵੇਗੀ ਤੇ ਕਈ ਦਿਨ ਹੁਣ ਟੀਕੇ ਵੀ ਲੁਆਉਣੇ ਪੈਣਗੇ। ਪਤੇ, ਜਦੋਂ ਨਰਸ ਆਂਟੀ ਨਾਲ ਦੇ ਕਮਰੇ ਵਿਚ ਟੀਕਾ ਲੈਣ ਗਈ ਤਾਂ ਉੱਥੇ ਹੋਰ ਨਰਸਾਂ ਵੀ ਬੈਠੀਆਂ ਸਨ। ਮੈਂ ਵੀ ਹੌਲੀ ਹੌਲੀ ਦਰਵਾਜ਼ੇ ਤਕ ਨਰਸ ਆਂਟੀ ਦੇ ਪਿੱਛੇ ਚਲੀ ਗਈ ਤੇ ਲੁਕ ਕੇ ਉਨ੍ਹਾਂ ਨੂੰ ਵੇਖਦੀ ਰਹੀ। ਉੱਥੇ ਨਰਸ ਆਂਟੀ ਜ਼ੋਰ ਦੀ ਰੋ ਪਈ ਤੇ ਬਾਕੀਆਂ ਨੂੰ ਕਹਿਣ ਲੱਗੀ - ਇਹ ਰੇਸ਼ਮਾ ਹੁਣ ਬਹੁਤੀ ਦੇਰ ਜੀਅ ਨਹੀਂ ਸਕਣ ਲੱਗੀ। ਇਸਨੂੰ ਏਡਜ਼ ਹੋ ਗਈ ਹੈ। ਸਹਾਰਾ ਘਰ ਦੇ ਕੁੱਕ ਤੇ ਮਾਲਕ ਦੇ ਬੇਟੇ ਨੇ ਇਸਨੂੰ ਜੀਣ ਜੋਗਾ ਨਹੀਂ ਛੱਡਿਆ।

ਮੈਨੂੰ ਸੁਣ ਕੇ ਬਹੁਤ ਡਰ ਲੱਗਿਆ। ਮੈਂ ਭਜ ਕੇ ਵਾਪਸ ਆ ਕੇ ਬਹੁਤ ਰੋਈ। ਕੀ ਮੈਂ ਹੁਣ ਮਰ ਜਾਵਾਂਗੀ? ਏਡਜ਼ ਕੀ ਕੋਈ ਗੰਦੀ

ਬੀਮਾਰੀ ਹੈ? ਮੈਨੂੰ ਕਿੰਨਾ ਕੁੱਟਦੇ ਹੁੰਦੇ ਸੀ। ਕੀ ਉਹ ਬੀਮਾਰੀ ਦੇਣ ਲਈ ਕੁੱਟਦੇ ਤੇ ਪੀੜ ਕਰਦੇ ਸੀ? ਮੇਰਾ ਸੱਚੀਂ ਅੱਜ ਦਿਲ ਕਰਦੇ ਕਿ ਜੇ ਮੇਰੇ ਹੱਥ ਨਰਸ-ਨਰਸ, ਕੁਲੇ-ਕੁਲੇ ਨਾ ਹੁੰਦੇ ਤੇ ਜ਼ੋਰ ਵਾਲੇ ਹੁੰਦੇ ਤਾਂ ਮੈਂ ਰਾਜੂ ਕੁੱਕ ਤੇ ਉਸ ਗੰਦੇ ਬੇਟੇ ਨੂੰ ਉਸੇ ਚਾਕੂ ਨਾਲ ਮਾਰਦੀ ਜਿਸ ਚਾਕੂ ਨਾਲ ਉਹ ਮੇਰੇ ਗਲੇ ਕੋਲ ਰੱਖ ਕੇ, ਮੈਨੂੰ ਡਰਾਉਂਦੇ ਹੁੰਦੇ ਸੀ।

ਮੇਰੀ ਮੈਡਮ ਨੇ ਦੱਸਿਆ ਸੀ ਕਿ ਬੰਦਾ ਮਰ ਕੇ ਰਬ ਕੋਲ ਜਾ ਕੇ ਦੁਬਾਰਾ ਫੇਰ ਜੰਮਦਾ ਹੈ। ਮੈਂ ਅਗਲੀ ਵਾਰ ਬਿਲਕੁਲ ਸੋਹਣੀ ਨਹੀਂ ਬਣ ਕੇ ਆਉਣਾ। ਮੈਂ ਰਬ ਜੀ ਨੂੰ ਮੱਥਾ ਟੇਕ ਕੇ ਆਖਾਂਗੀ ਕਿ ਹੁਣ ਮੇਰੇ ਕੋਲ ਹੋਰ ਪੀੜ ਬਰਦਾਸ਼ਤ ਨਹੀਂ ਹੋਣੀ। ਅਗਲੀ ਵਾਰ ਮੈਨੂੰ ਉਸੇ ਸਹਾਰਾ ਘਰ ਵਿਚ ਨਾ ਭੇਜਿਓ। ਕਿਸੇ ਹੋਰ ਥਾਂ ਭੇਜਿਓ ਜਿੱਥੇ ਇਜ਼ ਦੀ ਨਰਸ ਆਂਟੀ ਹੋਵੇ ਜਿਹੜੀ ਮੈਨੂੰ ਗੋਦੀ ਚੁੱਕ ਕੇ ਪਿਆਰ ਕਰੇ ਤੇ ਚਾਕਲੇਟ ਵੀ ਦੇਵੇ। ਫੇਰ ਤਾਂ ਮੈਂ ਟੀਕੇ ਦੀ ਪੀੜ ਵੀ ਸਹਿ ਲਵਾਂਗੀ।

ਮੈਂ ਰਬ ਜੀ ਨੂੰ ਇਹ ਵੀ ਕਹਾਂਗੀ ਕਿ ਉਹ ਸਹਾਰਾ ਘਰ ਦੀ ਆਂਟੀ ਤੇ ਉਸਦੇ ਬੇਟੇ ਨੂੰ ਅਤੇ ਰਾਜੂ ਕੁੱਕ ਨੂੰ ਵੀ ਬਹੁਤ ਜ਼ਿਆਦਾ ਮਾਰਨ। ਉਸ ਸੱਚੀਂ ਬਹੁਤ ਗੰਦੇ ਨੇ। ਸੱਚੀਂ ਰਬ ਜੀ, ਸੱਚੀਂ ਮੁੱਚੀਂ ਬਹੁਤ ਜ਼ਿਆਦਾ ਗੰਦੇ ਨੇ। ਉਨ੍ਹਾਂ ਨੂੰ ਜ਼ਰੂਰ ਮਾਰਿਓ।

ਮੇਰੇ ਮੰਮੀ ਪਾਪਾ ਮੈਨੂੰ ਇਨੀ ਗੰਦੀ ਥਾਂ ਉੱਤੇ ਛੱਡ ਕੇ ਕਿਉਂ ਚਲੇ ਗਏ ਸੀ? ਮੇਰਾ ਕੀ ਕਸੂਰ ਸੀ? ਉਨ੍ਹਾਂ ਨਾਲ ਵੀ ਰਬ ਜੀ ਜ਼ਰੂਰ ਗੁੱਸੇ ਹੋਇਓ। ਪਰ ਰਬ ਜੀ, ਇਕ ਆਖਰੀ ਗੱਲ ਹੋਰ ਵੀ ਮੇਰੀ ਮੰਨ ਲਇਓ। ਮੈਨੂੰ ਆਪਣੇ ਕੋਲ ਵਾਪਸ ਸੱਦਣ ਤੋਂ ਪਹਿਲਾਂ ਕੀ ਇਕ ਵਾਰ, ਸਿਰਫ਼ ਇਕ ਵਾਰ ਆਈਸਕ੍ਰੀਮ ਖੁਆ ਸਕਦੇ ਹੋ? ਮੇਰੀ ਸਹੇਲੀ ਨੇ ਦੱਸਿਆ ਸੀ ਉਹ ਬਹੁਤ ਜ਼ਿਆਦਾ ਸੁਆਦ ਚੀਜ਼ ਹੁੰਦੀ ਹੈ। ਮੈਂ ਕਈਆਂ ਨੂੰ ਖਾਂਦੇ ਵੀ ਵੇਖਿਆ ਹੈ। ਮੇਰਾ ਖਾਣ ਨੂੰ ਬੜਾ ਜੀਅ ਕਰਦਾ ਹੈ। ਸਿਰਫ਼ ਇਕ ਵਾਰ, ਪਲੀਜ਼, ਰਬ ਜੀ।”

ਨਾਬਾਲਗ਼ ਬੱਚੀ ਦਾ ਇਹ ਲੇਖ, ਉਸਦੀ ਆਪਣੀ ਜ਼ਿੰਦਗੀ ਨੂੰ ਬਿਆਨ ਕਰਦਾ ਸੱਚ, ਕੀ ਕਿਸੇ ਨੂੰ ਝੰਜੜਦਾ ਹੈ? ਓ ਜਾਗਦੀ ਜ਼ਮੀਰ ਵਾਲਿਓ, ਸਹਾਰਾ ਘਰ ਦੇ ਅਜਿਹੇ ਦਰਿਦਿਆਂ ਨੂੰ ਖੁੱਲਾ ਨਾ ਛੱਡਿਓ। ਕੀ ਏਨੇ ਨਿਘਰ ਚੁੱਕੇ ਹਾਲਾਤ ਨੂੰ ਸੁਧਾਰਨ ਦਾ ਵਕਤ ਆ ਨਹੀਂ ਚੁੱਕਿਆ?

ਕੀ ਅਜੇ ਵੀ ਮਾਸੂਮ ਕਲੀਆਂ ਨੂੰ ਮਿੱਥੇ ਜਾਣ ਤੋਂ ਬਚਾਉਣ ਤੋਂ ਵੱਡਾ ਕੋਈ ਮਸਲਾ ਬਚਿਆ ਹੈ? ਜੇ ਬਚਿਆ ਜਾਪਦਾ ਹੈ, ਤਾਂ ਇਹ ਕੋਈ ਵਾਕਈ ਹਾਲੇ ਮਨੁੱਖਤਾ ਦੇ ਦਰਦ ਨੂੰ ਹੋਢਾਉਣ ਅਤੇ ਵੰਡਾਉਣ ਤੋਂ ਵਾਂਝੇ ਰਹਿ ਚੁੱਕੇ ਬੰਦੇ ਦੀ ਸੋਚ ਹੈ ਜਿਹੜਾ ਮਨੁੱਖੀ ਅਧਿਕਾਰਾਂ ਦੀ ਕਦਰ ਪੂਰੀ ਤਰ੍ਹਾਂ ਨਹੀਂ ਕਰ ਰਿਹਾ। ਇਕ ਵਾਰ ਮੇਰੇ ਸਵਾਲ ਦਾ ਜਵਾਬ ਤਾਂ ਦਿਓ ਕਿ ਹੁਣ ਰੇਸ਼ਮਾ ਵਿਚਾਰੀ ਕੀ ਕਰੇ?

ਬੱਚਿਆਂ ਦੀ ਮਾਹਿਰ,

੨੮, ਪ੍ਰੀਤ ਨਗਰ, ਲੋਅਰ ਮਾਲ, ਪਟਿਆਲਾ।

ਫੋਨ ਨੰ: ੦੧੭੫-੨੨੧੬੭੮੩



ਪੁਸਤਕ ਦਾ ਨਾਂ :- ਕੈਸੀ ਕੁੰਜ ਉਡਾਰੀ (ਮਹਾਂ ਕਾਵਿ) ਕਵੀ (ਲੇਖਕ) ਦਾ ਨਾਂ : ਲਖਵਿੰਦਰ ਸਿੰਘ ਬਾਜਵਾ

ਪੰਨੇ : ੧੫੨, ਕੀਮਤ : ੧੬੦/-, ਪ੍ਰਕਾਸ਼ਕ : ਉਡਾਣ ਪਬਲੀਕੇਸ਼ਨਜ਼, ਮਾਨਸਾ, ਗੰਵਿਊਕਾਰ : ਜੰਗਿੰਦਰ ਕੌਰ ਅਗਨੀਹੋਤਰੀ

ਲਖਵਿੰਦਰ ਸਿੰਘ ਬਾਜਵਾ ਦੁਆਰਾ ਰਚਿਆ ਮਹਾਂ-ਕਾਵਿ “ਕੈਸੀ ਕੁੰਜ ਉਡਾਰੀ” ਇਕ ਅਜਿਹੀ ਰਚਨਾ ਹੈ, ਜਿਸ ਵਿਚ ਕਵੀ ਨੇ ਆਪਣੀ ਸੁਭ-ਬੁਭ ਦਾ ਸਬੂਤ ਦੇ ਕੇ ਇਸ ਨੂੰ ਉਸਾਰਿਆ ਹੈ। ਇਸ ਰਚਨਾ ਦਾ ਮੁੱਖ ਵਿਸ਼ਾ ਹਿੰਦ-ਪਾਕਿ ਵੰਡ ਦੀ ਉਸ ਦਰਦਨਾਕ ਕਹਾਣੀ ਨੂੰ ਬਿਆਨਣ ਦਾ ਇਕ ਯਤਨ ਹੈ, ਜਿਸਦੇ ਦਰਦ ਨੂੰ ਆਪਣਾ ਘਰ-ਬਾਰ ਛੱਡਕੇ ਸ਼ਰਨਾਰਥੀ ਬਣੇ ਲੋਕ ਅੱਜ ਵੀ ਨਹੀਂ ਭੁੱਲੇ। ਬਾਜਵੇ ਨੇ ਸੰਨ ਸੰਤਾਲੀ ਦਾ ਉਹ ਕਰੂਰ ਚਿੱਤਰ ਚਿਤਰਿਆ ਹੈ ਕਿ ਪੱਥਰ ਦਿਲ ਇਨਸਾਨ ਵੀ ਪਿਘਲ ਜਾਵੇ।

ਬੇਸ਼ੱਕ ਕਵੀ ਨੇ ਇਸ ਮਹਾਂਕਾਵਿ ਵਿਚ ਆਪਣੇ ਪਰਿਵਾਰ ਬਾਰੇ, ਦੇਸ਼ਤਾਂ ਮਿੱਤਰਾਂ ਬਾਰੇ, ਰਿਸ਼ਤੇਦਾਰਾਂ ਬਾਰੇ ਜ਼ਿਕਰ ਕੀਤਾ ਹੈ, ਪਰ ਇਹ ਗਾਥਾ ਨਿੱਜ ਦੀ ਨਾ ਬਣ ਕੇ, ਪਰ ਦੀ ਵੀ ਬਣ ਗਈ ਹੈ। ਸੰਵੇਦਨਸ਼ੀਲ ਆਦਮੀ ਜਦੋਂ ਇਸ ਰਚਨਾ ਨੂੰ ਪੜ੍ਹਦਾ ਹੈ ਤਾਂ ਉਹ ਅੱਖਰ ਕੋਰੇ ਬਿਨਾਂ ਨਹੀਂ ਰਹਿ ਸਕਦਾ ਬਲਕਿ ਉਸ ਦ੍ਰਿਸ਼ ਨੂੰ ਹੋਰਾਂ ਲੋਕਾਂ ਦੇ ਉੱਤੇ ਢੁਕੋਂ ਕੇ ਵੀ ਵੇਖਦਾ ਹੈ।

ਬਾਜਵਾ ਨੇ ਹਿੰਦ-ਪਾਕਿ ਵੰਡ ਆਪ ਨਹੀਂ ਵੇਖੀ, ਪਰ ਵੱਡੇ-ਵਡੇਰਿਆਂ ਵੱਲੋਂ ਇਕ ਦੂਜੇ ਨਾਲ ਸਾਂਝੇ ਕੀਤੇ ਦੁੱਖਤਿਆਂ ਦਾ ਬਾਲ-ਮਨ ਤੇ ਪਿਆ ਪ੍ਰਭਾਵ ਹਾਵੀ ਹੋ ਗਿਆ ਤੇ ਕਵੀ ਨੇ ਇਸ ਦਰਦ ਨੂੰ ਆਪਣੇ ਮਨ ਵਿਚ ਪਤਾ ਨਹੀਂ ਕਿੰਨਾ ਚਿਰ ਕਿਵੇਂ ਸਮੋਈ ਰੱਖਿਆ। ਇਹ ਤਾਂ ਲੇਖਕ ਹੀ ਜਾਣਦਾ ਹੈ।

ਕਵੀ ਦਾ ਵੱਡਪਣ ਇਸ ਵਿਚ ਹੈ ਕਿ ਰਚਨਾ ਸ਼ੁਰੂ ਕਰਨ ਤੋਂ ਪਹਿਲਾਂ ਉਹ ਸਰਸਵਤੀ ਤੇ ਆਪਣੇ ਗੁਰੂ ਪ੍ਰਤੀ ਸ਼ਰਧਾ ਦਾ ਪ੍ਰਗਟਾਅ ਕਰਦਾ ਹੈ। ਇਸ ਰਚਨਾ ਵਿਚ ਉਸਨੇ ਭਿੰਨ-ਭਿੰਨ ਛੰਦਾਂ ਦੀ ਵਰਤੋਂ ਕੀਤੀ ਹੈ। ਇਹ ਰਚਨਾ ਰਸ-ਭਰਪੂਰ ਵੀ ਹੈ, ਜਿੰਨ੍ਹਾਂ ਰਸਾਂ ਦੀ ਕਵੀ ਨੇ ਵਰਤੋਂ ਕੀਤੀ ਹੈ ਉਨ੍ਹਾਂ ਵਿਚ, ਕਰੁਣਾ ਰਸ, ਵੀਰਤਸ ਰਸ, ਵੈਰਾਗ ਰਸ, ਰੋਦਰ ਤੇ ਸ਼ਿੰਗਾਰ ਰਸਾਂ ਦੀ ਵਰਤੋਂ ਕੀਤੀ ਹੈ।

ਬਾਜਵਾ ਨੇ ਆਪਣੀ ਰਚਨਾ ਨੂੰ ਸੁਆਦਲੀ ਬਣਾਉਣ ਲਈ ਸਭਿਆਚਾਰ ਦਾ ਵਰਨਣ ਵੀ ਕੀਤਾ ਹੈ। ਰਚਨਾ ਦੀ ਸ਼ੁਰੂਆਤ ਹੀ ਦਰਦਨਾਕ ਦ੍ਰਿਸ਼ ਨਾਲ ਹੁੰਦੀ ਹੈ :

“ਕਿੱਸਾ ਦੇਸ਼ ਵੰਡਾਰੇ ਦਾ ਦਰਦ ਭਰਿਆ,  
ਲੁਣ ਲੱਗਦਾ ਜਿਸ ਤਰ੍ਹਾਂ ਫੱਟ ਉੱਤੇ।

ਉੱਜੜ ਗਿਆ ਦੇ ਬੀਬ ਤੇ ਕਾਲ ਸੂਕੇ,  
ਸੱਟ ਵੱਜਦੀ ਜਿਸ ਤਰ੍ਹਾਂ ਸੱਟ ਉੱਤੇ।”

ਅਗਲੀਆਂ ਤੁਕਾਂ ਵਿਚ

ਕੀ-ਕੀ ਔਕੜਾਂ ਆਉਣ ਪ੍ਰਦੇਸੀਆਂ ਨੂੰ,  
ਗੱਲ ਪ੍ਰਦੇਸੀ ਹੀ ਜਾਣਦਾ ਹੈ

ਜਿਸ ਦੀ ਮਾਤ-ਭੂਮੀ ਹੱਥੋਂ ਖੁੱਸ ਜਾਵੇ,  
ਹੁੰਦਾ ਕਦੋਂ ਉਹ ਵਕਤ ਦੇ ਹਾਣ ਦਾ ਹੈ।

‘ਦਾਨੀ ਲੋਕ’ ਸਿਰਲੇਖ ਅਧੀਨ ਕਵਿਤਾ ਵਿਚ ਕਵੀ ਨੇ ਚੋਧਰੀ ਦੀ ਖੁੱਲ੍ਹਦਿਲੀ ਬਾਰੇ ਦੱਸਦਿਆਂ ਕਮਾਲ ਹੀ ਕਰ ਛੱਡਿਆ

ਹੈ ਕਿ ਦਿਲ ਦਰਿਆ ਤੇ ਬੁੱਧੀਮਾਨ ਆਦਮੀ ਪਿੰਡ ਦੀ ਧੀ, ਭੈਣ ਜਾਂ ਜੁਆਈ ਦਾ ਕਿਵੇਂ ਮਾਣ ਰੱਖਦੇ ਸਨ। ਜਦੋਂ ਪਿੰਡ ਦੇ ਮਜ਼੍ਹਬੀ ਪਰਿਵਾਰ ਵਿਚ ਜੁਆਈ ਤੁਰ ਕੇ ਸਹੁਰੇ ਘਰ ਜਾਂਦਾ ਹੈ ਤਾਂ ਚੋਧਰੀ ਉਸਨੂੰ ਪੁੱਛਦਾ ਹੈ ਤਾਂ ਦੱਸਣ ਤੇ ਉਸਨੂੰ ਮੱਲੋਮੱਲੀ ਘੋੜੀ ਚੜ੍ਹਾਉਂਦਾ ਹੈ, ਸਹੁਰੇ ਘਰ ਵਾਲੇ ਚੋਧਰੀ ਦੀ ਘੋੜੀ ਦੇਖ ਕੇ ਹੋਰਾਨ ਹੋ ਜਾਂਦੇ ਹਨ ਤੇ ਉਸ ਕੋਲ ਜਾ ਕੇ ਮੁਆਵੀ ਮੰਗਦੇ ਹਨ। ਪਰ ਚੋਧਰੀ ਅੱਗੋਂ ਇਹੀ ਕਹਿੰਦਾ ਹੈ ਕਿ ਇਹ ਘੋੜੀ ਮੈਂ ਇਸਨੂੰ ਆਪਣੀ ਮਰਜ਼ੀ ਨਾਲ ਹੀ ਦਾਨ ਕੀਤੀ ਹੈ।

ਇਸ ਤੋਂ ਬਾਅਦ ਬੇਸ਼ੱਕ ਉਨ੍ਹਾਂ ਸਭਿਆਚਾਰ ਬਾਰੇ ਲਿਖਿਆ ਹੈ ਪਰ ਮੂਲ ਵਿਸ਼ਾ ਘਰੋਂ ਉਜੜਨ ਦਾ ਰਿਹਾ ਹੈ :

“ਘੁਕਰ ਪਾਈ ਲੁਟੇਰਿਆਂ, ਖੱਥਰ ਜਿਵੇਂ ਭਰਿਡ।

ਦੱਸਾਂ ਮੈਂ ਪਰਿਵਾਰ ਨੇ, ਕਿੱਦਾਂ ਛੱਡਿਆ ਪਿੰਡ।

ਕਵੀ ਨੇ ਭਾਗ ਪੰਜਵੇਂ ਵਿਚ ਮਜ਼੍ਹਬੂਰ ਆਦਮੀ ਦੀ ਮਜ਼੍ਹਬੂਰੀ ਬਿਆਨੀ ਹੈ ਕਿ ਮਜ਼੍ਹਬੂਰ ਆਦਮੀ ਸਕੜੇ ਦੀ ਮਰਜ਼ੀ ਤੇ ਨਿਰਭਰ ਹੈ ਕਿ ਉਹ ਉਸ ਨਾਲ ਕਿਹੋ ਜਿਹਾ ਵਰਤਾਉ ਕਰਦਾ ਹੈ। ਦੇਖੋ ਨਮੂਨਾ

ਕੌਣ ਹਟਾਵੇ, ਆਪ ਵਾੜ ਜਦ ਖੇਤੀ ਖਾਵੇ,

ਮਾਰੇ ਰਾਜਾ ਆਪ ਆਣ, ਫਿਰ ਕੌਣ ਬਚਾਵੇ,

ਵਾੜਾਂ ਤੋੜਨ ਨੇਰੀਆਂ, ਭੇਡਾਂ ਕੀ ਦਾਹਵੇ,

ਫਿਰ ਮਰਜ਼ੀ ਬਘਿਆੜ ਦੀ, ਖਾਵੇ ਨਾ ਖਾਵੇ।

ਕਵੀ ਨੇ ਉਨ੍ਹਾਂ ਨੇਕ ਸ਼ਖਸੀਅਤਾਂ ਦਾ ਵੀ ਵਰਨਣ ਕੀਤਾ ਹੈ ਜਿਹੜੇ ਇਸ ਵੰਡ ਨੂੰ ਨਹੀਂ ਸਨ ਚਾਹੁੰਦੇ ਬਲਕਿ ਆਪਣੇ ਭਰਾਵਾਂ ਨਾਲੋਂ ਵਿਛੜਨ ਤੇ ਦੁਖੀ ਸਨ :

ਲਖਵਿੰਦਰ ਸਿੰਘ ਬਾਜਵਾ ਨੇ ਰਚਨਾ, ਰਚਨ ਵੇਲੇ ਬਿਨਾਂ ਕਿਸੇ ਭੇਦਭਾਵ ਦੇ ਉਹ ਚਰਿੱਤਰ ਉਘਾੜੇ ਹਨ ਜੋ ਸਹੀ ਅਰਥਾਂ ਵਿਚ ਉਘੜਨੇ ਚਾਹੀਦੇ ਸਨ।

‘ਕੈਸੀ ਕੁੰਜ ਉਡਾਰੀ’ ਵਿਚ ਕਵੀ ਨੇ ਸਚਾਈ ਨੂੰ ਸਚਾਈ ਹੀ ਬਿਆਨਿਆ ਹੈ।

ਬਾਜਵਾ ਇਕ ਸੁਚੇਤ ਕਵੀ ਹੈ। ਉਸਦੀ ਪੁਸਤਕ “ਕੈਸੀ ਕੁੰਜ ਉਡਾਰੀ” ਦੀ ਤੁਕਬੰਦੀ ਪ੍ਰਭਾਵਸ਼ਾਲੀ ਤੇ ਭਾਸ਼ਾ ਸਾਦ ਮੁਰਾਦੀ ਹੈ। ਅੱਗੇ ਪੜ੍ਹਨ ਦੀ ਲਾਲਸਾ ਬਣੀ ਰਹਿੰਦੀ ਹੈ।

ਆਖ਼ਰ ਵਿਚ ਕਿਹਾ ਜਾ ਸਕਦਾ ਹੈ ਕਿ ਇਹ ਰਚਨਾ ਜਿੱਥੇ ਬੀਤੇ ਸਮੇਂ ਦੀ ਵਧੀਆ ਜਾਣਕਾਰੀ ਦੇਣ ਵਾਲੀ ਹੈ, ਉਥੇ ਸਾਨੂੰ ਇਹ ਵੀ ਸਿੱਖਿਆ ਲੈਣੀ ਚਾਹੀਦੀ ਹੈ ਕਿ ਸਮਾਜ ਵਿਚ ਦੁਬਾਰਾ ਸੰਤਾਲੀ ਵਾਲੇ ਹਾਲਾਤ ਪੈਦਾ ਨਾ ਹੋਣ। ਪੰਜਾਬੀ ਸਾਹਿਤ ਵਿਚ ਵਾਧਾ ਕਰਕੇ ਕਵੀ ਨੇ ਆਪਣੀ ਮਾਂ ਬੋਲੀ ਪ੍ਰਤੀ ਆਪਣਾ ਫਰਜ਼ ਅਦਾ ਕੀਤਾ ਹੈ। ਪੰਜਾਬੀ ਸਾਹਿਤ ਜਗਤ ਵਿਚ ‘ਕੈਸੀ ਕੁੰਜ ਉਡਾਰੀ’ ਦਾ ਸਵਾਗਤ ਹੈ।

ਸਰਕਾਰੀ ਸੀਨੀਅਰ ਸੈਕੰਡਰੀ ਸਕੂਲ (ਲੜਕੀਆਂ),

ਗਣੀਆਂ (ਸਿਰਸਾ)





*India's Largest Second Hand Food  
Machines Dealer Cum Rebuilder*

### **750kgs Potato Chips Line**

#### **List of the projects, consultation and machines:**

1. Biscuits-Soft Dough, Hard Dough, Crackers
2. Cookies- Wire Cut, Depositer.
3. Bread, Cakes and Bakery Products
4. Wafers - Flat, Round, Enrobed, Moulded
5. Wafers - Round Sticks, Pillows, Flat Sticks.
6. Ice Cream Cones - Moulded or Rolled Sugar Cone.
7. Chocolates- Moulded, Enrobed, Panned, Drops.
8. Potato Chips
9. Extruded- Kurkure, Cheetos.
10. Toast- Bread Toast, Mini Toast.
11. Vermicilli., 12. Water Filling., 13. Paper Cups.
14. Chocolate/Jelly Filling Lines for Small Cups.
15. Namkeens.

*We arrange complete  
machines, manpower  
and training receipes  
with formulation*



## **BBL FOODS (P) LTD.**

**SANTOSH NAGAR X ROADS, HYDERABAD- 5000059, INDIA**  
**Tel : +91 40 24530680, Mobile : 91 98480-50607/ +91 98483 99702**

**e-mail: lakbir.mutchall@gmail.com**

**www.bblfoods.com www.mutchall.com**



ਦਿਲ ਨੂੰ ਧੁਹ ਪਾਉਂਦੀ ਜੀਵਨ ਗਾਥਾ ਹੈ

## ਆਪਣੇ ਪਿਆਰੇ ਬਲਰਾਜ ਸਾਹਨੀ ਦੀ

—ਡਾ. ਸੁਰਿੰਦਰ ਮੰਡ

ਆਮ ਲੋਕ ਤਕਰੀਬਨ ਏਨਾ ਕੁ ਜਾਣਦੇ ਹਨ ਕਿ ਬਲਰਾਜ ਸਾਹਨੀ ਹਿੰਦੀ ਫਿਲਮ ਜਗਤ ਦਾ ਬਹੁਤ ਵਧੀਆ ਐਕਟਰ ਸੀ। ਉਸਨੇ ੧੩੫ ਦੇ ਲਗਭਗ ਫਿਲਮਾਂ ਵਿਚ ਆਪਣੀ ਨਿਵੇਕਲੀ ਛਾਪ ਛੱਡਣ ਵਾਲੇ ਰੋਲ ਕੀਤੇ। ਉਸਦੀਆਂ ਬਹੁਤੀਆਂ ਫਿਲਮਾਂ ਬਹੁਤ ਮਸ਼ਹੂਰ ਹੋਈਆਂ ਅਤੇ ਚੱਲੀਆਂ।

ਪਰ ਮਸ਼ਹੂਰੀ ਵਾਲਾ ਉਹ ਸਫਰ ਏਨਾ ਟੇਢਾ ਮੋਢਾ ਅਤੇ ਸੰਘਰਸ਼ ਵਾਲਾ ਸੀ ਕਿ ਜਿਸ ਦਾ ਕੋਈ ਕਿਆਸ ਨਹੀਂ ਕਰ ਸਕਦਾ। ਅਸੀਂ ਅੱਜ ਇਸ ਲਿਖਤ ਰਾਹੀਂ ਪਿਆਰੇ ਬਲਰਾਜ ਦੇ ਉਸ ਬਿਖੜੇ ਸਫਰ ਦੇ ਹਮਸਫਰ ਬਣਾਂਗੇ।

ਆਪਣੇ ਪੰਜਾਬੀ ਵੀਰ ਬਲਰਾਜ ਨੇ ਜ਼ਿੰਦਗੀ ਵਿਚ ਪ੍ਰਾਪਤੀਆਂ ਅਤੇ ਮਸ਼ਹੂਰੀ ਦੀ ਸਿਖਰ ਵੀ ਹੰਢਾਈ ਅਤੇ ਦਰਦ ਦੇ ਮਾਰੂਥਲ ਵਿਚਦੀ ਵੀ ਲੰਘਿਆ ਜਿਥੇ ਉਹ ਕਿਸੇ ਰੁੱਖ ਬੂਟੇ ਦੀ ਛਾਂ ਤਕ ਨੂੰ ਤਰਸਿਆ।

ਪੰਜਾਬੀਅਤ ਨੂੰ ਅੰਤਾਂ ਦਾ ਮੋਹ ਕਰਨ ਵਾਲੇ ਬਲਰਾਜ ਦਾ ਜਨਮ ਇਕ ਮਈ ੧੯੧੩ ਨੂੰ ਰਾਵਲਪਿੰਡੀ ਵਿਖੇ ਹੋਇਆ। ਪੁਰਖਿਆਂ ਦਾ ਪਿੰਡ ਭੋਰਾ ਸੀ। ਰਾਵਲਪਿੰਡੀ ਦੇ ਬੜੇ ਸਫਲ ਕਾਰੋਬਾਰੀ ਹਰਬੰਸ ਲਾਲ ਸਾਹਨੀ ਅਤੇ ਸ਼੍ਰੀਮਤੀ ਲਕਸ਼ਮੀ ਦੇਵੀ ਦਾ ਪੰਜਾਂ ਧੀਆਂ ਤੋਂ ਜੰਮਿਆ ਪੁੱਤਰ ਸੀ। ਉਸਦੇ ਜਨਮ ਵੇਲੇ ਪੰਜਾਂ ਵਿਚੋਂ ਦੋ ਭੈਣਾਂ ਹੀ ਬਚੀਆਂ ਸਨ।

ਬਲਰਾਜ ਦਾ ਪਹਿਲਾ ਨਾਮ ਯੁਧਿਸ਼ਠਰ ਸੀ। ਪਰ ਇਹ ਨਾਂ ਲੈਣਾ ਔਖਾ ਸੀ ਇਸ ਲਈ ਬਦਲ ਦਿਤਾ ਗਿਆ। ਪਿਤਾ ਪੱਕੇ ਆਰੀਆ ਸਮਾਜੀ ਸਨ। ਘਰ ਵਿਚ ਕੱਟੜ ਆਰੀਆ ਸਮਾਜੀਆਂ ਵਾਲਾ ਮਾਹੌਲ ਸੀ। ਏਥੋਂ ਤਕ ਕਿ ਸਿਨਮਾ ਵੇਖਣਾ ਵੀ ਸਖਤ ਮਨ੍ਹਾ ਸੀ।

ਬਲਰਾਜ ਨੂੰ ਬਕਾਇਦਾ ਹਵਨ ਕਰਕੇ, ਪੀਲੀ ਧੋਤੀ ਬੰਨ੍ਹ ਕੇ, ਸਿਰ ਘੋਨ ਕਰਕੇ ਤੇ ਵਿਚ ਲੇਮੀ ਬੋਦੀ ਰੱਖ ਕੇ ਆਰੀਆ ਸਮਾਜੀਆਂ ਦੇ 'ਗੁਰੁਕਲ ਪੋਠੋਹਾਰ' ਵਿਚ ਪੜ੍ਹਨੇ ਪਾਇਆ ਗਿਆ। ਉਹ ਭਿਖਸ਼ੂ ਵਰਗਾ ਲਗਦਾ ਸੀ। ਚੋਥੀ ਜਮਾਤ 'ਚ ਜਾ ਕੇ ਉਸਨੇ ਐਲਾਨ ਕਰ ਦਿੱਤਾ ਕਿ ਮੈਂ ਇਸ ਸਕੂਲ ਨਹੀਂ ਪੜ੍ਹਨਾ। ਪਿਤਾ ਨੂੰ ਝਟਕਾ ਜਿਆ ਲੱਗਾ। ਆਖਿਰ ਉਸਨੂੰ ਚੋਥੀ ਵਿਚ ਡੀ.ਏ.ਵੀ. ਸਕੂਲ ਵਿਚ ਦਾਖਲ ਕਰਵਾਇਆ ਗਿਆ।

ਨਿੱਕੀ ਉਮਰੇ ਉਹ ਹੋਰ ਬੱਚਿਆਂ ਨਾਲ ਰਲ ਕੇ ਨਿੱਕੇ ਨਿੱਕੇ ਨਾਟਕ ਅਤੇ ਝਾਕੀਆਂ ਵਿਚ ਹਿੱਸਾ ਲੈਂਦਾ। ਜੋ ਦੇਖ ਭਗਤਾਂ ਬਾਰੇ ਹੁੰਦੀਆਂ। ਸੱਤਵੀਂ ਜਮਾਤ ਵਿਚ ਉਸਨੇ ਇਕ ਸਫੇ ਦਾ ਹੱਥ ਲਿਖਤ ਰਸਾਲਾ ਕੱਢਿਆ ਜਿਸਦਾ ਨਾਮ ਸੀ 'ਹਕੀਕਤ'। ਇਸਦੇ ਤਿੰਨ ਅੰਕ ਨਿਕਲੇ। ਉਹ

ਸਾਹਸੀ ਅਤੇ ਉਦਮੀ ਕਿਸਮ ਦਾ ਬੱਚਾ ਸੀ। ਜੋ ਕਿਸੇ ਬੰਧ ਬੰਧੇਜ ਵਿਚ ਨਹੀਂ ਸੀ ਆਉਂਦਾ। ਅੱਗੇ ਹੀ ਅੱਗੇ ਵਧਦਾ ਜਾਣ ਵਾਲਾ ਸੀ। ਇਕੱਲਾ, ਦਿੱਤੀ ਧੁੱਸ, ਨਵੇਂ ਬਿਖੜੇ ਰਾਹਾਂ ਤੇ। ਅਗਾਂਹਵਧੂ ਖਿਆਲ ਸਨ ਉਸਦੇ।

ਬਲਰਾਜ ਨੇ ੧੯੨੮ ਵਿਚ ਦਸਵੀਂ ਪਾਸ ਕੀਤੀ। ਜਿਲ੍ਹੇ ਵਿਚੋਂ ਦੂਜੇ ਨੰਬਰ ਤੇ ਆਇਆ। ੧੯੩੦ ਵਿਚ ਡੀ.ਏ.ਵੀ. ਕਾਲਿਜ ਰਾਵਲਪਿੰਡੀ ਤੋਂ ਇੰਟਰਮੀਡੀਏਟ ਪਾਸ ਕੀਤੀ। ਇਸ ਕਾਲਿਜ ਵਿਚ ਉਸਦਾ ਅੰਗ੍ਰੇਜ਼ੀ ਦੇ ਪ੍ਰੋਫੈਸਰ ਜਸਵੰਤ ਰਾਏ ਨਾਲ ਸੰਪਰਕ ਹੋਇਆ। ਜਿਸਦੀ ਛੋਟੀ ਭੈਣ ਦਮਯੰਤੀ ਨਾਲ ਉਸਦੀ ੧੯੩੬ ਵਿਚ ਸ਼ਾਦੀ ਹੋਈ।

੧੯੩੦ ਵਿਚ ਬਲਰਾਜ ਗੋਰਮਿੰਟ ਕਾਲਿਜ ਲਹੌਰ ਦਾਖਲ ਹੋਇਆ। ਜਿਥੋਂ ਉਸਨੇ ੧੯੩੪ ਵਿਚ ਅੰਗ੍ਰੇਜ਼ੀ ਦੀ ਐਮ.ਏ. ਪਾਸ ਕੀਤੀ। ਕਾਲਿਜ ਵਿਚ ਬਲਰਾਜ ਉੱਘਾ ਵਿਦਿਆਰਥੀ ਸੀ। ਉਸਨੂੰ ਯੂਨੀਵਰਸਿਟੀ ਯੂਨੀਅਨ ਦਾ ਪ੍ਰਧਾਨ ਬਣਾਇਆ ਗਿਆ। ਉਹ ਅਜ਼ਾਦੀ ਦੀ ਲਹਿਰ ਵੱਲ ਖਿੱਚੀਦਾ ਜਾਂਦਾ ਸੀ। ਜਦ ੧੯੩੧ ਵਿਚ ਭਗਤ ਸਿੰਘ, ਰਾਜਗੁਰੂ ਅਤੇ ਸੁਖਦੇਵ ਨੂੰ ਫਾਂਸੀ ਲਾਇਆ ਗਿਆ ਤਾਂ ਬਲਰਾਜ ਨੇ ਇਕ ਅੰਗਰੇਜ਼ੀ ਵਿਚ ਕਵਿਤਾ ਲਿਖੀ—ਜਿਸ ਵਿਚ ਉਸਨੇ ਭਗਤ ਸਿੰਘ ਨੂੰ ਆਪਣਾ ਭਰਾ ਆਖ ਕੇ ਸੰਬੋਧਨ ਕੀਤਾ।

ਕਾਲਿਜ ਜੀਵਨ ਵਿਚ ਹੀ ਬਲਰਾਜ ਨੇ ਅੰਗਰੇਜ਼ੀ ਵਿਚ ਕਹਾਣੀਆਂ ਲਿਖੀਆਂ। ਬਲਰਾਜ ਨੂੰ ਸਰਕਾਰੀ ਨੌਕਰੀ ਕਰਨ ਵਿਚ ਕੋਈ ਰੁਚੀ ਨਹੀਂ ਸੀ। ਗੋਰਮਿੰਟ ਕਾਲਿਜ ਵਿਚ ਪੜ੍ਹਦਿਆਂ ਹੀ ਉਸਨੂੰ ਯਥਾਰਥਵਾਦੀ ਰੰਗ-ਮੰਚ ਬਾਰੇ ਪਤਾ ਲੱਗਾ। ਜਿਸ ਵਿਚ ਪਾਤਰ ਸੁਭਾਵਕ ਗੱਲਬਾਤ ਦੇ ਲਹਿਜੇ ਵਿਚ





ਬੋਲਦੇ ਸਨ। ਪਾਰਸੀ ਰੰਗ-  
ਮੰਚ ਦੇ ਪ੍ਰਚੱਲਤ ਠਾਟਕੀ  
ਅੰਦਾਜ਼ ਦੀ ਨਕਲ ਨਹੀਂ  
ਸਨ ਕਰਦੇ।

ਗੌਰਮਿੰਟ ਕਾਲਜ  
ਲਹੌਰ ਦਾ ਅੰਗਰੇਜ਼ੀ  
ਕਲਚਰ ਵਾਲਾ ਮਹੱਲ  
ਬਲਰਾਜ ਨੂੰ ਪਸੰਦ ਨਹੀਂ  
ਸੀ। ਉਹ ਇਸਨੂੰ ਅੰਗਰੇਜ਼ਾਂ  
ਦੇ ਟੋਡੀ ਪੈਦਾ ਕਰਨ ਵਾਲਾ  
ਕਾਲਜ ਸਮਝਦਾ ਸੀ।

੧੯੩੪ ਵਿਚ ਲਹੌਰ  
ਅੰਗਰੇਜ਼ੀ ਦੀ ਐਮ.ਏ. ਕਰਨ  
ਉਪਰੰਤ ਬਲਰਾਜ ਵਾਪਸ  
ਰਾਵਲਪਿੰਡੀ ਆ ਗਿਆ  
ਤੇ ਪਿਤਾ ਨਾਲ ਵਪਾਰ  
ਵਿਚ ਲੱਗ ਪਿਆ। ਇਹਨੀ  
ਦਿਨੀ ਹੀ ਦਵਿੰਦਰ  
ਸਤਿਆਰਥੀ ਇਕ ਮਹੀਨਾ  
ਉਸਦੇ ਕੋਲ ਘਰ ਰਿਹਾ  
ਅਤੇ ਫਿਰ ਉਹ ਮਹੀਨਾ ਭਰ  
ਪਿੰਡਾਂ ਵਿਚ ਪੋਨੋਗਰੀ ਲੋਕ  
ਗੀਤ ਇਕੱਠੇ ਕਰਨ ਲਈ

ਨਿਕਲ ਗਏ। ਘਰ ਦੇ ਤੰਗ ਹੋਏ। ਪਰ ਉਹ ਇਸ ਮਲੰਗੀ 'ਚ  
ਖੁਸ਼ ਹੋਇਆ।

ਛੇਤੀ ਹੀ ਬਲਰਾਜ ਵਪਾਰ ਤੋਂ ਉਕਤਾ ਗਿਆ। ਸਰਕਾਰੀ  
ਨੌਕਰੀ ਵੱਲ ਤਾਂ ਉਸਦਾ ਮਨ ਆਉਂਦਾ ਹੀ ਨਹੀਂ ਸੀ।  
ਉਸਦੇ ਮਨ ਵਿਚ ਕੋਈ ਨਵੀਂ ਦੁਨੀਆਂ ਅੰਗਝਾਈਆਂ ਲੈ  
ਰਹੀ ਸੀ। ਉਸ ਦੁਨੀਆਂ ਵਿਚ ਉਸਨੂੰ ਆਪਣਾ ਕਦੀ ਲਿਖਾਰੀ  
ਵਰਗਾ ਝਾਉਲਾ ਪੈਂਦਾ, ਕਦੀ ਕਲਾਕਾਰ ਵਰਗਾ ਤੇ ਕਦੀ  
ਕੋਈ ਹੋਰ ਖਾਸ ਜਿਆ।

੧੯੩੭ ਵਿਚ ਬਲਰਾਜ ਨੇ ਕੁਝ ਦੋਸਤਾਂ ਨਾਲ ਮਿਲ ਕੇ  
ਲਹੌਰੋਂ ਅਖਬਾਰ ਕੱਢੀ 'ਮੰਡੇ ਮਾਰਨਿੰਗ'। ਪੱਲੇ ਤਾਂ ਉਤਬਾਹ  
ਤੋਂ ਸਿਵਾ ਦਵਾਨੀ ਵੀ ਨਹੀਂ ਸੀ। ਕੁਝ ਅੱਕ ਕੱਢ ਕੇ ਬਸ ਹੋ  
ਗਈ। ਸਰੀਰੋਂ ਮਨੋ ਨਿਵਾਲ ਹੋ ਗਿਆ। ਚਿਧਰੋਂ ਦਮਯੰਤੀ ਦੀ  
ਕੁਝੋਂ ਵੱਡਾ ਬੇਟਾ ਪਰੀਕਸ਼ਤ ਪੈਦਾ ਹੋਣ ਵਾਲਾ ਸੀ। ਬਲਰਾਜ



ਹਿੰਦੀ 'ਚ ਕਹਾਣੀਆਂ ਵ।  
ਲਿਖਣ ਲੱਗ ਪਿਆ ਸੀ।  
ਉਹ ਦੋਵੇਂ ਮੀਆਂ ਬੀਵੀ  
ਨਾਟਕਾਂ ਵਿਚ ਵੀ  
ਦਿਲਚਸਪੀਆਂ ਲੈਂਦੇ ਰਹੇ।

ਪਰ ਇਕ ਦਿਨ  
ਅਚਾਨਕ ਦੋਵੇਂ ਆਪਣਾ  
ਬੰਗੀਆ ਬਿਸਤਰਾ ਵਲ੍ਹੇਟ ਕੇ  
ਕਲਕੱਤੇ ਨੂੰ ਡੁਰ ਪਏ। ਤੇ  
ਉਥੇ ਰਵਿੰਦਰ ਨਾਥ ਟੈਗੋਰ  
ਦੇ ਸ਼ਾਂਤੀ ਨਿਕੇਤਨ ਵਿਚ  
ਚਾਲੀ ਰੁਪਏ ਮਹੀਨਾ ਉਤੇ  
ਹਿੰਦੀ ਮਾਸਟਰ ਦੀ ਨੌਕਰੀ  
ਕਰ ਲਈ।

ਉਥੇ ਖੁੱਲ੍ਹਾ  
ਵਾਤਾਵਰਣ ਸੀ, ਸੋਹਣਾ,  
ਤੇ ਨਾਲ ਸਨ ਟੈਗੋਰ ਵਰਗੀ  
ਰੂਹ ਦੇ ਦਰਸ਼ਨ। ਜਦ ਓਥੋਂ  
ਇਕ ਦਿਨ ਬਲਰਾਜ  
ਰਾਵਲਪਿੰਡੀ ਆਇਆ ਤਾਂ  
ਦੋਵਾਂ ਜੀਆਂ ਨੇ ਹੱਥ ਦੇ ਕੱਤੇ  
ਖੰਦਰ ਦੇ ਕਪੜੇ ਪਾਏ ਹੋਏ  
ਸਨ।

ਨਾਟਕ ਸ਼ਾਂਤੀ ਨਿਕੇਤਨ ਵਿਚ ਵੀ ਜਿਊਂਦਾ ਰਿਹਾ।  
ਉਥੇ ਬਲਰਾਜ ਹੋਰਾਂ ਬਰਨਾਲਡ ਸ਼ਾਹ ਦਾ ਨਾਟਕ 'ਆਰਮਜ਼  
ਐਂਡ ਦੀ ਮੈਨ' ਖੇਡਿਆ। ਸ਼ਾਂਤੀ ਨਿਕੇਤਨ ਦੀ ਸਭ ਤੋਂ ਖਾਸ  
ਗੱਲ ਇਹ ਰਹੀ ਕਿ ਟੈਗੋਰ ਨੇ ਬਲਰਾਜ ਨੂੰ ਆਪਣੀ ਮਾਂ ਬੋਲੀ  
ਪੰਜਾਬੀ ਵਿਚ ਲਿਖਣ ਲਈ ਪਰੇਰਿਆ।

ਇਥੋਂ ਹੀ ਉਹ 'ਨਯੀਂ ਤਾਲੀਮ' ਨਾ ਦੇ ਪਰਚੇ ਦੇ ਸੰਪਾਦਕ  
ਮੰਡਲ ਵਿਚ ਸ਼ਾਮਲ ਹੋਣ ਲਈ ਸੇਵਾਗ੍ਰਾਮ ਵਾਰਧਾ ਚਲੇ  
ਗਿਆ ਜਿੱਥੇ ਮਹਾਤਮਾ ਗਾਂਧੀ ਰਹਿੰਦੇ ਸਨ। ਤੰਗੀ ਅਤੇ  
ਸਾਦਗੀ ਵਿਚ ਦਿਨ ਗੁਜ਼ਾਰੇ। ਗਾਂਧੀ ਜੀ ਨੂੰ ਕੋਲੋਂ ਵੇਖਿਆ।  
ਗੱਲਾਂ ਕੀਤੀਆਂ, ਕਹਾਣੀਆਂ ਲਿਖੀਆਂ। ਸਾਲ ਕੁ ਥਾਅਦ  
੧੯੪੦ ਵਿਚ ਬਲਰਾਜ ਅਤੇ ਦਮਯੰਤੀ ਇੰਗਲੈਂਡ ਲਈ  
ਰਵਾਨਾ ਹੋ ਗਏ। ਜਿੱਥੇ ਬਲਰਾਜ ਨੇ ਚਾਰ ਸਾਲ ਬੀ.ਬੀ.ਸੀ.  
ਲੰਡਨ ਵਿਚ ਨੌਕਰੀ ਕੀਤੀ। ਇਹ ਉਹ ਸਮਾਂ ਸੀ ਜਦ ਰੋਜ਼ਾਨਾ



ਜਰਮਨ ਜੰਗੀ ਜਹਾਜ਼ ਲੰਡਨ ਉੱਤੇ ਬੰਬਾਰੀ ਕਰਦੇ ਸਨ। ਬੋਟਾ ਪਰੀਕਸ਼ਤ ਭਾਰਤ ਵਿਚ ਹੀ ਦਾਦਾ ਦਾਦੀ ਕੋਲ ਰਿਹਾ।

ਜਦ ਬਲਰਾਜ ੧੯੪੪ ਵਿਚ ਲੰਡਨ ਮੁੜਿਆ ਤਾਂ ਉਸਦਾ ਵਲੈਤੀਕਰਨ ਨਾ ਹੋਇਆ। ਸਗੋਂ ਭਾਰਤੀਕਰਨ ਹੋ ਗਿਆ। ਉਹ ਰਾਜਸੀ ਜਲਸਿਆਂ ਵਿਚ ਸ਼ਿਰਕਤ ਕਰਦਾ। ਅਜ਼ਾਦੀ ਅੰਦੋਲਨ ਨਾਲ ਜੁੜ ਗਿਆ।

ਉਸਦੇ ਪਿਤਾ ਸਦਾ ਵਾਂਗ ਹੀ ਫਿਰਕਮੰਦ ਕਿ ਇਸਨੇ ਅੱਗੋਂ ਹੁਣ ਪਤਾ ਨਹੀਂ ਕੀ ਕਰਨਾ ਤੇ ਕਿਧਰ ਨੂੰ ਜਾਣਾ। ਪਰ ਬਲਰਾਜ ਲੰਡਨ ਤੋਂ ਜੰਗ ਦੀ ਭਿਆਨਕਤਾ ਵੇਖ ਆਇਆ ਸੀ। ਤੇ ਹੁਣ ਉਹ ਕਲਾ ਨੂੰ ਸਮਾਜਕ ਤਬਦੀਲੀ ਨਾਲ ਜੋੜ ਕੇ ਵੇਖਦਾ ਸੀ।

ਉਹ ਬੰਬੇ ਚਲਾ ਗਿਆ ਚੇਤਨ ਆਨੰਦ ਦੀ ਫਿਲਮ ਵਿਚ ਰੋਲ ਕਰਨ। ਤੇ ਉਥੇ ਉਹ ਇੰਡੀਅਨ ਪੀਪਲਜ਼ ਥੀਏਟਰ ਐਸੋਸੀਏਸ਼ਨ (ਇਪਟਾ) ਦਾ ਸਰਗਰਮ ਆਗੂ ਕਲਾਕਾਰ ਬਣ ਗਿਆ। ਜੋ ਨਾਟਕ ਨੂੰ ਇਨਕਲਾਬੀ ਲਹਿਰ ਦੇ ਵਿਕਾਸ ਦਾ ਹਥਿਆਰ ਸਮਝਦੀ ਸੀ।

੧੯੪੭ ਵਿਚ ਦੇਸ਼ ਵੰਡ ਵੇਲੇ ਬਲਰਾਜ ਦੇ ਪਰਿਵਾਰ ਨੂੰ ਰਾਵਲਪਿੰਡੀ ਤੋਂ ਉੱਜੜ ਕੇ ਏਧਰ ਆਉਣਾ ਪਿਆ। ਬਲਰਾਜ ਬੰਬੇ ਫਿਲਮੀ ਦੁਨੀਆਂ ਵਿਚ ਪੈਰ ਲਾਉਣ ਲਈ ਸੰਘਰਸ਼ ਕਰਨ ਲੱਗਾ। ਪਰ ਉਮਰ ੩੪ ਦੀ ਹੋ ਗਈ ਸੀ ਤੇ ਸਮੇਂ ਦੇ ਖਪੇੜਿਆਂ ਨਾਲ ਉਹ ਉਮਰੋਂ ਹੋਰ ਵੀ ਵੱਡਾ ਲਗਦਾ ਸੀ।

ਤੇ ਲਓ ਹੁਣ ਸ਼ੁਰੂ ਹੋਇਆ ਉਸ ਬਲਰਾਜ ਦਾ ਫਿਲਮੀ ਸਫਰ ਜਿਸਨੂੰ ਅਸੀਂ ਬਲਰਾਜ ਸਾਹਨੀ ਵਜੋਂ ਜਾਣਦੇ ਹਾਂ। ਉਹਨਾ ਦਿਨਾਂ ਬਾਰੇ ਉਸ ਲਿਖਿਆ,

“ਮੈਂ ਇੰਗਲੈਂਡ ਤੋਂ ਜਿਹੜੇ ਥੋੜ੍ਹੇ ਬਹੁਤੇ ਪੇਸ਼ੇ ਨਾਲ ਲਿਆਇਆ ਸਾਂ, ਉਹ ਖਤਮ ਹੋ ਰਹੇ ਸਨ। ਮੈਂ ਪਿਤਾ ਜੀ ਕੋਲੋਂ ਪੇਸ਼ੇ ਨਹੀਂ ਮੰਗਣਾ ਚਾਹੁੰਦਾ ਸਾਂ..... ਉਹਨਾ ਦਿਨਾਂ ਵਿਚ ਥੋੜ੍ਹਾ ਜਿਆ ਰੁਪਿਆ ਹਾਸਲ ਕਰਨ ਲਈ ਮੈਂ ਕਿਹੜਾ ਕੰਮ ਨਹੀਂ ਕੀਤਾ।”

ਸ਼ੁਰੂ ਵਿਚ ਨਿੱਕੇ ਨਿੱਕੇ ਰੋਲ ਮਿਲੇ, ਉਸਨੇ ਕਈ ਵਾਰ ਬੇਇਜ਼ਤੀ ਵੀ ਝੱਲੀ। ਇਕ ਫਿਲਮ ਵਿਚ ਉਸਦਾ ਹੀਰੋਇਨ ਸਨੇਹ ਲਤਾ ਨਾਲ ਸੀਨ ਸੀ ਪਰ ਉਸਨੇ ‘ਨਵੇਂ ਰੰਗਰੂਟ’ ਨਾਲ ਸੀਨ ਕਰਨ ਤੋਂ ਇਨਕਾਰ ਕਰ ਦਿੱਤਾ। ਸ਼ੁਰੂ ਦੇ ਦਿਨਾਂ ਬਾਰੇ ਬਲਰਾਜ ਨੇ ਲਿਖਿਆ,

“ਕੈਮਰੇ ਦੇ ਸਾਹਮਣੇ ਜਾਣਾ ਮੈਨੂੰ ਫਾਂਸੀ ਦੇ ਤਖਤ ਵੱਲ ਜਾਣ ਵਾਂਗ ਹੀ ਲਗਦਾ ਸੀ। ਸ਼ਾਟ ਦੇ ਐਨ ਵਿਚਕਾਰ ਕਈ ਵਾਰ ਮੇਰੇ ਜਿਸਮ ਦਾ ਅੰਗ ਅੰਗ ਆਕੜ ਜਾਂਦਾ ਸੀ। ਜਦ

‘ਹਮਲੋਗ’ ਦੀ ਸ਼ੂਟਿੰਗ ਸ਼ੁਰੂ ਹੋਈ ਤਾਂ ਮੇਰਾ ਬੜਾ ਮਾੜਾ ਹਾਲ ਸੀ।”

ਉਦੋਂ ਬਲਰਾਜ ਨੂੰ ਲਗਦਾ ਸੀ ਕਿ ਮੈਂ ਰੋਲ ਵਿਚ ਸੁਭਾਵਕ ਤਾਂ ਰਹਿੰਦਾ ਹਾਂ, ਪਰ ਗੱਲ ਜਿਹੀ ਨਹੀਂ ਬਣਦੀ। ਪਰ ਮਗਰੋਂ ਜਦ ਇਕ ਵਾਰ ਉਸਨੇ ਫਿਲਮ ‘ਹਲਚਲ’ ਦੇ ਸੈੱਟ ਉੱਤੇ ਦਲੀਪ ਕੁਮਾਰ ਅਤੇ ਨਰਗਿਸ ਨੂੰ ਕੰਮ ਕਰਦਿਆਂ ਵੇਖ ਕੇ ਸਿੱਖਿਆ ਤਾਂ ਲਿਖਿਆ,

“ਸ਼ਾਟ ਤੋਂ ਕੁਝ ਹੀ ਸਕਿੰਟ ਪਹਿਲਾਂ ਤਕ ਨਰਗਿਸ ਅਤੇ ਦਲੀਪ ਬੈਠੇ ਹੋਏ ਗੱਪਾਂ ਮਾਰਦੇ ਹੁੰਦੇ ਸਨ ਪਰ ਜਿਉਂ ਹੀ ਸ਼ਾਟ ਸ਼ੁਰੂ ਹੁੰਦਾ, ਉਹ ਆਪੋ ਆਪਣੇ ਰੋਲ/ਕਿਰਦਾਰ ਦੇ ਅੰਦਰ ਦਾਖਲ ਹੋ ਜਾਂਦੇ ਪਰ ਮੈਂ ਆਪਣੇ ‘ਕਿਰਦਾਰ’ ਦੇ ਬਾਹਰ ਹੀ ਰਹਿ ਜਾਂਦਾ। ਮੈਂ ਵੀ ਸੁਭਾਵਕ ਅਭਿਨੈ ਕਰਨ ਦੀ ਕੋਸ਼ਿਸ਼ ਕਰਦਾ ਪਰ ਮੈਨੂੰ ਇਹ ਨਹੀਂ ਸੀ ਪਤਾ ਕਿ ਸੁਭਾਵਕ ਹੋਣ ਦਾ ਅਰਥ ਇਹ ਵੇ ਕਿ ਤੁਸੀਂ ਆਪਣੇ ਰੋਲ ਦੇ ਅੰਦਰ ਦਾਖਲ ਹੋ ਜਾਓ ਅਤੇ ਫਿਰ ਸੁਭਾਵਕ ਬਣਨ ਦੀ ਕੋਸ਼ਿਸ਼ ਕਰੋ।”

‘ਗੁਡੀਆ’ ਫਿਲਮ ਹਾਲੇ ਪੂਰੀ ਹੀ ਹੋਈ ਸੀ ਕਿ ਅਪ੍ਰੈਲ ੧੯੪੭ ਨੂੰ ਬਲਰਾਜ ਦੀ ਜੀਵਨ ਸਾਥਣ ਦਮਯੰਤੀ ਦੀ ਪੇਚਸ ਨਾਲ ਮੌਤ ਹੋ ਗਈ। ਜੋ ਉਸ ਲਈ ਬੜੀ ਵੱਡੀ ਸੱਟ ਸੀ। ਉਸ ਵਕਤ ਉਹ ਬਲਰਾਜ ਨਾਲੋਂ ਵੀ ਵਧੀਆ ਫਿਲਮਾਂ ਵਿਚ ਨਾਮ ਕਮਾ ਚੁੱਕੀ ਸੀ। ਬਲਰਾਜ ਨੇ ਦਮਯੰਤੀ ਦੀ ਮੌਤ ਉਪਰੰਤ ਆਪਣੇ ਆਪ ਨੂੰ ਬਹੁਤ ਫਿਟਕਾਰਾਂ ਪਾਈਆਂ, ਜਿਹੜਾ ਉਸ ਨੂੰ ਸੰਭਾਲ ਨਹੀਂ ਸੀ ਸਕਿਆ।

੧੯੪੯ ਵਿਚ ਬਲਰਾਜ ਦੀ ਦੂਜੀ ਸ਼ਾਦੀ ਉਸਦੀ ਆਪਣੀ ਭੂਆ ਦੀ ਲੜਕੀ ਸੰਤੋਸ਼ ਨਾਲ ਹੋਈ। ਵਿਆਹ ਦੇ ਦੋ ਹਫਤੇ ਪਿਛੋਂ ਬਲਰਾਜ ਨੂੰ ਗ੍ਰਿਫਤਾਰ ਕਰ ਲਿਆ ਗਿਆ। ਇਨਕਲਾਬੀ ਨਾਟਕੀ ਸੰਗਰਾਮੀਆਂ ਦੇ ਦੋਸ਼ ਵਿਚ ਛੇ ਮਹੀਨੇ ਜੇਲ੍ਹ ਵਿਚ ਗੁਜ਼ਾਰੇ।

ਥੋੜ੍ਹੇ ਦਿਨ ਪਹਿਲਾਂ ਬਲਰਾਜ ਦੀ ਕੇ.ਆਸਿਫ ਨਾਲ ਸਾਈਨ ਕੀਤੀ ਫਿਲਮ ਵਿਚ ਉਸਦਾ ਜੇਲ੍ਹਰ ਦਾ ਰੋਲ ਸੀ, ਜੋ ਕਿ ਹੀਰੋਇਨ ਦਾ ਪਤੀ ਸੀ। ਕੇ.ਆਸਿਫ ਉਸਨੂੰ ਨਾਲ ਲੈ ਕੇ ਜੇਲ੍ਹ ਦਾ ਮਹੌਲ ਵਖਾਉਣ ਲੈ ਗਿਆ ਸੀ। ਹੁਣ ਜਦ ਜੇਲ੍ਹਰ ਨੇ ਬਲਰਾਜ ਨੂੰ ਕੈਦੀ ਦੀ ਵਰਦੀ ‘ਚ ਵੇਖਿਆ ਤਾਂ ਕਹਿੰਦਾ, “ਇੰਜ ਜਾਪਦਾ ਏ ਕਿ ਮੈਂ ਤੁਹਾਨੂੰ ਪਹਿਲਾਂ ਕਿਧਰੇ ਵੇਖਿਆ ਏ।” ਫਿਰ ਵਿਚੋਂ ਬਲਰਾਜ ਪੈਰੋਲ ਤੇ ਰਿਹਾ ਹੋ ਕੇ ਫਿਲਮ ਵਿਚ ਰੋਲ ਕਰਦਾ ਰਿਹਾ।

ਇਹਨੀ ਦਿਨੀਂ ਬਲਰਾਜ ਦੀ ਮਾਲੀ ਹਾਲਤ ਬੜੀ ਖਸਤਾ ਸੀ। ਤੇ ਉਤੋਂ ਦੀਵਾਲੀ ਆ ਗਈ। ਬੋਟੇ ਪਰੀਕਸ਼ਤ ਨੂੰ ਪਤਾ



ਸੀ ਕਿ ਤੇਗੀ ਬਹੁਤ ਹੈ। ਪਰ ਫੋਟੀ ਬੇਟੀ ਸ਼ਬਨਮ ਅਣਜਾਣ ਸੀ ਤੇ ਪਟਾਕੇ ਲਿਆਉਣ ਲਈ ਜ਼ਿਦ ਕਰ ਰਹੀ ਸੀ। ਪਰੀਕਸ਼ਤ ਸਮਝਾ ਰਿਹਾ ਸੀ “ਪਟਾਕੇ ਬੜੀ ਖਰਾਬ ਚੀਜ਼ ਨੇ, ਲੋਕ ਐਂਵੇਂ ਪੈਸੇ ਬਰਬਾਦ ਕਰਦੇ ਰਹਿੰਦੇ ਨੇ,” ਬਲਰਾਜ ਨੇ ਸੁਣ ਲਿਆ। ਉਸਦੀਆਂ ਅੱਖਾਂ ‘ਚੋਂ ਹੁੰਝ ਵਹਿ ਤੁਰੇ। ਉਹ ਭੱਜ ਕੇ ਆਪਣੇ ਕਿਸੇ ਦੋਸਤ ਕੋਲ ਗਿਆ। ਉਧਾਰ ਪੈਸੇ ਲੈ ਕੇ ਬੱਚਿਆਂ ਲਈ ਮਠਿਆਈ ਤੇ ਪਟਾਕੇ ਲਿਆਇਆ। ਬੱਚੇ ਆਉਂਦਿਆਂ ਨੂੰ ਸੁੱਤੇ ਪਏ ਸਨ।

‘ਹਮਲੋਗ’ ਪਹਿਲੀ ਐਸੀ ਫਿਲਮ ਸੀ ਜਿਸ ਵਿਚ ਬਲਰਾਜ ਦੇ ਅੰਦਰਲੀ ਕਲਾ ਚਮਕੀ। ਇਸ ਫਿਲਮ ਵਿਚ ਉਸਨੇ ਨਿਚਲੇ ਤਬਕੇ ਦੇ ਬੇਰੁਜ਼ਗਾਰ ਮੁੰਡੇ ਦਾ ਰੋਲ ਕੀਤਾ। ਫਿਲਮ ਬੜੀ ਚੱਲੀ।

ਬਲਰਾਜ ਦੀ ਅੰਦਰਲੀ ਕਲਾਕਾਰੀ ਦੇ ਅਸਲ ਝੰਡੇ ਤਾਂ ‘ਦੇ ਬਿਘਾ ਜ਼ਮੀਨ’ ਫਿਲਮ ਨਾਲ ਝੁੱਲੇ। ਜਿਸ ਵਿਚ ਉਸਨੇ ਇਕ ਰਿਕਸ਼ਾ ਚਲਾਉਣ ਵਾਲੇ ਦਾ ਰੋਲ ਕੀਤਾ। ਜੋ ਆਪਣੇ ਪਿੰਡ ਵਿਚ ਸ਼ਾਹੂਕਾਰਾਂ ਕੋਲ ਗਹਿਣੇ ਪਈ ਆਪਣੀ ਦੇ ਬਿਘੇ ਜ਼ਮੀਨ ਛੁਡਾਉਣ ਲਈ ਸ਼ਹਿਰ ਵਿਚ ਰਿਕਸ਼ਾ ਚਲਾਉਂਦਾ ਹੈ। ਪਰ ਉਸਦੀ ਉਮੀਦ ਟੁੱਟ ਚੁੱਕੀ ਸੀ। ਇਹ ਰੋਲ ਕਰਨ ਲਈ ਬਲਰਾਜ ਖੁਦ ਗਵਾਲਿਆਂ ਦੀਆਂ ਬਸਤੀਆਂ ਵਿਚ ਗਿਆ। ਉਹਨਾ ਨੂੰ ਨੇੜਿਉਂ ਪੜ੍ਹਿਆ, ਘੋਖਿਆ। ਰਹਿਣੀ ਬਹਿਣੀ ਵੇਖੀ।

ਇਸ ਸਫਲਤਾ ਪਿੱਛੇ ਇਕ ਖਾਸ ਰਾਜ਼ ਦੀ ਘਟਨਾ ਸੀ। ਇਕ ਦਿਨ ਜਦ ਉਹ ਰਿਕਸ਼ਾ ਲਈ ਖੜਾ ਸੀ ਤਾਂ ਇਕ ਰਿਕਸ਼ੇ ਵਾਲਾ ਕੋਲ ਆ ਕੇ ਪੁੱਛਣ ਲੱਗਾ, “ਬਾਬੂ ਜੀ ਤੁਸੀਂ ਕਿਵੇਂ ਖੜੇ ਹੋ।” ਬਲਰਾਜ ਨੇ ਆਪਣੇ ਸੁਭਾਅ ਮੂਜਬ ਉਸਨੂੰ ਫਿਲਮ ਦੀ ਸੰਖੇਪ ਕਹਾਣੀ ਦੱਸੀ। ਸੁਣ ਕੇ ਰਿਕਸ਼ਾ ਚਾਲਕ ਰੋ ਪਿਆ, “ਬਾਬੂ ਜੀ ਇਹ ਤਾਂ ਮੇਰੀ ਕਹਾਣੀ ਏ, ਇਹ ਤਾਂ ਮੇਰੀ ਕਹਾਣੀ ਏ।”

ਬਲਰਾਜ ਨੇ ਮਗਰੋਂ ਖੁਦ ਲਿਖਿਆ।

“ਮੈਂ ਝੰਜੜਿਆ ਗਿਆ ਸਾਂ.....ਮੈਂ ਉਸ ਅਧੇੜ ਉਮਰ ਦੇ ਰਿਕਸ਼ਾ ਚਾਲਕ ਦੀ ਆਤਮਾ ਵਿਚ ਵੜ ਗਿਆ.....ਮੈਂ ਅਭਿਨੈ ਕਲਾ ਬਾਰੇ ਸੋਚਣਾ ਛੱਡ ਦਿੱਤਾ.....

ਸੋਵੀਅਤ ਸੰਘ ਦੇ ਇਕ ਫਿਲਮ ਪ੍ਰੋਡਿਊਸਰ ਨੇ ਕਿਹਾ ਸੀ, “ਬਲਰਾਜ ਸਾਹਨੀ ਦੇ ਚਿਹਰੇ ਉੱਤੇ ਸਾਨੂੰ ਸਾਰੀ ਦੁਨੀਆਂ ਦਿੱਸਦੀ ਏ.....ਇਹ ਦੁਨੀਆਂ ਰਿਕਸ਼ਾ ਵਾਲਿਆਂ ਦੀ ਦੁਨੀਆਂ ਏ।” ਬਲਰਾਜ ਨੇ ਖੁਦ ਇਸ ਫਿਲਮ ਬਾਰੇ ਟਿੱਪਣੀ ਕੀਤੀ

ਸੀ, “ਜਦ ਮੇਰਾ ਇਸ ਦੁਨੀਆਂ ਤੋਂ ਚੱਲਣ ਦਾ ਵਕਤ ਆਏਗਾ ਤਾਂ ਮੈਨੂੰ ਇਸ ਗੱਲ ਦੀ ਤਸੱਲੀ ਹੋਵੇਗੀ ਕਿ ਮੈਂ “ਦੇ ਬਿਘਾ ਜ਼ਮੀਨ” ਵਿਚ ਕੰਮ ਕੀਤਾ ਸੀ।

੧੯੪੪ ਤੋਂ ੧੯੫੪ ਤਕ ਦਸਾਂ ਸਾਲਾਂ ਵਿਚ ਉਸਨੇ ਦਸ ਕੁ ਫਿਲਮਾਂ ਵਿਚ ਕੰਮ ਕੀਤਾ ਸੀ। ਪਰ ਅਗਲੇ ੧੯-੧੯ ਸਾਲਾਂ ਵਿਚ ਉਸਨੇ ਇਕ ਸੌ ਵੀਹ ਫਿਲਮਾਂ ਵਿਚ ਅਦਾਕਾਰੀ ਕੀਤੀ।

ਉਸਦੀ ਅਦਾਕਾਰੀ ਵਾਲੀਆਂ ਅਨੇਕਾਂ ਫਿਲਮਾਂ ਨੂੰ ਬੇਮਿਸਾਲ ਸਫਲਤਾ ਮਿਲੀ।

ਉਸਦੀਆਂ ਬਹੁਤ ਸਫਲ ਰਹੀਆਂ ਹੋਰ ਫਿਲਮਾਂ ਵਿਚ ਗਰਮ ਕੋਟ, ਦਿਲ ਭੀ ਤੇਰੇ ਹਮ ਭੀ ਤੇਰੇ, ਕਾਬਲੀਵਾਲਾ, ਅਨਪੜ੍ਹ, ਹਕੀਕਤ, ਵਕਤ, ਨੀਂਦ ਹਮਾਰੀ ਖਾਬ ਤੁਮਹਾਰੇ, ਆਏ ਦਿਨ ਬਹਾਰ ਕੇ, ਨੀਲ ਕਮਲ, ਤਲਾਸ਼, ਹਮਰਾਜ਼, ਏਕ ਫੂਲ ਦੇ ਮਾਲੀ, ਦੇ ਰਾਸਤੇ, ਪਵਿੱਤਰ ਪਾਪੀ, ਨਯਾ ਰਾਸਤਾ, ਨਾਨਕ ਦੁਖੀਆ ਸਭ ਸੰਸਾਰ, ਘਰ ਘਰ ਕੀ ਕਹਾਣੀ, ਪਰਾਯਾ ਪੰਨ, ਹਿੰਦੁਸਤਾਨ ਕੀ ਕਸਮ, ਹੰਸਤੇ ਜ਼ਖਮ ਆਦਿ ਖਾਸ ਨਾਮ ਲਏ ਜਾ ਸਕਦੇ ਹਨ।

ਇਹਨਾ ਫਿਲਮਾਂ ਵਿਚ ਬਲਰਾਜ ਨੇ ਯਾਦਗਾਰੀ ਰੋਲ ਕੀਤੇ।

ਬਲਰਾਜ ਸਟਾਰ ਬਣ ਗਿਆ, ਪਰ ਉਹ ਫਿਲਮੀ ਦੁਨੀਆਂ ਦੇ ਗਲੈਮਰ ਤੋਂ ਕਦੀ ਫੂਕ ਵਿਚ ਨਹੀਂ ਆਇਆ। ਕਿਉਂਕਿ ਉਹ ਸਮਝਦਾ ਸੀ ਕਿ ਹਰ ਸਟਾਰ ਨੂੰ ਪਤਾ ਹੋਣਾ ਚਾਹੀਦਾ ਹੈ ਕਿ ਇਕ ਦਿਨ ਉਸਨੇ ਸਧਾਰਨ ਜ਼ਿੰਦਗੀ ਵੀ ਜਿਊਂਦੀ ਹੈ। ਸ਼ੋਹਰਤ ਬੰਦੇ ਨੂੰ ਜਿੰਨਾ ਉੱਚਾ ਚੁੱਕਦੀ ਏ, ਉੰਨਾ ਹੀ ਪਟਕਾ ਕੇ ਭੁੱਜੇ ਵੀ ਮਾਰ ਸਕਦੀ ਏ। ਅਜਿਹੀਆਂ ਅਨੇਕਾਂ ਮਿਸਾਲਾਂ ਨੇ, ਇਸ ਲਈ ਸਾਵੀਂ ਸੋਚ ਦਾ ਹੋਣਾ ਜ਼ਰੂਰੀ ਹੈ।

ਬਲਰਾਜ ਨੇ ਇਕ ਕਲਾਕਾਰ ਵਜੋਂ ਇਮਾਨਦਾਰੀ ਅਤੇ ਆਤਮ ਸਨਮਾਨ ਕਾਇਮ ਰੱਖਿਆ। ਉਸਦਾ ਕਦੇ ਕਿਸੇ ਪ੍ਰੋਡਿਊਸਰ, ਡਾਇਰੈਕਟਰ ਨਾਲ ਝਗੜਾ ਜਾਂ ਗਲਤ ਫਹਿਮੀ ਨਹੀਂ ਹੋਈ।

ਬਲਰਾਜ ਨੂੰ ੧੯੬੯ ਵਿਚ ਭਾਰਤ ਸਰਕਾਰ ਵੱਲੋਂ ‘ਪਦਮ-ਸ਼੍ਰੀ’ ਦੀ ਉਪਾਧੀ ਨਾਲ ਸਨਮਾਨਿਤ ਕੀਤਾ ਗਿਆ।

ਪਰ ਬਲਰਾਜ ਹਮੇਸ਼ਾਂ ਰੰਗ ਮੇਂਚ ਨਾਲ ਵੀ ਜੁੜਿਆ ਰਿਹਾ। ਉਸਨੇ ਭਾਜੀ ਗੁਰਬਰਨ ਸਿੰਘ ਨਾਲ ਪੰਜਾਬ ਦੇ ਪਿੰਡਾਂ ਵਿਚ ਜਾ ਕੇ ਨਾਟਕ ਵੀ ਖੇਡੇ।

ਫਿਲਮੀ ਦੁਨੀਆਂ ਦਾ ਇਹ ਇਕ ਮਹਾਨ ਕਲਾਕਾਰ



ਆਪਣੇ ਪੰਜਾਬੀ ਪਿਛੋਕੜ, ਪੰਜਾਬੀ ਭਾਸ਼ਾ, ਸਾਹਿਤ ਅਤੇ ਸਭਿਆਚਾਰ ਨਾਲ ਵੀ ਜੁੜਿਆ ਰਿਹਾ। ਉਸਦੇ ਵਿਚਾਰਾਂ ਉੱਤੇ ਮਾਰਕਸਵਾਦ ਦੀ ਡੂੰਘੀ ਛਾਪ ਸੀ।

ਆਪਣੀ ਉਮਰ ਦੇ ਮਗਰਲੇ ਪੜਾਅ ਉੱਤੇ ਉਸਨੇ ਸਾਹਿਤ ਰਚਨਾ ਉੱਤੇ ਵਿਸ਼ੇਸ਼ ਧਿਆਨ ਕੇਂਦਰਿਤ ਕੀਤਾ। ਉਸਦੇ ਪੰਜਾਬੀ ਲਿਖਾਰੀ ਦੋਸਤਾਂ ਵਿਚ ਨਾਨਕ ਸਿੰਘ, ਗੁਰਬਖ਼ਸ਼ ਸਿੰਘ ਪ੍ਰੀਤਲੜੀ, ਨਵਤੇਜ, ਜਸਵੰਤ ਸਿੰਘ ਕੰਵਲ ਅਤੇ ਹੋਰ ਕਈ ਸਨ।

ਬਲਰਾਜ ਦੀਆਂ ਲਿਖਤਾਂ ਵਿਚ ਵੀ ਬੇਮਿਸਾਲ ਖਿੱਚ ਸੀ। ਉਸਨੇ ੧੯੬੦ ਵਿਚ ਪਾਕਿਸਤਾਨ ਦੀ ਯਾਤਰਾ ਕੀਤੀ ਅਤੇ ਪੰਜਾਬੀ ਵਿਚ 'ਮੇਰਾ ਪਾਕਿਸਤਾਨੀ ਸਫਰਨਾਮਾ' ਕਿਤਾਬ ਲਿਖੀ। ੧੯੬੯ ਵਿਚ ਬਲਰਾਜ ਨੇ 'ਮੇਰਾ ਰੂਸੀ ਸਫਰਨਾਮਾ' ਕਿਤਾਬ ਲਿਖੀ। ਜਿਸ ਤੋਂ ਉਸਨੂੰ 'ਸੰਵੇਦਿਤ ਲੈਂਡ ਨਹਿਰੂ ਪੁਰਸਕਾਰ' ਮਿਲਿਆ। ਬਲਰਾਜ ਪੰਜਾਬੀ ਸਫਰਨਾਮਾ ਸਾਹਿਤ ਦਾ ਸਹਿਨਸਾਹ ਹੈ। ਤੇ ਉਸਦੇ ਇਹ ਸਫਰਨਾਮੇ ਅਨੇਕਾਂ ਯੂਨੀਵਰਸਿਟੀਆਂ ਦੇ ਸਿਲੇਬਸ ਵਿਚ ਪੜ੍ਹਾਏ ਜਾਂਦੇ ਹਨ। 'ਮੇਰੀ ਫਿਲਮੀ ਆਤਮ ਕਥਾ' ਉਸਦੀ ਆਪਣੇ ਫਿਲਮੀ ਅਨੁਭਵਾਂ ਉੱਤੇ ਅਧਾਰਿਤ ਬੜੀ ਦਿਲਕਸ਼ ਕਿਤਾਬ ਹੈ। ਬਲਰਾਜ 'ਆਰਸੀ', 'ਪ੍ਰੀਤਲੜੀ' ਰਸਾਲਿਆਂ ਵਿਚ ਵੀ ਨਿਰੰਤਰ ਛਪਦਾ ਰਿਹਾ। ਆਖਰੀ ਸਮੇਂ ਉਹ ਵੱਡਾ ਨਾਵਲ ਲਿਖ ਰਿਹਾ ਸੀ। ਪੰਜਾਬ ਦੇ ਇਸ ਮਹਾਨ ਸਪੂਤ ਨੂੰ ਪੰਜਾਬ ਸਰਕਾਰ ਦੇ ਭਾਸ਼ਾ ਵਿਭਾਗ ਵੱਲੋਂ ੧੯੭੧ ਵਿਚ 'ਬਿਰੋਮਟੀ ਲੇਖਕ' ਦਾ ਅਵਾਰਡ ਦਿੱਤਾ ਗਿਆ।

ਉਸਦੀ ਰੁਝੇਵਿਆਂ ਭਰੀ ਜ਼ਿੰਦਗੀ ਦਾ ਇਕ ਸੱਚ ਇਹ ਵੀ ਸੀ ਕਿ ਉਹ ਘਰ ਪਰਿਵਾਰ ਅਤੇ ਖਾਸ ਕਰਕੇ ਬੱਚਿਆਂ ਵੱਲ ਧਿਆਨ ਨਾ ਦੇ ਸਕਿਆ। ਪ੍ਰੀਕਸ਼ਤ, ਸ਼ਬਨਮ ਅਤੇ ਸਨੇਹਰ ਉਸਦੇ ਪਿਆਰੇ ਬੱਚੇ ਸਨ।

ਪਹਿਲਾਂ ਦਮਯੰਤੀ ਦੀ ਮੌਤ ਨੇ ਬੱਚਿਆਂ ਕੋਲੋਂ ਮਾਂ ਖੋਹੀ ਅਤੇ ਫਿਰ ਅੰਤਾਂ ਦੇ ਰੁਝੇਵਿਆਂ ਦੀਆਂ ਮਜਬੂਰੀਆਂ ਨੇ ਬਾਪ। ਅਣਗਹਿਲੀ ਹੁੰਦੀ ਰਹੀ। ਇਸ ਦਾ ਸਭ ਤੋਂ ਘਾਤਕ ਅਸਰ ਹੋਇਆ ਸੀ ਸ਼ਬਨਮ ਉੱਪਰ। ਉਹ ਸਹੁਰੇ ਘਰ ਰਮ ਕੇ ਸੰਤੁਲਨ ਨਾ ਰੱਖ ਸਕੀ ਤੇ ਮਨੋ ਉਖੜ ਗਈ। ਨਵੀਂ ਮਾਂ ਸੰਤੋਸ਼ ਆਪਣੇ 'ਚ ਮਸਤ ਸੀ।

ਬਲਰਾਜ ਪੰਜਾਬ ਆ ਜਾਣਾ ਚਹੁੰਦਾ ਸੀ। ਉਸਨੇ ਪ੍ਰੀਤਨਗਰ ਘਰ ਵੀ ਖਰੀਦ ਲਿਆ। ਪਰ ਛੋਟੀਆਂ ਦੋਵਾਂ ਧੀਆਂ ਦਾ ਪੰਜਾਬ ਨਾਲ ਕੋਈ ਲਗਾਓ ਅਤੇ ਸਬੰਧ ਨਹੀਂ

ਸੀ।

ਉਹ ਸ਼ਬਨਮ ਜੋ ਸਾਢੇ ਤਿੰਨ ਸਾਲ ਦੀ ਉਮਰ ਵਿਚ ਮਾਂ-ਮਹਿਟਰ ਹੋ ਗਈ ਸੀ। ਉਸਦਾ ਮਨੋਵਿਗਿਆਨਕ ਡਾਕਟਰ ਕੋਲੋਂ ਇਲਾਜ ਚੱਲਣ ਲਗ ਪਿਆ। ਬਲਰਾਜ ਆਪਣੀ ਧੀ ਦੀ ਮਾਂ ਵੀ ਬਣ ਗਿਆ। ਪਰ ਬਹੁਤ ਦੇਰ ਹੋ ਗਈ ਸੀ। ਧੀ ਬਾਪ ਦੀਆਂ ਪਰੇਸ਼ਾਨੀਆਂ ਵੇਖਦਿਆਂ ਉਸ ਨਾਲ ਦੁਖ ਸਾਂਝੇ ਕਰਨ ਤੋਂ ਝਿਜਕਦੀ ਸੀ।

ਇਸ ਸਮੇਂ ਉਸਨੇ ਆਪਣੇ ਪਿਆਰੇ ਛੋਟੇ ਵੀਰ ਭੀਸ਼ਮ ਸਾਹਨੀ ਨੂੰ ਲਿਖਿਆ

"ਵੀਰ, ਮੈਂ ਬੱਚਿਆਂ ਨੂੰ ਪਿਆਰ ਬਹੁਤ ਕਰਦਾ ਰਿਹਾਂ। ਪਰ ਮੈਂ ਦੁਨੀਆਦਾਰ ਬੰਦਾ ਨਹੀਂ ਹਾਂ।.... ਮੇਰੇ ਵਿਚ ਅਮਲੀ ਸੂਝ ਬੂਝ ਉੱਕਾ ਨਹੀਂ.....ਮੈਨੂੰ ਆਪਣੀ ਸੋਚ ਸਮਝ ਉੱਤੇ ਕੋਈ ਵਿਸ਼ਵਾਸ ਨਹੀਂ ਰਿਹਾ। ਪਰ ਐਸ ਵੇਲੇ ਮੇਰੀ ਬੱਚੜੀ ਦੇ ਜੀਵਨ ਦਾ ਸਵਾਲ ਏ.....। ਮਨ ਦੇ ਤਲ ਤੇ ਹੁਣ ਸੂਰਜ ਘੱਟ ਹੀ ਚਮਕਦਾ ਏ, ਜ਼ਿਆਦਾ ਵੇਲਾ ਕਾਲੀ ਘਟਾ ਈ ਛਾਈ ਰਹਿੰਦੀ ਏ।.....ਸ਼ਬਨਮ ਨੇ ਖੁਦਕੁਸ਼ੀ ਕਰਨ ਦੀ ਕੋਸ਼ਿਸ਼ ਵੀ ਕੀਤੀ ਏ.....ਮੈਂ ਐਸੀ ਸਥਿਤੀ ਵਿਚ ਪਹੁੰਚ ਗਿਆ ਹਾਂ, ਜਿਥੇ ਮੈਨੂੰ ਸਮਝ ਹੀ ਨਹੀਂ ਆਉਂਦਾ ਕਿ ਸਹੀ ਕੀ ਹੈ ਤੇ ਗਲਤ ਕੀ। ਪਰ ਜੇ ਮੇਰੇ ਉੱਤੇ ਆਈ ਏ ਮੈਂ ਉਸਨੂੰ ਝੋਲਣਾ ਈ ਏ.....।

੫ ਮਾਰਚ ੧੯੭੨ ਨੂੰ ਉਸਦੀ ਪਿਆਰੀ ਬੱਚੀ ਸ਼ਬਨਮ ਉਸਨੂੰ ਸਦਾ ਲਈ ਅਲਵਿਦਾ ਕਹਿ ਗਈ। ਉਸ ਵੇਲੇ ਬਲਰਾਜ ਬੰਬਈ ਤੋਂ ਬਾਹਰ ਸੀ। ਬਲਰਾਜ ਦੀ ਆਖਰੀ ਫਿਲਮ 'ਗਰਮ ਹਵਾ' ਵਿਚ ਦੇਸ਼ ਵੰਡ ਦਾ ਦੁਖਾਂਤ ਸੀ। ਇਸ ਫਿਲਮ 'ਚ ਬਲਰਾਜ ਦਾ ਰੋਲ ਵੀ ਫਸਾਦਾਂ 'ਚ ਬਾਪ ਦੇ ਧੀ ਨਾਲੋਂ ਵਿਛੜ ਜਾਣ ਦਾ ਸੀ। ਇਸ ਫਿਲਮ ਦੇ ਦਰਦਨਾਕ ਦ੍ਰਿਸ਼ ਬਲਰਾਜ ਦੀ ਆਪਣੀ ਜ਼ਿੰਦਗੀ ਹੀ ਤਾਂ ਸਨ।

ਬਲਰਾਜ ਨੇ ਆਪਣੀ ਜ਼ਿੰਦਗੀ ਦੇ ਅੰਤਾਂ ਦੇ ਖਾਲੀਪਨ ਨੂੰ ਪੰਜਾਬ ਆ ਕੇ ਵੱਸਣ ਨਾਲ ਭਰਨ ਦਾ ਯਤਨ ਕੀਤਾ। ਉਸਨੇ ੮ ਅਪ੍ਰੈਲ ੧੯੭੩ ਨੂੰ ਆਪਣੇ ਭਰਾ ਭੀਸ਼ਮ ਸਾਹਨੀ ਨੂੰ ਖਤ ਲਿਖਿਆ ਕਿ ਮੈਂ ਹਫਤੇ ਦੇ ਵਿਚ ਵਿਚ ਪੰਜਾਬ ਆ ਜਾਣਾ। ਪਰ ੧੩ ਅਪ੍ਰੈਲ ੧੯੭੩ ਨੂੰ ਪੰਜਾਬ ਦਾ ਇਹ ਮਹਾਨ ਸੰਵੇਦਨਸ਼ੀਲ ਪੁੱਤਰ ਦਿਲ ਦਾ ਦੌਰਾ ਪੈਣ ਨਾਲ ਸਦਾ ਲਈ ਕੁਝ ਕਰ ਗਿਆ।

ਮੁਖੀ, ਪੋਸਟ ਗਰੈਜੂਏਟ ਪੰਜਾਬੀ ਵਿਭਾਗ  
ਸਰਕਾਰੀ ਕਾਲਜ ਤਲਵਾਡਾ  
ਜਿਲ੍ਹਾ ਰੁਸਿਆਮਪੁਰ, ੯੮੧੭੩-੨੮੫੮੩



# ਪ੍ਰਸਿੱਧ ਸਿਤਾਰ ਵਾਦਕ ਸਰਵਜੀਤ ਕੌਰ

—ਗੁਰਬਖਸ਼ ਸਿੰਘ ਮਠਾੜ, ਇੰਗਲੈਂਡ



ਸਿਤਾਰ ਵਾਦਕ ਸਰਵਜੀਤ ਕੌਰ

ਚਾਚਾ ਜੀ ਸ. ਅਫਰ ਸਿੰਘ ਹੁਰਾਂ ਦੀਆਂ ਦੋ ਬੇਟੀਆਂ ਸਨ—ਵੱਡੀ ਰਵਿੰਦਰ ਕੌਰ ਜਿਸਦਾ ਜਨਮ ੧੯੪੨ ਦਾ ਅਤੇ ਛੋਟੀ ਸਰਵਜੀਤ ਕੌਰ ਜਿਸਦਾ ਜਨਮ ੧੯੪੭ ਦਾ ਸੀ। ਚਾਚਾ ਜੀ ਦੀ ਬੜੀ ਇੱਛਾ ਸੀ ਕਿ ਬੇਟੀਆਂ ਨੂੰ ਵੱਡੀਆਂ ਹੋਣ ਤੇ ਸੰਗੀਤ ਦੀ ਆਲਾ ਤਾਲੀਮ ਦਿਲਵਾਨੀ ਹੈ। ਕਿਉਂਕਿ ਉਹ ਖੁਦ ਇਕ ਸੰਗੀਤਕਾਰ ਸਨ। ਉਨ੍ਹਾਂ ਨੇ ਆਪ ਆਪਨੀ ਪਹਿਲੀ ਉਮਰ ਵਿਚ ਬਸੀ ਹੁਸ਼ਿਆਰਪੁਰ ਵਾਲੇ ਉਸਤਾਦ ਮੁਹੰਮਦ ਬਖਸ਼ ਹੁਰਾਂ ਪਾਸੋਂ ਕਈ ਸਾਲ ਬਾਸਤ੍ਰੀ ਸੰਗੀਤ ਦੀ ਤਾਲੀਮ ਲਈ ਸੀ। ਚਾਚਾ ਜੀ ਦਾ ਉਨ੍ਹਾਂ ਦਿਨਾਂ ਵਿਚ ਹਾਰਮੋਨੀਅਮ ਮੈਨੂਫੈਕਚਰਿੰਗ ਦਾ ਤਕੜਾ ਕਾਰੋਬਾਰ ਸੀ। ਇਸ ਲਈ ਗਾਣੇ ਨੂੰ ਪੇਸ਼ਾ ਤੋਂ ਨਾ ਬਣਾਇਆ ਪਰ ੧੯੨੯ ਵਿਚ ੧੫ ਦੇ ਕਰੀਬ ਗਰਾਮੋਫੋਨ ਰਿਕਾਰਡ (ਜਿਨ੍ਹਾਂ ਨੂੰ ਤਵੇ ਕਹਿੰਦੇ ਸੀ) ਜ਼ਰੂਰ ਭਰਵਾਏ। ਇਨ੍ਹਾਂ ਵਿਚ ਕੁਛ ਤਾਂ ਸ਼ਬਦਾਂ ਦੇ ਸਨ ਅਤੇ ਕੁਛ ਹਲਕੇ ਫੁਲਕੇ ਲੋਕ ਗੀਤਾਂ ਦੇ ਸਨ। ਕਈ ਰਿਕਾਰਡ ਕਾਫੀ ਮਸ਼ਹੂਰ ਵੀ ਹੋਏ ਸਨ।

੧੯੫੫ ਵਿਚ ਚਾਚਾ ਜੀ ਨੇ ਸ੍ਰੀ ਬਲਬੀਰ ਸੇਠ ਜੋ ਜਲੰਧਰ ਰੇਡੀਓ ਸਟੇਸ਼ਨ ਦੇ ਸਟਾਫ਼ ਆਰਟਿਸਟ ਸਨ ਪਾਸੋਂ ਦੋਹਾਂ ਬੇਟੀਆਂ ਦੀ ਗਾਣੇ ਦੀ ਤਾਲੀਮ ਸ਼ੁਰੂ ਕਰਵਾ ਦਿੱਤੀ। ਸਾਲ ਬਾਦ ਉਨ੍ਹਾਂ ਨੇ ਦੇਖਿਆ ਕਿ ਸਰਵਜੀਤ ਦਾ ਗਾਣੇ ਵਿਚ ਮਨ ਘੱਟ ਲੱਗਦਾ ਹੈ ਤਾਂ ਸ੍ਰੀ ਸੁਰਿੰਦਰ ਦਤਾ ਪਾਸੋਂ ਸਿਤਾਰ ਸ਼ੁਰੂ ਕਰਵਾ ਦਿੱਤੀ। ਰਵਿੰਦਰ ਦਾ ਸੇਠ ਜੀ ਪਾਸੋਂ ਗਾਣੇ ਦਾ ਰਿਆਜ਼ ਚਾਲੂ ਰਿਹਾ। ਮੈਂ ਵੀ ੧੯੫੧ ਵਿਚ ਯੁਗੰਡਾ ਚਲੇ ਗਿਆ ਸੀ। ਜਦ ੧੯੫੭ ਵਿਚ ਵਾਪਿਸ ਆਇਆ ਤਾਂ ਸਰਵਜੀਤ ੧੦ ਸਾਲ ਦੀ ਹੋ ਗਈ ਸੀ ਅਤੇ ਦੇਖਿਆ ਕਿ ਬੜੀ ਸੋਹਣੀ ਸਿਤਾਰ ਵਜਾਣ ਲੱਗ ਪਈ ਹੈ। ਛੋਟੀ ਉਮਰ ਵਿਚ ਹੀ ਕਈ ਕਈ ਘੰਟੇ ਸਵੇਰੇ ਬਾਮ ਰਿਆਜ਼ ਕਰਨਾ। ਜੇ ਸਵੇਰ ਵੇਲੇ ਪੰਡਿਤ ਰਮਾਂਕਾਂਤ ਹੁਗੋਂ ਤਬਲੇ ਦੀ ਸੰਗਤ ਕਰ ਰਹੇ ਹਨ ਤਾਂ ਬਾਮ ਨੂੰ ਸ. ਮੋਹਨ ਸਿੰਘ ਰੇਹੁਵਾਲੇ ਨੇ ਰਿਆਜ਼ ਕਰਾਣਾ। ਇਸ ਤਰ੍ਹਾਂ ਇਕ ਸਾਲ ਵਿਚ ਹੀ ਹੱਥ

ਕਾਫੀ ਸਾਫ਼ ਹੋ ਗਿਆ।

ਪਹਿਲਾ ਸਟੇਜ ਪ੍ਰੋਗਰਾਮ ੧੧ ਸਾਲ ਦੀ ਉਮਰ ਵਿਚ ਸੰਤ ਸਿਨੇਮਾ ਵਿਚ ਦਿੱਤਾ। ਇਹ ਇਕ ਸਭਿਆਚਾਰਕ ਪ੍ਰੋਗਰਾਮ ਸੀ ਜਿਸ ਦੀ ਪ੍ਰਧਾਨਗੀ ਉਸ ਵੇਲੇ ਦੇ ਪੰਜਾਬ ਦੇ ਮੁੱਖ ਮੰਤਰੀ ਸ. ਪ੍ਰਤਾਪ ਸਿੰਘ ਕੈਰੋਂ ਕਰ ਰਹੇ ਸੀ। ਸਰਵਜੀਤ ਦੀ ਸਿਤਾਰ ਸੁਣ ਕੇ ਬੜੇ ਖੁਸ਼ ਹੋਏ ਅਤੇ ਆਪਨੇ ਕਰ ਕਮਲਾਂ ਨਾਲ ਇਨਾਮ ਦਿੱਤਾ।

੧੨ ਸਾਲ ਦੀ ਉਮਰ ਵਿਚ ਪਹਿਲੀ ਦਫ਼ਾ ਹਰਵਲਡ ਸੰਗੀਤ ਸੰਮੇਲਨ ਵਿਚ ਸ਼ਿਰਕਤ ਕੀਤੀ ਅਤੇ ਬਾਦ ਵਿਚ ਵੀ ਕਰਦੀ ਰਹੀ। ਹਰਵਲਡ ਤੋਂ ਬਾਦ ਹੋਲੀ ਤੇ ਅੰਮ੍ਰਿਤਸਰ ਸੰਗੀਤ ਸੰਮੇਲਨ ਹੁੰਦਾ ਸੀ ਉਸ ਵਿਚ ਵੀ ਸ਼ਿਰਕਤ ਕਰਦੀ ਰਹੀ। ਇਕ ਵਾਰੀ ਤਾਂ ਉਸਤਾਦ ਅਮਜਦ ਅਲੀ ਹੁਰਾਂ ਨਾਲ ਸਿਤਾਰ ਅਤੇ ਸੋਰੇਂਦ ਦੀ ਜੁਗਲਬੰਦੀ ਪੇਸ਼ ਕੀਤੀ ਜੋ ਪਬਲਿਕ ਨੇ ਬੜੀ ਪਸੰਦ ਕੀਤੀ। ਬਸੰਤ ਉਪਰ ਹੁਸ਼ਿਆਰਪੁਰ ਵੀ ਸੰਗੀਤ ਸੰਮੇਲਨ ਹੁੰਦਾ ਸੀ ਉਸ ਵਿਚ ਵੀ ਭਾਗ ਲੈਂਦੀ ਰਹੀ। ੨ ਕੁ ਸਾਲ ਬਾਦ ਦੌਤਾ ਜੀ ਤੋਂ ਇਲਾਵਾ ਸ੍ਰੀ ਜਮਾਲ ਭਾਰਤੀ ਜੋ ਪੰਡਿਤ ਰਵੀ ਸ਼ੰਕਰ ਦੇ ਸ਼ਾਗਿਰਦ ਸਨ ਪਾਸੋਂ ਵੀ ਸਿਤਾਰ ਦੀ ਤਾਲੀਮ ਲੈਣੀ ਸ਼ੁਰੂ ਕੀਤੀ। ਉਹ ਦਿੱਲੀ ਤੋਂ ਜਲੰਧਰ ਆਂਦੇ ਰਹੇ। ਉਸਤਾਦਾਂ ਦੀ ਸਿਖਿਆ ਅਤੇ ਸਰਵਜੀਤ ਦੀ ਮੋਹਨਤ ਸਦਕਾ ਸਿਤਾਰ ਦੀ ਕਾਫੀ ਤਿਆਗੀ ਹੋ ਗਈ ਅਤੇ ਸੁਰ ਤਾਲ ਵਿਚ ਵੀ ਪੱਕੀ ਹੋ ਗਈ। ਹੁਣ ਚਾਚਾ ਜੀ ਚਾਹੁੰਦੇ ਸੀ ਕਿ ਪੰਡਿਤ ਰਵੀ ਸ਼ੰਕਰ ਜੀ ਦੀ ਸ਼ਾਗਿਰਦੀ ਕਬੂਲੀ ਜਾਵੇ। ਪੰਡਿਤ ਜੀ ਹਰਵਲਡ ਸੰਮੇਲਨ ਤੇ ਆਏ ਤਾਂ ਉਨ੍ਹਾਂ ਨਾਲ ਗੱਲ ਕੀਤੀ ਤਾਂ ਕਹਿਣ ਲੱਗੇ ਕਿ ਬੰਬਈ ਆਓ ਤਾਂ ਸੁਣ ਕੇ ਹੀ ਦਸਾਂਗਾ। ੧੯੬੨ ਵਿਚ ਬੰਬਈ ਜਾ ਕੇ ਪੰਡਿਤ ਜੀ ਨੂੰ ਮਿਲੇ। ਉਨ੍ਹਾਂ ਦਿਨਾਂ ਵਿਚ ਬੜੇ ਉਸਤਾਦ ਜਲਦੀ ਕੀਤੇ ਸ਼ਾਗਿਰਦ ਨਹੀਂ



ਲੇਖਕ ਮਠਾੜ



ਸ. ਪ੍ਰਤਾਪ ਸਿੰਘ ਕੈਰੋਂ ਬਾਲ ਸਰਵਜੀਤ ਨੂੰ ਸਨਮਾਨਿਤ ਕਰਦੇ ਹੋਏ

ਹਰਵਲਡ ਸੰਮੇਲਨ ਤੇ ਆਏ ਤਾਂ ਉਨ੍ਹਾਂ ਨਾਲ ਗੱਲ ਕੀਤੀ ਤਾਂ ਕਹਿਣ ਲੱਗੇ ਕਿ ਬੰਬਈ ਆਓ ਤਾਂ ਸੁਣ ਕੇ ਹੀ ਦਸਾਂਗਾ। ੧੯੬੨ ਵਿਚ ਬੰਬਈ ਜਾ ਕੇ ਪੰਡਿਤ ਜੀ ਨੂੰ ਮਿਲੇ। ਉਨ੍ਹਾਂ ਦਿਨਾਂ ਵਿਚ ਬੜੇ ਉਸਤਾਦ ਜਲਦੀ ਕੀਤੇ ਸ਼ਾਗਿਰਦ ਨਹੀਂ





ਸਰਵਜੀਤ ਕੌਰ ਪੰਡਿਤ ਰਵੀ ਸ਼ੰਕਰ ਤੋਂ ਤਾਲੀਮ ਹਾਸਲ ਕਰਦੇ ਹੋਏ।  
ਸੀ ਬਣਾਂਦੇ ਪਰ ਪੰਡਿਤ ਜੀ ਨੇ ਸਰਵਜੀਤ ਦੀ ਤਿਆਗੀ ਤੇ  
ਸੁਰ ਤਾਲ ਵਿਚ ਪੱਕੀ ਦੇਖ ਕੇ ਓਸੇ ਵੇਲੇ ਹੀ ਸ਼ਾਗਿਰਦੀ ਲਈ  
ਹਾਂ ਕਰ ਦਿੱਤੀ। ਉਸ ਵੇਲੇ ਸਰਵਜੀਤ ਸਿਰਫ ੧੫ ਸਾਲ ਦੀ  
ਸੀ।

੧੯੬੬ ਵਿਚ ਕੰਨਿਆ ਮਹਾਂ ਵਿਦਿਆਲਾ ਜਲੰਧਰ ਤੋਂ  
ਬੀ. ਏ. ਪਾਸ ਕੀਤੀ। ਸੰਗੀਤ ਵਿਚ ਡਿਗਰੀ ਪਹਿਲਾਂ ਹੀ ਲੈ  
ਚੁਕੀ ਸੀ ਸੋ ਉਸੇ ਕਾਲਜ ਵਿਚ ਹੀ ਮਿਓਜ਼ਕ ਦੀ ਪ੍ਰੋਫੈਸਰ  
ਲੱਗ ਗਈ।

ਜਲੰਧਰ ਰੇਡੀਓ ਸਟੇਸ਼ਨ ਤੋਂ ਇਲਾਵਾ ਦਿੱਲੀ, ਲਖਨਊ,  
ਜੈਪੁਰ, ਸ਼੍ਰੀਨਗਰ ਅਤੇ ਹੋਰ ਸਟੇਸ਼ਨਾਂ ਤੋਂ ਪ੍ਰੋਗਰਾਮ ਕਰਦੀ  
ਰਹੀ। ਟੀ.ਵੀ. ਤੇ ਵੀ ਪ੍ਰੋਗਰਾਮ ਕਰਦੀ ਰਹੀ। ਦਿੱਲੀ ਗੰਧਰਵ  
ਮਹਾਂ ਵਿਦਿਆਲੇ ਵਿਚ ਹਰ ਸਾਲ ਪੰਡਿਤ ਵਿਸ਼ਨੂ ਦਿਗੰਬਰ  
ਜੀ ਦੀ ਜਯੰਤੀ ਮਨਾਈ ਜਾਂਦੀ ਹੈ ਜਿਸ ਵਿਚ ਹਿੰਦੋਸਤਾਨ



ਪਿਤਾ ਸ. ਅੱਛਰ ਸਿੰਘ ਸੰਗੀਤ ਨਿਰਦੇਸ਼ਕ ਪੰਡਿਤ ਹੁਸਨਲਾਲ ਪਰਿਵਾਰ  
ਨਾਲ ਸਰਵਜੀਤ ਕੌਰ

ਦੇ ਸਭ ਬੜੇ ਬੜੇ ਸੰਗੀਤਕਾਰ ਹਿੱਸਾ ਲੈਂਦੇ ਹਨ। ਸਰਵਜੀਤ  
ਉਸ ਵਿਚ ਵੀ ਭਾਗ ਲੈਂਦੀ ਰਹੀ। ੧੯੭੩ ਵਿਚ ਸ਼ਾਦੀ ਹੋ  
ਗਈ। ਪਤੀਦੇਵ ਪੋਹਲੇ ਤਾਂ ਕਾਲਜ ਵਿਚ ਪ੍ਰੋਫੈਸਰ ਸਨ ਫਿਰ  
ਆਈ. ਪੀ. ਐਸ ਵਿਚ ਸਲੈਕਟ ਹੋ ਗਏ ਅਤੇ ਪੋਸਟਿਗ

ਆਂਧਰਾ ਪ੍ਰਦੇਸ਼ ਵਿਚ ਹੋ ਗਈ। ਕਈ ਸ਼ਹਿਰਾਂ ਵਿਚ ਰਹਿ ਕੇ  
ਡੀ. ਆਈ. ਜੀ. ਬਣ ਕੇ ਹੋਦਰਾਬਾਦ ਆ ਗਏ। ਸਰਵਜੀਤ  
ਵੀ ਪੋਹਲੇ ਤਾਂ ਛੁਟੀਆਂ ਵਿਚ ਜਾਂਦੀ ਰਹੀ ਆਖਰ ੧੯੮੭  
ਵਿਚ ਨੌਕਰੀ ਛੱਡ ਦਿੱਤੀ ਅਤੇ ਪਕੇ ਤੌਰ ਤੇ ਹੋਦਰਾਬਾਦ  
ਚਲੀ ਗਈ। ਹੋਦਰਾਬਾਦ ਰੇਡੀਓ ਅਤੇ ਟੀ.ਵੀ. ਤੇ ਵੀ ਪ੍ਰੋਗਰਾਮ  
ਕਰਦੀ ਰਹੀ।

ਰਵਿੰਦਰ ਕੌਰ ਅਤੇ ਸਰਵਜੀਤ ਕੌਰ ਦੋਹਾਂ ਭੈਣਾਂ ਨੇ  
ਸੰਗੀਤ ਜਗਤ ਵਿਚ ਬੜੀ ਪ੍ਰਸਿੱਧੀ ਪ੍ਰਾਪਤ ਕੀਤੀ।  
ਸਰਵਜੀਤ ਜੋ ਜਗਤ ਵਿਖਿਆਤ ਪ੍ਰਸਿੱਧੀ ਦੇ ਮਾਲਕ ਪੰਡਿਤ  
ਰਵੀ ਸ਼ੰਕਰ ਦੀ ਸ਼ਾਗਿਰਦ ਸੀ ਨੇ ਸਿਤਾਰ ਵਾਦਨ ਵਿਚ  
ਬੜਾ ਨਾਮ ਪੈਦਾ ਕੀਤਾ। ਉਸ ਵੇਲੇ ਦੇ ਸੰਗੀਤਕਾਰਾਂ ਦਾ  
ਮੰਨਣਾ ਸੀ ਕੇ ਲੋਡੀ ਕਲਾਕਾਰਾਂ ਵਿਚੋਂ ਸਿਤਾਰ ਵਾਦਨ  
ਵਿਚ ਸਰਵਜੀਤ ਦੇ ਮੁਕਾਬਲੇ ਦੀ ਕੋਈ ਨਹੀਂ ਪਰ ਅਫਸੋਸ



ਉਸਤਾਦ ਅਲਾਹ ਰੱਖਾ ਖਾ ਨਾਲ ਸਰਵਜੀਤ ਕੌਰ

ਕੇ ਉਮਰ ਨੇ ਵਫਾ ਨਾ ਕੀਤੀ ਅਤੇ ੯ ਮਈ ੨੦੦੦ ਵਾਲੇ  
ਦਿਨ ਸਾਨੂੰ ਵਿਛੋੜਾ ਦੇ ਗਈ।

ਰਵਿੰਦਰ ਕੌਰ ਨੇ ਵੀ ੧੯੬੪ ਵਿਚ ਬੀ. ਏ. ਕਰ ਲਈ  
ਸੀ ਅਤੇ ਸੰਗੀਤ ਦੀਆਂ ਡਿਗਰੀਆਂ ਵੀ ਲੈ ਲਈਆਂ ਸਨ ਸੋ  
ਕਾਲਜਾਂ ਵਿਚ ਸਰਵਿਸ ਕਰਕੇ ਸੰਗੀਤ ਦੀ ਬੜੀ ਸੇਵਾ  
ਕੀਤੀ। ਇਹ ਸੰਗੀਤ ਦਾ ਸਫਰ ਉਸ ਨੇ ੧੯੬੬ ਤੋਂ ਗੋਰਮਿੰਟ  
ਕਾਲਜ ਫਰੀਦਕੋਟ ਤੋਂ ਸ਼ੁਰੂ ਕੀਤਾ ਅਤੇ ਜਲੰਧਰ ਗੋਰਮਿੰਟ  
ਟਰੇਨਿੰਗ ਕਾਲਜ, ਗੋਰਮਿੰਟ ਕਾਲਜ ਅੰਮ੍ਰਿਤਸਰ ਤੋਂ ਹੁੰਦਾ  
ਹੋਇਆ ਗੋਰਮਿੰਟ ਕਾਲਜ ਗੁਰਦਾਸਪੁਰ ਖਤਮ ਹੋਇਆ। ਇਥੋਂ  
ਉਹ ੨੦੦੦ ਵਿਚ ਬਤੌਰ ਪ੍ਰਿੰਸੀਪਲ ਸੇਵਾ ਮੁਕਤ ਹੋਈ।  
ਅੱਜਕਲ ਗੋਲਡਨ ਐਵੇਨਿਊ ਅੰਮ੍ਰਿਤਸਰ ਵਿਚ ਅਪਨੇ  
ਪਰਿਵਾਰ ਨਾਲ ਰਹਿ ਰਹੀ ਹੈ। ਸਰਵਜੀਤ ੧੯੮੭ ਵਿਚ  
ਹੋਦਰਾਬਾਦ ਜਾਣ ਵੇਲੇ ਮੈਨੂੰ ਆਪਨੀ ਪਹਿਲੀ ਸਿਤਾਰ ਜਿਸ  
ਤੇ ਕਈ ਸਾਲ ਰਿਆਜ਼ ਕੀਤਾ ਸੀ ਦੇ ਗਈ ਸੀ ਕਿ ਭਾਜੀ  
ਤੁਸੀਂ ਇਸ ਤੇ ਰਿਆਜ਼ ਕਰਿਆ ਕਰੋ। ਸੋ ਉਸ ਦੀ ਇਹ  
ਨਿਸ਼ਾਨੀ ਬੜੀ ਸਾਭ ਕੇ ਰੱਖੀ ਹੋਈ ਹੈ।



## ਖਬਰਨਾਮਾ

### ਕਿਰਤ ਵਾਲੀ ਧਿਰ ਦੇ ਕਵੀ ਹਰਭਜਨ ਸਿੰਘ ਰੈਣੂ ਨਮਿਤ ਸ਼ਰਧਾਂਜਲੀ ਸਮਾਗਮ



ਹਰਭਜਨ ਸਿੰਘ ਰੈਣੂ

ਸਿਰਸਾ-੧੦ ਜੂਨ ੨੦੧੨- ਅੱਜ ਏਥੇ ਤੁਲਾਰਾਮ ਭੁੱਖੜਾ ਪਰਮਸ਼ਾਲਾ ਵਿਚ ਪੰਜਾਬੀ ਕਵਿਤਾ ਵਿਚ ਨਵੇਕਲੀ ਸੁਰ ਵਾਲੇ ਸ਼ਾਇਰ ਹਰਭਜਨ ਸਿੰਘ ਰੈਣੂ (੭੧) ਦੀ ਯਾਦ ਵਿਚ ਸਜਨਾਂ ਮਿਤਰਾਂ, ਕਲਮਕਾਰਾਂ ਸਬੰਧੀਆਂ ਅਤੇ ਨਰੋਈ ਸੋਚ ਵਾਲੇ ਸਾਥੀਆਂ ਦੀ ਭਰਵੀਂ ਹਾਜ਼ਰੀ ਵਿਚ ਸ਼ਰਧਾਂਜਲੀ ਸਮਾਗਮ ਸਿਰੇ ਚੜ੍ਹਿਆ। ਭੁੱਖ (੧੯੭੦), ਅਗਨ ਪੱਖੋਰ (੧੯੭੬) ਮਸਤਕ ਅੰਦਰ ਸੂਰਜ (੧੯੮੨), ਐਂਟੀਨੇ ਤੇ ਬੈਠੀ ਸੈਂਟ ਚਿੜੀ (੧੯੯੯), ਸੁਕਰਾਤ ਨੂੰ ਮਿਲਣ ਜਾਣੇ (੨੦੦੬), ਭੂਮਿਕਾ ਤੇ ਬਗੈਰ (੨੦੦੭) ਅਤੇ ਮੇਰੇ ਹਿੱਸੇ ਦੇ ਵਰਕੇ (੨੦੧੧), ਪੂਰੇ ਸੱਤ ਕਾਵਿ ਸੰਗ੍ਰਹਿ ਪੰਜਾਬੀ ਸਾਹਿਤ ਦੀ ਝੋਲੀ ਵਿਚ ਪਾਉਣ ਵਾਲੇ ਸ੍ਰੀ ਰੈਣੂ ਨੂੰ ਹਰਿਆਣਾ ਪੰਜਾਬੀ ਸਾਹਿਤ ਅਕਾਦਮੀ ਦੇ ਮਹਾਂਕਵੀ ਭਾਈ ਸੰਤੋਖ ਸਿੰਘ ਪੁਰਸਕਾਰ ਸਮੇਤ ਹੋਰ ਅਨੇਕਾਂ ਸਨਮਾਨਾਂ ਨਾਲ ਨਿਵਾਜਿਆ ਗਿਆ ਸੀ। ਉਹ ਪ੍ਰਗਤੀਸ਼ੀਲ ਲੇਖਕ ਸੰਘ ਦੀ ਕੌਮੀ ਕੌਂਸਲ ਦੇ ਮੈਂਬਰ ਰਹੇ ਅਤੇ ਸਿਰਸਾ ਵਿਚ ਪੰਜਾਬੀ ਲੇਖਕ ਸਭਾ ਅਤੇ ਹੋਰ ਲੇਖਕ ਸੰਗਠਨਾਂ ਨਾਲ ਉਮਰ ਭਰ ਜੁੜੇ ਰਹੇ। ਉਹ ਕੇਂਦਰੀ ਪੰਜਾਬੀ ਲੇਖਕ ਸਭਾ ਰਜਿ. ਅਤੇ ਪੰਜਾਬੀ ਸਾਹਿਤ ਅਕਾਦਮੀ ਲੁਧਿਆਣਾ ਦੀਆਂ ਸਰਗਰਮੀਆਂ ਨਾਲ ਵੀ ਜੁੜੇ ਰਹੇ। ਸਿਰਸਾ ਦੇ ਕੋਈ ਪੰਜਾਹ ਦੇ ਕਰੀਬ ਸਮਾਜਕ ਧਾਰਮਕ ਸਾਹਿਤਕ ਅਤੇ ਸਿਆਸੀ ਸੰਗਠਨਾਂ ਨੇ ਇਸ ਮੌਕੇ ਤੇ ਸ਼ੋਕ ਸੁਨੇਹੇ ਭੇਜੇ ਜਿਨ੍ਹਾਂ ਨੂੰ ਡਾ. ਹਰਵਿੰਦਰ ਸਿੰਘ ਨੇ ਪੇਸ਼ ਕੀਤਾ।

ਕਾਮਰੇਡ ਸੁਵਰਨ ਸਿੰਘ ਵਿਰਕ ਦੇ ਸਟੇਜ ਪ੍ਰਬੰਧਨ ਹੇਠ ਹੋਏ ਸਮਾਗਮ ਵਿਚ ਤੀਹ ਦੇ ਕਰੀਬ ਵਕਤਿਆਂ ਨੇ ਢਾਈ ਘੰਟੇ ਤੱਕ ਚੱਲੇ ਪ੍ਰਗਰਾਮ ਵਿਚ ਰੈਣੂ ਦੀ ਸ਼ਖਸੀਅਤ, ਵਿਚਾਰਧਾਰਾ ਅਤੇ ਕਾਵਿਕ ਪ੍ਰਤਿਭਾ ਬਾਰੇ ਆਪਣੇ ਮਨੋਭਾਵ ਪ੍ਰਗਟ ਕੀਤੇ। ਡਾਕਟਰ ਵਕੀਲ ਪੱਤਰਕਾਰ, ਅਧਿਆਪਕ ਸਮਾਜ ਸੇਵੀ ਕਿਸਾਨ ਮਜ਼ਦੂਰ ਜਥੇਬੰਦੀਆਂ ਤੇ ਸਿਆਸੀ ਲੋਕਾਂ ਵਲੋਂ ਸ੍ਰੀ ਰੈਣੂ ਨੂੰ ਯਾਦ ਕਰਦਿਆਂ ਉਹਨਾਂ ਨੂੰ ਸਾਦਗੀ ਮਿਹਨਤ ਹਿੰਮਤ ਦਲੇਰੀ ਈਮਾਨਦਾਰੀ ਮਨੁੱਖੀ

ਹਮਦਰਦੀ ਆਦਿ ਗੁਣਾਂ ਨਾਲ ਭਰਪੂਰ ਵਿਅਕਤੀ ਦੱਸਦਿਆਂ ਉਹਨਾਂ ਦੀ ਕਵਿਤਾ ਨੂੰ ਪ੍ਰਤਿਬੱਧਤਾ ਬੇਬਾਕਪਣ ਫਕੜਪਣ ਅਤੇ ਹਾਸ਼ੀਆ ਗ਼ੁਸਤ ਆਦਮੀ ਪਖਪਰ ਹੋਣ ਕਾਰਨ ਸਲਾਹਿਆ ਗਿਆ। ਉਹਦਾ ਜੀਵਨ ਅਭਾਵ ਗ਼ੁਸਤ ਹੁੰਦਿਆਂ ਵੀ ਵਿਹਾਰ ਤੇ ਸਿਧਾਂਤ ਦੀ ਏਕਤਾ ਦੀ ਸੁੰਦਰ ਮਿਸਾਲ ਸੀ। ਸਾਬਕ ਕਦਮੀ ਰੈਣੂ ਜੀਵਨ ਅਤੇ ਕਾਵਿ ਦਾ ਉੱਚਾ ਪਰਚਮ ਬਣ ਗਿਆ।

ਸ਼ਰਧਾਂਜਲੀ ਦੇਣ ਵਾਲਿਆਂ ਵਿਚ ਸ਼ਾਮਲ ਸਨ, ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਅੰਮ੍ਰਿਤਸਰ ਕਬੀਰ ਚੇਅਰ ਦੇ ਸਾਬਕਾ ਮੁਖੀ ਡਾ. ਸੇਵਾ ਸਿੰਘ, ਰੈਣੂ ਦੇ ਚੁਨਿੰਦਾ ਪੰਜਾਬੀ ਕਾਵਿ ਨੂੰ ਸ੍ਰੀ ਪੂਰਨ ਮੁਦਗਿਲ ਨਾਲ ਹਿੰਦੀ ਵਿਚ 'ਬੁੱਧ ਫਿਰ ਮੁਸਕਰਾਇਆ ਹੈ' ਦੇ ਨਾਂਅ ਹੇਠ ਉਲਥਾਣ ਵਾਲੇ ਪ੍ਰੋ. ਮੋਹਨ ਸੱਪਰਾ (ਜਲੰਧਰ), ਪੰਜਾਬੀ ਸਾਹਿਤ ਅਕੈਡਮੀ ਲੁਧਿਆਣਾ ਦੇ ਮੀਤ ਪ੍ਰਧਾਨ ਡਾ. ਸਰਬਜੀਤ ਸਿੰਘ ਚੰਡੀਗੜ੍ਹ, ਪੰਜਾਬ ਯੂਨੀਵਰਸਿਟੀ ਚੰਡੀਗੜ੍ਹ ਦੇ ਹਿੰਦੀ ਵਿਭਾਗ ਦੇ ਮੁਖੀ, ਡਾ. ਸੰਤਪਾਲ ਸਹਿਗਲ, ਕਵੀ ਗੁਰੁਮੇਲ, ਗੁਰਪ੍ਰੀਤ ਮਾਨਸਾ, ਪਰਲੀਕਾ (ਰਾਜਸਥਾਨ) ਤੋਂ ਆਏ ਕਵੀ ਰਾਮ ਸਰੂਪ ਕਿਸਾਨ (ਜਿਨ੍ਹਾਂ ਨੇ ਸਮੁੱਚੇ ਰੈਣੂ ਕਾਵਿ ਨੂੰ ਰਾਜਸਥਾਨੀ ਵਿਚ ਉਲਥਾਉਣ ਦਾ ਅਹਿਦ ਕੀਤਾ)। ਸਤਿਆ ਨਾਰਾਇਣ ਸੋਨੀ ਪਰਲੀਕਾ, ਡਾ. ਹਰਿਭਗਵਾਨ ਚਾਵਲਾ, ਡਾ. ਸ਼ੇਰ ਚੰਦ, ਡਾ. ਕਸ਼ਮੀਰ ਸਿੰਘ ਹਾਂਡਾ, ਮਾਸਟਰ ਅਮਰੀਕ ਸਿੰਘ, ਸਾਧੂ ਸਿੰਘ ਕਿਸਾਨ ਅਤੇ ਪੂਰਨ ਸਿੰਘ ਨਿਰਾਲਾ (ਨਾਮਧਾਰੀ ਪੰਜਾਬੀ ਸਾਹਿਤ ਸਭਾ), ਕਾਮਰੇਡ ਬਲਦੇਵ ਬਖਸ਼ੀ, ਕਾਮਰੇਡ ਜਸਵੰਤ ਸਿੰਘ ਜੋਸ਼, ਕਾਮਰੇਡ ਰਘਬੀਰ ਨਕੋੜਾ, ਕਾਮਰੇਡ ਕਸ਼ਮੀਰ ਦਮਦਮਾ, ਪ੍ਰੀਤਪਾਲ ਸਿੱਧੂ, ਡਾ. ਜੀ. ਡੀ. ਚੌਧਰੀ, ਡਾ. ਦਰਸ਼ਨ ਸਿੰਘ, ਪ੍ਰੋ. ਰੂਪ ਦੇਵਗੁਣ, ਸ੍ਰੀ ਰਾਜ ਵਰਮਾ, ਲਾਜ ਪੁਸ਼ਪ, ਗੁਰਦੀਪ ਸਿੰਘ ਇਮਰੋਜ਼ ਤੇ ਸੰਤ ਲਾਲ ਐਡਵੋਕੇਟ (ਫਤਿਹਗਾਦਾ), ਨਾਇਬ ਸਿੰਘ ਮੰਡੇਰ, ਪ੍ਰੋ. ਸਰਬਜੀਤ ਸਿੰਘ ਟੋਹਾਣਾ, (ਭਟੇਵਾਂ ਡਾ. ਸੁਖਦੇਵ ਸਿੰਘ ਸਰਸਾ ਜੋ ਕਿ ਇਸ ਸਮੇਂ ਕਨੇਡਾ ਵਿਚ ਹੋਣ ਕਾਰਨ ਪੁੱਜ ਨਹੀਂ ਸਕੇ) ਪ੍ਰਿੰਸੀਪਲ ਆਰ. ਪੀ. ਸੋਠੀ ਕਮਾਲ, ਜਗਦੀਸ਼ ਚੋਪੜਾ, ਰਮੇਸ਼ ਮਹਿਤਾ, ਕਾਮਰੇਡ ਰਾਜ ਕੁਮਾਰ, ਕਾ. ਜੈ ਚੰਦ ਸਹਾਰਣੀ ਅਤੇ ਚੌਧਰੀ ਜਗਦੀਸ਼ ਨਹਿਰਾ ਸਾਬਕਾ ਮੰਤਰੀ ਹਰਿਆਣਾ। ਸੁਦਰਸ਼ਨ ਗਾਂਧੀ, ਹਰਮੀਤ ਵਿਦਿਆਰਥੀ, ਹਰਭਜਨ ਸਿੰਘ ਕੌਮਲ, ਓਦੇ ਭਾਨੂੰ ਹੰਸ, ਅੰਮ੍ਰਿਤ ਲਾਲ ਮਦਾਨ ਤੇ ਡਾਕਟਰ ਕਰਮਜੀਤ ਸਿੰਘ, ਕੁਲਵਿੰਦਰ ਬਛੂਆਣਾ ਅਤੇ ਨਰਿੰਦਰ ਦੇ ਸ਼ੋਕ ਸੰਦੇਸ਼ ਪਹੁੰਚੇ।

ਦੇਹਾਂਤ ਵਾਲੀ ਰਾਤ ਰੈਣੂ ਜੀ ਦੀਆਂ ਅੱਖਾਂ ਨੇਤਰ ਬੈਂਕ ਸਿਰਸਾ ਨੂੰ ਦਿੱਤੀਆਂ ਗਈਆਂ। ੪ ਜੂਨ ੨੦੧੧ ਉਹਨਾਂ ਦੇ ਨਿਵਾਸ ਤੋਂ ਦੇਹ 'ਅਗਰੇਹਾ ਮੈਡੀਕਲ ਕਾਲਜ' ਲਈ ਬੱਸਅਰਥ ਭੇਜ ਦਿੱਤੀ



ਗਈ। ਇਸ ਲਈ ਤਰਕਸ਼ੀਲ ਸੁਸਾਇਟੀ ਕਾਲਾਂਵਾਲੀ ਵਲੋਂ ਸਮੁੱਚੇ ਰੈਂਟੂ ਪਰਿਵਾਰ ਨੂੰ ਸਨਮਾਨਤ ਕੀਤਾ ਗਿਆ।

ਪ੍ਰ. ਮੋਹਨ ਸਪਰਾ ਨੇ ਹਰ ਸਾਲ ਸਰਸੇ ਆ ਕੇ ਬਾਕੀ ਸਜਨਾਂ ਮਿਤਰਾਂ ਦੇ ਸਹਿਯੋਗ ਨਾਲ ਰੈਂਟੂ ਦੇ ਨਾਂ ਅਤੇ ਸਨਮਾਨ ਦੇਣ ਦਾ ਐਲਾਨ ਕੀਤਾ। ਇਸ ਤਰ੍ਹਾਂ ਹਰਿਆਣਾ ਪੰਜਾਬੀ ਸਾਹਿਤ ਅਕਾਡਮੀ ਦੇ ਪ੍ਰਧਾਨ ਸੁਖਚੈਨ ਸਿੰਘ ਭੰਡਾਰੀ ਨੇ ਵੀ ਕਿਹਾ ਕਿ ਉਹ ਵੀ ਰੈਂਟੂ ਦੀ ਯਾਦ ਵਿਚ ਸਨਮਾਨ ਜਾਰੀ ਕਰਣਗੇ। ਰੈਂਟੂ ਜੀ ਦੀ ਪਤਨੀ ਸਿਦਰ ਕੌਰ ਚਾਰ ਸਾਲ ਪਹਿਲਾਂ ਪੂਰੀ ਹੋ ਗਈ ਸੀ। ਰੈਂਟੂ ਫਰਵਰੀ ੨੦੦੯ ਤੋਂ ਬੀਮਾਰ ਹੋਏ। ਇਕ ਸਾਲ ਤੋਂ ਉਹ ਕੈਂਸਰ ਪੀੜਤ ਸਨ।

ਉਹਨਾਂ ਪਿਛੇ ਦੇ ਪੁੱਤਰਾਂ ਅਤੇ ਤਿੰਨ ਧੀਆਂ ਦਾ ਵਿਆਹਿਆ ਪਰਿਵਾਰ ਹੈ।

## ਪ੍ਰਸਿੱਧ ਲੇਖਕ ਨਿਦਰ ਘੁਗਿਆਣਵੀ ਦੇ ਪਿਤਾ ਨੂੰ ਸ਼ਰਧਾਂਜਲੀਆਂ ਭੇਟ ਕਰਨ ਲਈ ਉਮਿੜਿਆ ਅੰਤਾਂ ਦਾ ਇਕੱਠ

ਸਾਦਿਕ-(ਪਰਮਜੀਤ ਸੋਨੀ)-ਕੌਮਾਂਤਰੀ ਪ੍ਰਸਿੱਧ ਪ੍ਰਾਪਤ ਪੰਜਾਬੀ ਪੱਤਰਕਾਰ, ਲੇਖਕ, ਕਾਲਮ ਨਵੀਸ ਨਿਦਰ ਘੁਗਿਆਣਵੀ ਦੇ ਪਿਤਾ ਸ਼੍ਰੀ ਰੋਸ਼ਨ ਲਾਲ (੬੨ ਸਾਲ) ਦਾ ਬੀਤੇ ਦਿਨੀਂ ਦਿਹਾਂਤ ਹੋ ਗਿਆ ਸੀ। ਉਹਨਾਂ ਦੇ ਨਮਿੱਤ ਸ਼੍ਰੀ ਅਖੰਡ ਪਾਠ ਸਾਹਬ ਦਾ ਭੋਗ ਪਿਛੇ ਘੁਗਿਆਣਾ ਨੇੜੇ ਫਰੀਦਕੋਟ ਵਿਖੇ ਪਾਇਆ ਗਿਆ। ਇਸ ਮੌਕੇ ਪੰਜਾਬ ਦੇ ਕੋਨੇ-ਕੋਨੇ ਵਿੱਚੋਂ ਵੱਖ-ਵੱਖ ਖੇਤਰਾਂ ਦੀਆਂ ਉੱਘੀਆਂ ਹਸਤੀਆਂ ਉਹਨਾਂ ਨੂੰ ਸ਼ਰਧਾ ਦੇ ਡੁੱਲ ਭੇਟ ਕੀਤੇ। ਸਭ ਤੋਂ ਪਹਿਲਾਂ ਸਾਬਕਾ ਰਾਜ ਸਭਾ ਮੈਂਬਰ ਬੀਬੀ ਗੁਰਚਰਨ ਕੌਰ ਨੇ ਉਹਨਾਂ ਨੂੰ ਸ਼ਰਧਾਂਜਲੀ ਭੇਟ ਕੀਤੀ ਅਤੇ ਆਖਿਆ ਕਿ ਨਿਦਰ

ਘੁਗਿਆਣਵੀ ਨੇ ਆਪਣੇ ਪਿਤਾ ਦੀ ਬਦੌਲਤ ਅਤੇ ਉਹਨਾਂ ਦੀ ਸਰਪ੍ਰਸਤੀ ਹੇਠ ਦੁਨੀਆਂ ਭਰ ਵਿੱਚ ਆਪਣਾ ਨਾਂ ਬਣਾਇਆ। ਸਾਬਕਾ ਕੇਂਦਰੀ ਮੰਤਰੀ ਬਲਵੰਤ ਸਿੰਘ ਰਾਮੂਵਾਲੀਆ ਨੇ ਆਪਣੀ ਭਾਵੁਕ ਤਕਰੀਰ ਵਿੱਚ ਆਖਿਆ ਕਿ ਰਾਮੂਵਾਲੀਆ ਪਰਿਵਾਰ ਦਾ ਘੁਗਿਆਣਵੀ ਪਰਿਵਾਰ ਨਾਲ ਰਿਸ਼ਤਾ ਅਟੁੱਟ ਹੈ ਰਾਮੂਵਾਲੀਆ ਨੇ ਕਿਹਾ ਕਿ ਸ਼੍ਰੀ ਰੋਸ਼ਨ ਲਾਲ ਉਹਨਾਂ ਦੇ ਭਰਾ ਹੀ ਸਨ ਪੰਜਾਬ ਦੇ ਸੀਨੀਅਰ ਆਈ.ਏ.ਐਸ. ਅਧਿਕਾਰੀ ਅਤੇ ਸਾਬਕਾ ਡਿਪਟੀ ਕਮਿਸ਼ਨਰ ਡਾ. ਹਰਕੇਸ਼ ਸਿੰਘ ਸਿੱਧੂ ਨੇ ਆਖਿਆ ਕਿ ਰੋਸ਼ਨ ਲਾਲ ਸੰਜਮਬੀਲ ਅਤੇ ਮਿਹਨਤੀ ਸਖਸ਼ ਸਨ। ਸਾਬਕਾ ਮੰਤਰੀ ਜਸਬੀਰ ਸਿੰਘ ਸੰਗਰੂਰ ਨੇ ਆਪਣੀ ਸ਼ਰਧਾਂਜਲੀ ਵਿੱਚ ਕਿਹਾ ਕਿ ਨਿਦਰ ਨੇ ਆਪਣਾ ਜੀਵਨ ਇੱਕ ਅਰਦਲੀ ਤੋਂ ਸ਼ੁਰੂ ਕੀਤਾ ਪਰ ਉਹਨਾਂ ਦੇ ਪਿਤਾ ਨੂੰ ਉਹਨਾਂ ਦੀ ਸਾਹਿਤ ਤੇ ਸਭਿਆਚਾਰ ਨੂੰ ਵੱਡੀ ਦੇਣ ਉਤੇ ਬੜਾ ਮਾਣ ਰਿਹਾ। ਸਾਬਕਾ ਡੀ.ਆਈ.ਜੀ. ਹਰਿਦਰ ਸਿੰਘ ਚਹਿਲ ਨੇ ਆਪਣੀ ਸ਼ਰਧਾਂਜਲੀ ਵਿੱਚ ਆਖਿਆ ਕਿ ਆਪਣੇ ਪੁੱਤਰ ਦੀਆਂ ਲਿਖਤਾਂ ਵਿੱਚ ਸ਼੍ਰੀ ਰੋਸ਼ਨ ਲਾਲ ਸਾਕਾਰ ਰਹਿਣਗੇ। ਉਸਤਾਦ ਲੋਕ ਗਾਇਕ ਲਾਲ ਚੰਦ ਯਮਲਾ ਜੱਟ ਦੇ ਸਪੁੱਤਰ ਜਸਦੇਵ ਯਮਲਾ ਨੇ ਆਪਣੇ ਪਰਿਵਾਰ ਦੀ ਤਰਫ਼ੋਂ ਬੋਲਦਿਆਂ ਕਿਹਾ ਕਿ ਜਦ ਸ਼੍ਰੀ ਰੋਸ਼ਨ ਲਾਲ ਨਿਦਰ ਨੂੰ ਉਹਨਾਂ ਦੇ ਭੇਰੇ ਪਿਤਾ ਯਮਲਾ ਜੀ ਕੋਲ ਛੱਡਣ ਗਏ ਸਨ ਤਾਂ ਉਹ ਵਡਭਾਗਾ ਦਿਨ ਸੀ ਕਿਉਂਕਿ ਨਿਦਰ ਨੇ ਉਹਨਾਂ ਦਾ ਸ਼ਗਿਰਦ ਬਣ ਕੇ ਉਹਨਾਂ ਬਾਰੇ ਕਈ ਪੁਸਤਕਾਂ ਲਿਖੀਆਂ। ਪੀਪਲਜ਼ ਪਾਰਟੀ ਪੰਜਾਬ ਦੇ ਪ੍ਰਧਾਨ ਮਨਪ੍ਰੀਤ ਸਿੰਘ ਬਾਦਲ ਦੇ ਮਸ਼ਹੂਰ ਭਰਾ ਹਨੀ ਵੱਤਣ ਵਾਲਾ ਨੇ ਉਹਨਾਂ ਦਾ ਸ਼ੋਕ ਸੰਦੇਸ਼ ਪੜ੍ਹਿਆ। ਪੰਜਾਬੀ ਸਭਿਆਚਾਰ ਦੇ ਬਾਬਾ ਬੇਹੜ ਅਤੇ ਸਾਬਕਾ ਐਮ.ਐਲ.ਏ. ਜਗਦੇਵ



ਡਿਪਟੀ ਕਮਿਸ਼ਨਰ ਫਰੀਦਕੋਟ ਰਵੀ ਭਗਤ, ਵਰੁਣ ਰੂਚਮ ਡਿਪਟੀ ਕਮਿਸ਼ਨਰ ਮੋਹਾਲੀ ਅਤੇ ਸਾਬਕਾ ਡੀ.ਆਈ.ਜੀ. ਹਰਿਦਰ ਸਿੰਘ ਚਹਿਲ ਨਿਦਰ ਘੁਗਿਆਣਵੀ ਨੂੰ ਫਿਮੇਵਾਰੀ ਦੀ ਪਗਡੀ ਸੋਪਦੇ ਹੋਏ।

ਸਿੰਘ ਜੱਸੋਵਾਲ ਨੇ ਆਖਿਆ ਕਿ ਉਹ ਅਕਸਰ ਹੀ ਰੋਸ਼ਨ ਲਾਲ ਨੂੰ ਮਿਲਦੇ ਰਹਿੰਦੇ ਸਨ ਅਤੇ ਉਹਨਾਂ ਦੀ ਸ਼ਖਸੀਅਤ ਤੋਂ ਪ੍ਰਭਾਵਤ ਹੁੰਦੇ ਸਨ। ਦੁਰਦਰਸ਼ਨ ਜਲੰਧਰ ਦੇ ਕੰਪੀਅਰ ਨਿਰਮਲ ਜੋੜਾ ਨੇ ਵੀ ਆਪਣੀ ਭਾਵ-ਭਿੰਨੀ ਸ਼ਰਧਾਂਜਲੀ ਦਿੱਤੀ ਇਸ ਮੌਕੇ ਉਤੇ ਫਿਰੋਜ਼ਪੁਰ ਦੇ ਡੀ.ਆਈ.ਜੀ. ਪਰਮਰਾਜ ਸਿੰਘ ਉਮਰਾਨਗਲ, ਮੋਹਾਲੀ ਦੇ ਡਿਪਟੀ ਕਮਿਸ਼ਨਰ ਅਤੇ ਨਿਦਰ ਦੇ ਨਜ਼ਦੀਕੀ ਮਿੱਤਰ ਸ਼੍ਰੀ ਵਰੁਣ ਰੂਚਮ ਆਈ.ਏ.ਐਸ. ਅਤੇ ਫਰੀਦਕੋਟ ਦੇ ਡਿਪਟੀ ਕਮਿਸ਼ਨਰ ਸ਼੍ਰੀ ਰਵੀ ਭਗਤ ਆਈ.ਏ.ਐਸ., ਅਕਸਾਈਜ਼ ਵਿਭਾਗ ਦੇ ਈ.ਟੀ.ਸੀ.ਬੀ.ਐੱਸ. ਕਾਹਲੋਂ, ਰਿਟਾ.ਆਈ.ਏ.ਐੱਸ. ਸ਼੍ਰੀ ਐਮ.ਜੀ. ਅਚਾਰੀਆ, ਐਡੀਸ਼ਨਲ ਡੀ.ਸੀ. ਮੋਹਨ ਲਾਲ ਫਰੀਦਕੋਟ, ਵਾਜ਼ਿਲਕਾ ਦੇ ਏ.ਡੀ.ਸੀ. ਦਰਸ਼ਨ ਸਿੰਘ

ਗਰੇਵਾਲ, ਮਨੁੱਖੀ ਅਧਿਕਾਰ ਕਮਿਸ਼ਨ ਦੇ ਐਸ.ਐਸ.ਪੀ. ਗੁਰਦੇਵ



ਸਿਖ, ਮਾਣਯੋਗ ਸਬ ਜੱਜ ਸ੍ਰੀ ਹਰਿਜੰਦਰ ਸਿੰਘ, ਸਾਬਕਾ ਜੱਜ ਸ੍ਰੀ ਐਸ ਕੇ ਡਾਟੀਆ, ਫਿਰੋਜ਼ਪੁਰ ਦੇ ਡੀ.ਟੀ.ਓ. ਗੁਰਚਰਨ ਸਿੰਘ ਸੰਧੂ, ਸੀਨੀਅਰ ਸਰਜਨ ਡਾ. ਐਚ ਪੀ ਐਸ ਸੰਧੂ, ਡਾਇਰੈਕਟਰ ਨਹਿਰੂ ਯੁਵਾ ਕੇਂਦਰ ਜਗਜੀਤ ਸਿੰਘ ਚਹਿਲ, ਮੈਂਬਰ ਸ਼੍ਰੋਮਣੀ ਕਮੇਟੀ ਬੀਬੀ ਭੋਲੂਵਾਲਾ, ਸਾਬਕਾ ਮੈਂਬਰ ਪਾਰਲੀਮੈਂਟ ਡਾਈ ਸ਼ਵਿੰਦਰ ਸਿੰਘ ਦੇ ਵੱਡੇ ਭਰਾ ਡਾਈ ਨਰਿੰਦਰ ਸਿੰਘ ਮੁਕਤਸਰ, ਇੰਦਰਜੀਤ ਸਿੰਘ ਖਾਲਸਾ, ਸਮੇਤ ਹੋਰ ਕਈ ਹਸਤੀਆਂ ਨੇ ਉਚੇਚਾ ਪੁੱਜ ਕੇ ਸ੍ਰੀ ਰੋਬਨ ਲਾਲ ਨੂੰ ਆਪਣੀ ਸ਼ਰਧਾ ਦੇ ਭੁੱਲ ਭੇਟ ਕੀਤੇ। ਗਾਇਕ ਹਰਿੰਦਰ ਸੰਧੂ ਵੱਲੋਂ ਗਾਇਆ ਗੀਤ 'ਬਾਬਲ ਮਰਿਆ' ਮਰਦੀਆਂ ਸਭ ਐਸ਼ ਬਹਾਰਾਂ' ਸੁਣ ਕੇ ਸਭ ਦੀਆਂ ਅੱਖਾਂ ਸੋਜਲ ਹੋ ਗਈਆਂ। ਇਸਪੇਕਟਰ ਗੁਰਪੀਤ ਸਿੰਘ, ਐਸ. ਐਚ.ਓ. ਗੁਰਸੇਵਕ ਸਿੰਘ, ਡੀ. ਐਸ. ਪੀ. ਹਰਬੰਸ ਸਿੰਘ ਅਤੇ ਗਾਇਕਾਂ ਵਿੱਚੋਂ ਕੁਲਵਿੰਦਰ ਕੰਵਲ, ਭਿੰਦੇਸ਼ਾਹ, ਮਨਜੀਤ ਸੰਧੂ ਸੱਖਣ ਵਾਲੀਆ, ਬੀਬਾ ਜਸਵੰਤ ਗਿੱਲ, ਗੁਰਵਿੰਦਰ ਬਰਾੜ, ਬਲਪੀਰ ਮਾਹਲਾ, ਗੀਤਕਾਰ ਗੁਰਚਰਨ ਵਿਰਕ ਰਾਈਆਂ ਵਾਲਾ, ਗੀਤਕਾਰ ਬਚਨ ਬੇਦਿਲ ਅਤੇ ਪੰਜਾਬ ਦੇ ਸਾਹਿਤਕਾਰਾਂ ਵਿੱਚੋਂ ਤਰਲੋਕ ਜੱਜ, ਹਰਮੀਤ ਵਿਦਿਆਰਥੀ, ਬਿਕਰਮਜੀਤ ਨੂਰ, ਗੁਰਸੇਵਕ ਪ੍ਰੀਤ, ਹਰਜਿੰਦਰ ਸੂਰੇਵਾਲੀਆ, ਸੁਰਜੀਤ ਚਮਕ, ਡਾ. ਕੰਵਲ ਅਰੋੜਾ, ਸੁਨੀਲ ਚੰਦਿਆਣਵੀ, ਨਿਰਮੋਹੀ ਫਰੀਦਕੋਟੀ, ਕਹਾਣੀਕਾਰ ਗੁਰਮੀਤ ਕੜਿਆਲਵੀ, ਮੰਗਲ ਸਿੰਘ ਬਰਾੜ ਬਲਾਕ ਵਿਕਾਸ ਪੰਚਾਇਤ ਅਫ਼ਸਰ ਸਮੇਤ ਲੱਗਭਗ ਤਿੰਨ ਹਜ਼ਾਰ ਲੋਕ ਇਸ ਸ਼ਰਧਾਂਜਲੀ ਸਮਾਗਮ ਵਿੱਚ ਹਾਜ਼ਰ ਸਨ। ਅੰਤ ਵਿੱਚ ਸਾਬਕਾ ਡੀ.ਆਈ.ਜੀ. ਹਰਿੰਦਰ ਸਿੰਘ ਚਹਿਲ ਨੇ ਸਭਨਾਂ ਦਾ ਧੰਨਵਾਦ ਕੀਤਾ ਅਤੇ ਸਟੇਜ ਸੰਚਾਲਨ ਜਸਬੀਰ ਜੱਸੀ ਨੇ ਕੀਤਾ।

## ਇੰਗਲੈਂਡ ਵਿਚ ਸ਼ਹੀਦ ਸੂਬਾ ਸਾਹਿਬ ਸਿੰਘ ਦੀ ਯਾਦ 'ਚ ਮੇਲਾ

ਮਿਤੀ-੧੬ ਜੂਨ ੨੦੧੨ ਨੂੰ ਨਾਮਧਾਰੀ ਸਿੱਖ ਸੈਂਟਰ ਸਾਊਥਹਾਲ ਵਿਖੇ ਸ਼ਾਮ ਦਾ ਦੀਵਾਨ ਸੂਬਾ ਸਾਹਿਬ ਸਿੰਘ ਨੂੰ ਸਮਰਪਿਤ ਸੀ।

ਦੀਵਾਨ ਦੀ ਸ਼ੁਰੂਆਤ ਇਕ ਘੰਟਾ ਨਾਮ ਸਿਮਰਨ ਨਾਲ ਹੋਈ। ਸਿਮਰਨ ਦੌਰਾਨ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਟੋਪ ਉਪਦੇਸ਼ ਸਰਵਣ ਕੀਤੇ ਗਏ। ਉਪਰੰਤ ਬੀਬੀ ਬਲਕਾਰ ਕੌਰ ਸਿਆਨ ਨੇ ਬਾਹੋਵਾਲ ਕ੍ਰਿਤ ਸਤਿਗੁਰੂ ਬਿਲਾਸ ਵਿਚੋਂ ਸਤਿਗੁਰੂ ਰਾਮ ਸਿੰਘ ਜੀ ਦੀਆਂ ਸਾਖੀਆਂ ਸਰਵਣ ਕਰਾਈਆਂ। ਸਤਿਗੁਰੂ ਜੀ ਦਾ ਬਚਨ ਹੈ ਕਿ ਜੇ ਕੋਈ ਹੁਕਮ 'ਚ ਨਹੀਂ ਹੈ ਉਹ ਮੇਰੀ ਮੱਜੀ ਹੋਣਾ ਬੈਠਾ ਹੋਏ ਤਾਂ ਵੀ ਮੀਲਾਂ ਦੂਰ ਹੈ। ਬੀਬੀ ਹਰਭਜਨ ਕੌਰ ਚਾਨਾ ਨੇ ਸਤਿਗੁਰੂ



ਹਰਗੋਬਿੰਦ ਸਾਹਿਬ ਜੀ ਦੀ ਸਾਖੀ ਸੁਣਾਈ।

ਕੀਰਤਨ 'ਚ ਸਭ ਤੋਂ ਪਹਿਲਾਂ ਬੀਬੀ ਰਵਿੰਦਰ ਕੌਰ ਸਿਆਨ ਦੀ ਅਗਵਾਈ ਵਿਚ ਬੀਬੀਆਂ ਨੇ ਪ੍ਰੇਮਾ ਭਗਤੀ ਦਾ ਸ਼ਬਦ ਪ੍ਰੇਮ ਰਸ ਪੀਓ ਪੜਿਆ। ਉਪਰੰਤ ਸੰਤ ਸਤਵਿੰਦਰ ਸਿੰਘ ਅਤੇ ਉਸਤਾਦ ਸੁਰਜੀਤ ਸਿੰਘ ਨੇ ਸ਼ਬਦ ਪੜ੍ਹਿਆ। ਬਿਸਰਿ ਗਈ ਸਭ ਤਾਤਿ ਪਰਾਈ... ਤਬਲੇ ਦੇ ਸਾਬ ਦੇ ਰਹੇ ਸਨ ਉਸਤਾਦ ਕਿਰਨਪਾਲ ਸਿੰਘ।

ਅੰਤ 'ਚ ਸਟੇਜ ਸਕੱਤਰ ਅਨਜਾਣ ਸੰਗੂ ਨੇ ਸੂਬਾ ਸਾਹਿਬ ਸਿੰਘ ਦੀ ਬਰਸੀ ਨੂੰ ਮੁੱਖ ਰੱਖਦਿਆਂ ਉਹਨਾਂ ਦੇ ਜੀਵਨ ਅਤੇ ਵਿਅਕਤਿਤਵ ਬਾਰੇ ਗੱਲ ਕੀਤੀ। ਸੂਬਾ ਜੀ, ਕੁਕਾ ਡਾਕ ਪ੍ਰਬੰਧ ਦੇ ਪ੍ਰਬੰਧਕ ਹੋਣ ਦੇ ਨਾਲ ਨਾਲ ਗ੍ਰਹਿ ਅਤੇ ਵਿਦੇਸ਼ ਨੀਤੀ ਦੇ ਮੁੱਖ ਸਲਾਹਕਾਰ ਸਨ। ਡਾਕ ਪ੍ਰਬੰਧ ਬਾਰੇ ਅੰਗ੍ਰੇਜ਼ ਸਰਕਾਰ ਵੀ ਮੰਨਦੀ ਸੀ ਕਿ ਇਹਨਾਂ ਦੀਆਂ ਚਿੰਠੀਆਂ ਬਿਨਾਂ ਸਰਕਾਰ ਨੂੰ ਪਤਾ ਲੱਗੇ, ਅੱਠਾਂ ਪਹਿਰਾਂ 'ਚ ਪੰਜਾਬ ਦੇ ਕਿਸੇ ਵੀ ਟਿਕਾਣੇ ਤੇ ਹਮੇਸ਼ਾ ਬਿਨਾ ਨਾਗਾ ਪਹੁੰਚਦੀਆਂ ਹਨ। ੧੮੭੧ 'ਚ ਸੂਬਾ ਜੀ ਨੇ ਨੇਪਾਲ ਜਾ ਕੇ ਨੇਪਾਲ ਨਰੇਸ਼ ਨਾਲ ਸੰਬੰਧ ਬਣਾਏ। ਸੂਬਾ ਜੀ ਨੂੰ ਆਲਿਮ ਹੁਰਾਂ ਨੇ ਪ੍ਰਧਾਨ ਸੂਬਾ, ਸਰਕਾਰੀ ਰਿਕਾਰਡਾਂ 'ਚ ਸੰਭਾਵਿਤ ਉਤਰਾਪਿਕਾਰੀ ਤੇ ਖਜ਼ਾਨਾ ਸਿੰਘ ਹੁਰਾਂ ਨੇ ਲਾਡਲਾ ਸਪੂਤ ਲਿਖਿਆ। ਸਤਿਗੁਰੂ ਜੀ ਦਾ ਇਹ ਲਾਡਲਾ ਸਪੂਤ ੪੫ ਸਾਲ ਦੀ ਉਮਰ 'ਚ ਹਾਜ਼ਰੀ ਬਾਗ ਵਿਖੇ ੧੦ ਜੂਨ ੧੮੭੬ ਨੂੰ ਸ਼ਹੀਦੀ ਪਾ ਗਿਆ।

ਅੱਜ ਦੀਵਾਨ ਦੀ ਸੇਵਾ ਸੰਤ ਸਤਵੰਤ ਸਿੰਘ ਪਨੇਸਰ ਤੇ ਸੰਤ ਕੁਲਦੀਪ ਸਿੰਘ ਚਾਨਾ ਪਰਿਵਾਰਾਂ ਵੱਲੋਂ ਸੀ। ਦੋਹਾਂ ਪਰਿਵਾਰਾਂ ਦੀ ਅਰਦਾਸ ਹੈ ਕਿ ਸਤਿਗੁਰੂ ਜੀ ਦੀ ਕਿਰਪਾ ਹਮੇਸ਼ਾ ਬਣੀ ਰਹੇ।

## ਸੰਤ ਬਾਬਾ ਹਰੀ ਦਾਸ ਜੀ ਮਹਾਰਾਜ ਦੀ ਪਵਿੱਤਰ ਯਾਦ ਨੂੰ ਸਮਰਪਿਤ ਗੁਰਮਤਿ ਸਮਾਗਮ

ਸੇਵਾ, ਸਿਮਰਨ ਅਤੇ ਸਾਦਗੀ ਦੀ ਮੂਰਤ, ਰੂਹਾਨੀ ਸ਼ਖਸੀਅਤ ਦੇ ਮਾਲਿਕ ਸੰਤ ਬਾਬਾ ਹਰੀ ਦਾਸ ਜੀ ਮਹਾਰਾਜ ਬਹੁਤ ਉੱਚੇ ਸੁੱਚੇ ਜੀਵਨ ਦੇ ਧਾਰਣੀ ਮਹਾਪੁਰਖ ਹੋਏ ਹਨ। ਆਪ ਜੀ ਦਾ ਜਨਮ ਬਾਬਾ ਰਾਮ ਦਿਆਲ ਜੀ ਦੇ ਗ੍ਰਹਿ ਵਿਖੇ ਮਾਤਾ ਗੁਲਾਬ ਦੇਈ ਜੀ ਦੀ ਕੁੱਖ ਤੋਂ ਪਿੰਡ ਸੰਧਵਾਂ, ਜ਼ਿਲ੍ਹਾ ਜਲੰਧਰ ਵਿਖੇ ਹੋਇਆ। ਆਪ ਬਚਪਨ ਤੋਂ ਹੀ ਸੰਤ ਸੁਭਾਉ ਦੇ ਮਾਲਿਕ ਸਨ ਅਤੇ ਜ਼ਿਆਦਾ ਸਮਾਂ ਭਜਨ ਬੰਦਗੀ ਵਿਚ ਹੀ ਲੀਨ ਰਹਿੰਦੇ ਸਨ। ਸੰਤ ਬਾਬਾ ਹਰੀ ਦਾਸ ਜੀ ਸੰਗੀਤ ਵਿੱਦਿਆ ਵਿਚ ਬਹੁਤ ਮਾਹਿਰ ਸਨ। ਸਾਧੂ ਸੰਤਾਂ ਦੀ ਸੰਗਤ, ਸੇਵਾ, ਸਿਮਰਨ ਅਤੇ ਹਰਿ ਕੀਰਤਨ ਹੀ ਆਪ ਜੀ ਦਾ ਨਿਤਨੇਮ ਸੀ। ਆਪ ਕੱਪੜੇ ਬੁਣਨ ਦੀ ਕਿਰਤ ਕਰਦੇ ਸਨ ਅਤੇ ਇਸ ਕੰਮ ਦੇ ਬਹੁਤ ਕਾਰੀਗਰ ਸਨ।

ਸੰਤ ਬਾਬਾ ਹਰੀ ਦਾਸ ਜੀ ਦੀ ਰੱਬੀ ਲਗਨ ਅਤੇ ਵੈਰਾਗ



ਆਪ ਜੀ ਨੂੰ ਮਹਾਨ ਸੰਤ ਸਾਈਂ ਬਾਬਾ ਗੁਲਾਬ ਸ਼ਾਹ ਜੀ ਮਹਾਰਾਜ (ਮੈਲੀ ਵਾਲਿਆਂ) ਦੇ ਦਰਬਾਰ ਪਿੰਡ ਮੈਲੀ, ਜ਼ਿਲ੍ਹਾ ਹੁਸ਼ਿਆਰਪੁਰ ਵਿਚ ਲੈ ਗਏ। ਇਹ ਅਸਥਾਨ ਪਿੰਡ ਮੈਲੀ ਤੋਂ ਤਿੰਨ ਮੀਲ ਦੂਰ ਚੜ੍ਹਦੇ ਪਾਸੇ ਵੱਲ ਜੰਗਲ ਵਿਚ ਹੈ। ਡੇਰੇ ਦੇ ਚਾਰੇ ਪਾਸੇ ਉੱਚੀਆਂ ਪਹਾੜੀਆਂ ਹਨ। ਉਸ ਵਕਤ ਸਾਈਂ ਬਾਬਾ ਗੁਲਾਬ ਸ਼ਾਹ ਜੀ ਮਹਾਰਾਜ ਦੇ ਵਰੋਸਾਏ ਬ੍ਰਹਮ ਗਿਆਨੀ ਮਹਾਂਪੁਰਖ ਸਾਈਂ ਜੀਵੇ ਸ਼ਾਹ ਜੀ ਮਹਾਰਾਜ ਉਸ ਪਾਵਨ ਸਥਾਨ ਤੇ ਸੰਗਤਾਂ ਨੂੰ ਰੂਹਾਨੀਅਤ ਦਾ ਉਪਦੇਸ਼ ਕਰ ਰਹੇ ਸਨ। ਆਪ ਜੀ ਨੇ ਆਪਣੇ ਜੀਵਨ ਦੇ ੭੦ ਸਾਲ ਸਾਈਂ ਜੀਵੇ ਸ਼ਾਹ ਜੀ ਮਹਾਰਾਜ ਦੀ ਸੇਵਾ ਵਿਚ ਨਾਮ ਬਾਣੀ ਦਾ ਸਿਮਰਨ ਕਰਦਿਆਂ ਬਤੀਤ ਕੀਤੇ। ਆਪ ਸਾਰਾ ਦਿਨ ਸੇਵਾ ਕਰਦੇ ਅਤੇ ਸਾਰੀ ਸਾਰੀ ਰਾਤ ਸਮਾਧੀ ਲਗਾ ਕੇ ਸਿਮਰਨ ਵਿਚ ਲੀਨ ਰਹਿੰਦੇ। ਆਪ ਸਾਰੀ ਉਮਰ ਪੂਰਨ ਜਤੀ ਰਹੇ ਅਤੇ ਘੱਰ ਤਪੱਸਿਆ ਕਰ ਕੇ ਭਜਨ ਬੰਦਗੀ ਦਾ ਪ੍ਰਤੀਕ ਬਣ ਗਏ। ਸੰਤ ਬਾਬਾ ਹਰੀ ਦਾਸ ਜੀ ਨੇ ਆਪਣੇ ਸਤਿਗੁਰੂ ਸਾਈਂ ਜੀਵੇ ਸ਼ਾਹ ਜੀ ਮਹਾਰਾਜ ਦੇ ਦੱਸੇ ਮਾਰਗ ਤੇ ਚਲਦਿਆਂ ਪੂਰਾ ਜੀਵਨ ਮਾਇਆ ਦਾ ਤਿਆਗ ਕੀਤਾ।

ਆਪ ਸਾਰਾ ਜੀਵਨ ਭੁੱਲੇ ਭਟਕੇ ਜੀਵਾਂ ਨੂੰ ਸੇਵਾ, ਸਿਮਰਨ ਅਤੇ ਸੱਚੀ ਕਿਰਤ ਕਰਨ ਦਾ ਉਪਦੇਸ਼ ਕਰਦੇ ਹੋਏ ੨੯ ਅਪ੍ਰੈਲ ੧੯੬੬ ਨੂੰ ਲਗਭਗ ੧੦੪ ਸਾਲ ਦੀ ਆਯੂ ਭੋਗ ਕੇ ਸਚਿਖੰਡ ਜਾ ਬਿਰਾਜੇ। ਪਿਛਲੇ ੪੬ ਸਾਲਾਂ ਤੋਂ ਸੰਤ ਬਾਬਾ ਹਰੀ ਦਾਸ ਜੀ ਦੇ ਪਰਮ ਸੇਵਕ ਸ੍ਰੀ ਸਾਧੂ ਰਾਮ ਜੀ ਦੇ ਗ੍ਰਿਹ ਕਾਂਬੀ ਨਗਰ, ਕੋਟ ਸਦੀਕ, ਜਲੰਧਰ ਵਿਖੇ ਉਸ ਮਹਾਨ ਰੂਹਾਨੀ ਰਹਿਬਰ ਦੀ ਸਲਾਨਾ ਬਰਸੀ ਦੇ ਸੰਬੰਧ ਵਿਚ ਗੁਰਮਤਿ ਸਮਾਗਮ ਕਰਵਾਏ ਜਾਂਦੇ ਹਨ। ਜਿਸ ਵਿਚ ਬਹੁਤ ਉੱਚ ਕੋਟੀ ਦੇ ਸੰਗੀਤ ਵਿਦਵਾਨ, ਰਾਗੀ ਜਥੇ ਅਤੇ ਕਵੀ ਸੱਜਣ ਸ਼ਿਕਰਤ ਕਰਦੇ ਹਨ ਅਤੇ ਉਸ ਮਹਾਂਪੁਰਖ ਨੂੰ ਸ਼ਰਧਾ ਦੇ ਭੁੱਲੇ ਭੋਟ ਕਰਦੇ ਹਨ।

ਹਰ ਸਾਲ ਦੀ ਤਰ੍ਹਾਂ ਇਸ ਸਾਲ ਵੀ ੨੯ ਅਪ੍ਰੈਲ ੨੦੧੨ ਦਿਨ ਐਤਵਾਰ ਨੂੰ ਸੰਤ ਬਾਬਾ ਹਰੀ ਦਾਸ ਜੀ ਮਹਾਰਾਜ ਦੀ ੪੬ਵੀਂ ਬਰਸੀ ਦੇ ਸੰਬੰਧ ਵਿਚ ਗੁਰਮਤਿ ਸਮਾਗਮ ਸਜਾਏ ਗਏ। ਸ੍ਰੀ ਸੁਖਮਨੀ ਸਾਹਿਬ ਜੀ ਦੇ ਪਾਠ ਉਪਰੰਤ ਦੀਵਾਨ ਸਜਾਏ ਗਏ। ਸੰਤ ਗੁਰਦੇਵ ਸਿੰਘ ਜੀ ਜੋਹਲਾਂ ਵਾਲਿਆਂ ਨੇ “ਪ੍ਰੇਮ ਪਟੋਲਾ ਤੇ ਸਹਿ ਦਿੱਤਾ ਢਕਣ ਕੂ ਪਤਿ ਮੇਰੀ” ਗੁਰਬਾਣੀ ਦਾ ਸ਼ਬਦ ਪੜ੍ਹ ਕੇ ਕੀਰਤਨ ਦੀ ਅਰੰਭਤਾ ਕੀਤੀ। ਬੀਬਾ ਮਨਜਿੰਦਰ ਕੌਰ (ਗਰੀਨ ਐਵਿਨਿਊ) ਨੇ “ਸਾਚੀ ਪ੍ਰੀਤਿ ਹਮ ਤੁਮ ਸਿਉ ਜੋਗੀ” ਦਾ ਗਾਇਨ ਕੀਤਾ। ਸ੍ਰੀ ਵਿਜੇ ਕੁਮਾਰ ਫਿਰਾਕ (ਪੰਜਾਬ ਨੈਸ਼ਨਲ ਬੈਂਕ) ਨੇ “ਮੇਰੇ ਜੀਅਤਿਆ ਪ੍ਰਦੇਸੀਆ” ਸ਼ਬਦ ਦਾ ਗਾਇਨ ਕਰਕੇ ਹਾਜ਼ਰੀ ਭਰੀ। ਡਾ. ਨੀਰਜ ਰਾਧੀ (ਪ੍ਰੋਫੈਸਰ, ਸੰਗੀਤ ਵਿਭਾਗ, ਗੋਰਮਿੰਟ ਕਾਲਜ, ਦੌਲਤਪੁਰ, ਹਿਮਾਚਲ ਪ੍ਰਦੇਸ਼) ਨੇ “ਮੇਰੇ ਰਾਮਗਾਇ ਜਿਉ ਰਾਖਹਿ ਤਿਉ ਰਹੀਐ”

ਦਾ ਗਾਇਨ ਕਰਕੇ ਸੰਗਤਾਂ ਨੂੰ ਗੁਰੂ ਸ਼ਬਦ ਨਾਲ ਜੋੜਿਆ। ਸੰਤ ਸਤਨਾਮ ਸਿੰਘ ਜੀ (ਡੇਰਾ ਕਿਸ਼ਨਗੜ੍ਹ ਵਾਲੇ) ਜਿਸ ਸਮੇਂ “ਫਰੀਦਾ ਗਲੀਏ ਚਿਕੜ ਦੁਰਿ ਘਰੁ, ਨਾਲਿ ਪਿਆਰੇ ਨੇਹੁ” ਦਾ ਵੈਰਾਗਮਈ ਕੀਰਤਨ ਕਰ ਰਹੇ ਸਨ ਤਾਂ ਸੰਗਤਾਂ ਇਕ ਮਨ ਚਿਤ ਹੋ ਕੇ ਇਲਾਹੀ ਬਾਣੀ ਦਾ ਆਨੰਦ ਮਾਣ ਰਹੀਆਂ ਸਨ। ਉਪਰੰਤ ਪ੍ਰਸਿੱਧ ਸੰਗੀਤ ਵਿਦਵਾਨ ਪ੍ਰੋਫੈਸਰ ਕਿਰਪਾਲ ਸਿੰਘ ਜੀ ਅਤੇ ਪ੍ਰੋਫੈਸਰ ਤੇਜਿੰਦਰ ਸਿੰਘ ਜੀ (ਮੁਖੀ, ਸੰਗੀਤ ਵਿਭਾਗ, ਬੀ.ਡੀ. ਆਰੀਆ ਗਰਲਜ਼ ਕਾਲਜ, ਜਲੰਧਰ ਕੋਟ) ਨੇ “ਹਮ ਸੰਤਨ ਕੀ ਰੇਨੁ ਪਿਆਰੇ, ਹਮ ਸੰਤਨ ਕੀ ਸਰਣਾ” ਦਾ ਮਨੋਹਰ ਕੀਰਤਨ ਕਰਕੇ ਸੰਗਤਾਂ ਨੂੰ ਨਿਹਾਲ ਕੀਤਾ। ਸ੍ਰੀ ਸਾਧੂ ਰਾਮ ਜੀ ਨੇ “ਬਾਹਿ ਜਿਨ੍ਹਾਂ ਦੀ ਪਕੜੀਏ” ਦਾ ਕੀਰਤਨ ਕਰਦੇ ਸਮੇਂ ਸੰਤ ਬਾਬਾ ਹਰੀ ਦਾਸ ਜੀ ਮਹਾਰਾਜ ਦੇ ਜੀਵਨ ਤੇ ਚਾਨਣਾ ਪਾਇਆ। ਸ੍ਰੀ ਕ੍ਰਿਸ਼ਨ ਕੁਮਾਰ (ਸੰਗੀਤ ਵਿਭਾਗ, ਐਸ.ਡੀ. ਕਾਲਜ, ਜਲੰਧਰ) ਨੇ ਤਬਲੇ ਤੇ ਸ਼ਲਾਘਾਯੋਗ ਸੰਗਤ ਕੀਤੀ। ਇਤਿਹਾਸਕ ਅਸਥਾਨ ਗੁਰਦੁਆਰਾ ਛੇਵੀਂ ਪਾਤਸ਼ਾਹੀ, ਬਸਤੀ ਬੇਖ, ਜਲੰਧਰ ਦੇ ਪ੍ਰਧਾਨ ਸ. ਬੇਅੰਤ ਸਿੰਘ ਸਰਹੰਦੀ (ਮੁੱਖ ਸੰਪਾਦਕ, ਵੀਕਲੀ ਸਿਮਰਨ) ਨੇ ਸੰਗਤਾਂ ਨਾਲ ਵਿਚਾਰ ਸਾਂਝੇ ਕਰਦਿਆਂ ਕਿਹਾ, “ਕਿ ਬੇਸ਼ਕ ਅਸੀਂ ਸੰਤ ਬਾਬਾ ਹਰੀ ਦਾਸ ਜੀ ਦੇ ਦਰਬਾਨ ਨਹੀਂ ਕੀਤੇ ਪਰ ਅੱਜ ਉਨ੍ਹਾਂ ਦੇ ਰੂਹਾਨੀ ਦਰਬਾਨ ਜ਼ਰੂਰ ਹੋ ਰਹੇ ਹਨ। ਸ. ਬੇਅੰਤ ਸਿੰਘ ਸਰਹੰਦੀ ਨੇ ਸਮੂਹ ਸੰਗਤਾਂ ਨੂੰ ਸਮਾਗਮ ਵਿਚ ਸ਼ਿਕਰਤ ਕਰਨ ਲਈ ਵਧਾਈ ਦਿੱਤੀ। ਸੰਤ ਜਗਦੀਸ਼ ਸਿੰਘ ਜੀ (ਚੁਗਾਵਾਂ ਵਾਲਿਆਂ) ਨੇ ਅਰਦਾਸ ਕੀਤੀ। ਬੀਬੀ ਸੁਰਿੰਦਰ ਕੌਰ, ਕੌਸਲਰ (ਨਗਰ ਨਿਗਮ ਜਲੰਧਰ) ਨੇ ਇਸ ਸਮਾਗਮ ਵਿਚ ਆਉਣ ਵਾਲੀਆਂ ਸਮੂਹ ਸੰਗਤਾਂ ਦਾ ਧੰਨਵਾਦ ਕੀਤਾ। ਉਪਰੰਤ ਗੁਰੂ ਕੇ ਲੰਗਰ ਵਰਤਾਏ ਗਏ।

ਇਸ ਸਮਾਗਮ ਵਿਚ ਸ਼ਹਿਰ ਦੀਆਂ ਬਹੁਤ ਸਾਰੀਆਂ ਪ੍ਰਮੁੱਖ ਬਖਸੀਅਤਾਂ ਨੇ ਸ਼ਿਕਰਤ ਕੀਤੀ, ਜਿਨ੍ਹਾਂ ਵਿਚ ਪ੍ਰਸਿੱਧ ਸੰਗੀਤ ਵਿਦਵਾਨ ਉਸਤਾਦ ਲਛਮਣ ਸਿੰਘ ਸੀਨ, ਉਸਤਾਦ ਬੀ.ਐਸ. ਨਾਰੰਗ, ਉਸਤਾਦ ਕਾਲੇ ਰਾਮ, ਉਸਤਾਦ ਓਮ ਪ੍ਰਕਾਸ਼ ਬਾਪਰ, ਉਸਤਾਦ ਬਮਿੰਦਰ ਪਾਲ ਸਿੰਘ, ਡਾ. ਕੁਲਵਿੰਦਰ ਦੀਪ (ਮੁਖੀ, ਸੰਗੀਤ ਵਿਭਾਗ, ਹੋਸ਼ ਰਾਜ ਮਹਿਲਾ ਮਹਾਂਵਿਦਿਆਲਿਆ), ਸ. ਸਤਿਬੀਰ ਸਿੰਘ (ਪੰਜਾਬ ਐਂਡ ਸਿੰਧ ਬੈਂਕ ਸੰਗੀਤ ਅਕੈਡਮੀ), ਸ਼੍ਰੀਮਤੀ ਬਬੀਤਾ ਸੇਂਗੁ (ਸੰਗੀਤ ਵਿਭਾਗ, ਗੁਰੂ ਅਮਰਦਾਸ ਪਬਲਿਕ ਸਕੂਲ), ਡਾ. ਕੁਲਜੀਤ ਸਿੰਘ (ਪੁਲਿਸ ਡੀ.ਏ.ਵੀ. ਪਬਲਿਕ ਸਕੂਲ), ਸ੍ਰੀ ਦੇਸ ਰਾਜ ਕਾਲੀ (ਪੱਤਰਕਾਰ), ਸ੍ਰੀ ਨਰੇਸ਼ ਕੁਮਾਰ ਸੌਲੂਣ, ਸ੍ਰੀ ਮਨਜੀਤ ਸਿੰਘ ਰਾਣਾ ਅਤੇ ਸ੍ਰੀ ਬਲਰਾਜ ਜਲੰਧਰੀ ਸ਼ਾਮਿਲ ਹਨ।

ਸ੍ਰੀ ਬਾਬਾ ਹਰਿਵੱਲਭ ਸੰਗੀਤ ਮਹਾਂਸਭਾ ਦੇ ਡਾਇਰੈਕਟਰ ਸ. ਐਸ.ਐਸ. ਅਜੀਮਲ, ਡਾ. ਰਾਮ ਲਾਲ ਜੱਸੀ (ਵਾਇਸ ਚੇਅਰਮੈਨ,



ਡਾਕਟਰ ਅੰਬੇਡਕਰ ਭਵਨ ਟਰੱਸਟ), ਸ੍ਰੀ ਨਲਿਨ ਸ਼ਰਮਾ (ਸਮਾਜ ਸੇਵਕ), ਸ੍ਰੀ ਸੱਤ ਪਾਲ ਸਹੋਤਾ (ਸਾਬਕਾ ਕੌਂਸਲਰ), ਸ੍ਰੀ ਸੁਭਾਸ਼ ਸ਼ਰਮਾ (ਸੈਕਟਰੀ, ਪੰਜਾਬ ਪ੍ਰਦੇਸ਼ ਕਾਂਗਰਸ ਕਮੇਟੀ), ਸ੍ਰੀ ਹਰਮੇਸ਼ ਲਾਲ ਕੌਰਾ (ਜਨਰਲ ਸੈਕਟਰੀ, ਜ਼ਿਲ੍ਹਾ ਕਾਂਗਰਸ ਕਮੇਟੀ, ਹੁਸ਼ਿਆਰਪੁਰ), ਸ੍ਰੀ ਚੇਤਨ ਸਰੂਪ ਸੱਲੂਣਾ (ਪ੍ਰਿੰਸੀਪਲ, ਕੇਂਦਰੀ ਵਿਦਿਆਲਾ, ਆਦਮਪੁਰ), ਸ੍ਰੀ ਗੁਲਸ਼ਨ ਰਾਏ ਮਹਿਮੀ (ਸੱਤ ਮੇਲਾ ਦਾਸ ਐਜੂਕੇਸ਼ਨਲ ਸੁਸਾਇਟੀ, ਬੋਧਾਰਾਏ ਕਲਾਂ), ਸ੍ਰੀ ਨਰਿੰਦਰ ਸੱਲੂਣਾ, ਸ੍ਰੀ ਸਚਿਨ ਸਰੀਨ (ਪ੍ਰਧਾਨ, ਯੂਥ ਕਾਂਗਰਸ, ਜਲੰਧਰ-ਪੱਛਮੀ), ਸ. ਪਰਮਜੀਤ ਸਿੰਘ (ਨੈਨਾ ਪ੍ਰਿਟਿਗ) ਨੇ ਵੀ ਇਸ ਸਮਾਗਮ ਵਿਚ ਸ਼ਿਕਰਤ ਕੀਤੀ। ਕੇਂਦਰੀ ਹਸਤ ਔਜ਼ਾਰ ਸੰਸਥਾਨ, ਜਲੰਧਰ ਤੋਂ ਸ. ਇਕਬਾਲ ਸਿੰਘ, ਸ੍ਰੀ ਐਮ ਆਰ. ਸੱਲੂਣਾ, ਸ੍ਰੀ ਗੇਸ਼ ਕੁਮਾਰ ਸ਼ਰਮਾ, ਸ੍ਰੀ ਮਹੇਸ਼ ਦੀਕਸ਼ਤ, ਸ੍ਰੀ ਰਾਕੇਸ਼ ਚੋਪੜਾ, ਸ੍ਰੀ ਚਮਨ ਲਾਲ ਮਿੱਤਵਾ ਅਤੇ ਸ੍ਰੀ ਭੋਲਾ ਨਾਥ ਸੋਧੀ ਹਾਜ਼ਿਰ ਸਨ। ਇਨ੍ਹਾਂ ਤੋਂ ਇਲਾਵਾ ਬਹੁਤ ਸਾਰੀਆਂ ਸੰਗਤਾਂ ਨੇ ਇਸ ਸਮਾਗਮ ਵਿਚ ਸ਼ਿਕਰਤ ਕਰ ਕੇ ਗੁਰੂ ਸ਼ਬਦ ਦੀ ਹਾਜ਼ਰੀ ਭਰੀ।

ਸੰਗਤ ਰਾਮ (ਮੰਚ ਸੰਚਾਲਕ)

ਸੰਘ-੯੪੧੭੦੯੩੯੨੫

## ਚੰਨ ਜੰਡਿਆਲਵੀ ਦੀ ਪੁਸਤਕ 'ਪੰਜਾਬੀ ਆਂ ਪੰਜਾਬੀ' ਲੋਕ-ਅਰਪਣ

—ਤਲਵਿੰਦਰ ਸਿੰਘ

ਕੋਈ ਰਚਨਾ ਜਦ ਜਨਸਾਧਾਰਨ ਦੀ ਜ਼ੁਬਾਨ ਤੇ ਚੜ੍ਹ ਕੇ ਏਨੀ ਮਕਬੂਲ ਹੋ ਜਾਵੇ ਕਿ ਰਚਨਾਕਾਰ ਦਾ ਨਾਂ ਕਿਧਰੇ ਪਿੱਛੇ ਰਹਿ ਜਾਵੇ ਤਾਂ ਨਿਰਸੰਦੇਹ ਉਹ ਲੋਕ ਸਾਹਿਤ ਦਾ ਹਿੱਸਾ ਹੋ ਨਿੱਬੜਦੀ ਹੈ। ਚੰਨ ਜੰਡਿਆਲਵੀ ਦੀ ਲਿਖਤ 'ਮਧਾਣੀਆਂ' ਅੱਜ ਪੰਜਾਬੀ ਦੇ ਲੋਕ ਗੀਤ ਦਾ ਦਰਜਾ ਗ੍ਰਹਿਣ ਕਰ ਚੁੱਕੀ ਹੈ, ਜਿਸਦੇ ਲਈ ਲੇਖਕ ਵਧਾਈ ਦਾ ਹੱਕਦਾਰ ਹੈ। ਇਹ ਸ਼ਬਦ ਜਨਵਾਦੀ ਲੇਖਕ ਸਿੰਘ ਅਤੇ ਵਿਰਸਾ ਵਿਹਾਰ ਅੰਮ੍ਰਿਤਸਰ ਵਲੋਂ ਆਤਮ ਪਬਲਿਕ ਸਕੂਲ ਇਸਲਾਮਾਬਾਦ ਅੰਮ੍ਰਿਤਸਰ ਵਿਖੇ ਪ੍ਰਸਿੱਧ ਗੀਤਕਾਰ ਚੰਨ ਜੰਡਿਆਲਵੀ ਨਾਲ ਸੰਵਾਦ ਗੋਸ਼ਟੀ ਸਮੇਂ ਡਾ. ਊਧਮ ਸਿੰਘ ਸ਼ਾਹੀ ਨੇ ਬੋਲਦਿਆਂ ਕਹੇ। ਸਨਮਾਨ ਅਤੇ ਸੰਵਾਦ ਗੋਸ਼ਟੀ ਦੀ ਇਸ ਮਹਿਫ਼ਲ ਦੀ ਸਦਾਰਤ ਡਾ. ਸ਼ਾਹੀ ਤੋਂ ਇਲਾਵਾ ਲੋਕ ਗਾਇਕਾ ਗੁਰਮੀਤ ਬਾਵਾ, ਸ਼ਾਇਰ ਪ੍ਰਮਿੰਦਰਜੀਤ, ਜਸਪਾਲ ਜ਼ੀਰਵੀ, ਤਲਵਿੰਦਰ ਸਿੰਘ, ਅਤੇ ਰਾਜਿੰਦਰ ਪ੍ਰਦੇਸੀ ਕਰ ਰਹੇ ਸਨ। ਮਹਿਫ਼ਲ ਦਾ ਮੁੱਢ ਬੰਨ੍ਹਦਿਆਂ ਮੰਚ ਸੰਚਾਲਨ ਕਰ ਰਹੇ ਸ਼ਾਇਰ ਦੇਵ ਦਰਦ ਨੇ ਚੰਨ ਦੇ ਅਦਭੀ ਸਫ਼ਰ ਅਤੇ ਉਨ੍ਹਾਂ ਦੀ ਗੀਤ-ਰਚਨਾ ਬਾਰੇ ਕੁਝ ਗੱਲਾਂ ਸਾਂਝੀਆਂ ਕੀਤੀਆਂ। ਚੰਨ ਜੰਡਿਆਲਵੀ ਨੇ ਦੱਸਿਆ ਕਿ ਉਨ੍ਹਾਂ ਦਾ ਗੀਤਾਂ ਵੱਲ ਰੁਝਾਨ ਪ੍ਰਾਇਮਰੀ ਕਲਾਸਾਂ ਵਿਚ ਪੜ੍ਹਦਿਆਂ ਹੀ ਹੋ ਗਿਆ ਸੀ ਤੇ ਮਧਾਣੀਆਂ ਦੇ ਟੱਪ ਉਨ੍ਹਾਂ ਉਸੇ ਵੇਲੇ ਹੀ ਰਚ

ਲਏ ਸਨ। ਆਰਥਕ ਲੋੜਾਂ ਲਈ ਉਨ੍ਹਾਂ ਨੂੰ ਪਰਵਾਸ ਧਾਰਨਾ ਪਿਆ ਪਰ ਪੰਜਾਬੀਅਤ ਦਾ ਮੋਹ ਉਨ੍ਹਾਂ ਦੇ ਹਿਰਦੇ ਵਿਚ ਵੱਸਦਾ ਰਿਹਾ ਤੇ ਗੀਤ ਰਚਣ ਦਾ ਹੁਨਰ ਵੀ ਨਾਲੋਂ ਨਾਲ ਪਲਦਾ ਰਿਹਾ। ਇਸ ਤੋਂ ਬਾਅਦ ਚੰਨ ਜੰਡਿਆਲਵੀ ਹੋਰਾਂ ਦੀ ਗੀਤਾਂ ਦੀ ਪੁਸਤਕ 'ਪੰਜਾਬੀ ਆਂ ਪੰਜਾਬੀ' ਲੋਕ ਅਰਪਣ ਕਰਨ ਉਪਰੰਤ ਉਹਨਾਂ ਦਾ ਸਨਮਾਨ ਕੀਤਾ ਗਿਆ। ਰਾਜਿੰਦਰ ਪਰਦੇਸੀ ਨੇ ਚੰਨ ਹੋਰਾਂ ਨਾਲ ਆਪਣੀ ਸਾਹਿਤਕ ਸਾਂਝ ਦੀ ਚਰਚਾ ਛੇੜੀ। ਤਲਵਿੰਦਰ ਸਿੰਘ ਨੇ ਚੰਨ ਹੋਰਾਂ ਦੀ ਗੀਤਕਾਰੀ ਦੀ ਸਹਿਜਤਾ ਅਤੇ ਲੋਕ ਮੁਹਾਵਰੇ ਦੇ ਨੇੜੇ ਹੋਣ ਦੀ ਗੱਲ ਕੀਤੀ। ਜਸਪਾਲ ਜ਼ੀਰਵੀ ਨੇ ਇਸ ਮੌਕੇ ਹਿੰਦ-ਪਾਕਿ ਰਿਸ਼ਤਿਆਂ ਨੂੰ ਮੁਖਾਤਿਬ ਇਕ ਗੀਤ ਪ੍ਰਸਤੁਤ ਕੀਤਾ। ਲੋਕ ਗਾਇਕਾ ਤੇ ਲੰਮੀ ਹੋਕ ਦੀ ਮਲਿਕਾ ਗੁਰਮੀਤ ਬਾਵਾ ਨੇ ਪ੍ਰਸਿੱਧ ਲੋਕ ਗੀਤ 'ਕਹਾਰੇ ਡੋਲੀ ਨਾ ਚਾਇਓ ਕਿ ਮੇਰਾ ਬਾਬਲ ਆਇਆ ਨਈਂ' ਸੁਣਾਇਆ। ਇਸ ਮੌਕੇ ਸੁਮੀਤ ਸਿੰਘ, ਡਾ. ਕਸ਼ਮੀਰ, ਕਲਿਆਣ ਅਮ੍ਰਿਤਸਰੀ, ਪ੍ਰੋ. ਸਤਨਾਮ ਸਿੰਘ, ਪਾਲ ਸਿੰਘ ਵੱਲਾ, ਗੇਸ਼ ਯਾਦਵ, ਡਾ. ਹਰਮਹਿੰਦਰ ਸਿੰਘ ਬੇਦੀ, ਡਾ. ਗੁਰਨਾਮ ਕੌਰ ਬੇਦੀ, ਗੁਰਸ਼ਰਨ ਸਿੰਘ ਬੱਬਰ, ਦਵਿੰਦਰ ਕੌਰ ਝਬਾਲ, ਹਰਭਜਨ ਸਿੰਘ ਖੇਮਕਰਨੀ, ਡਾ. ਹਜ਼ਾਰਾ ਸਿੰਘ ਚੀਮਾ, ਤਰਲੋਚਨ ਸਿੰਘ ਤਰਨਤਾਰਨ, ਨਵੰਤਰ ਸਿੰਘ ਪੰਨੂੰ, ਮਨਮੋਹਨ ਬਾਸਰਕੇ, ਹਜ਼ਾਰੀ ਲਾਲ ਹਜ਼ਾਰਾ, ਧਰਵਿੰਦਰ ਔਲਖ, ਅਜੀਤ ਸਿੰਘ ਨਬੀਪੁਰੀ, ਬਲਵੰਤ ਕੌਰ ਚਾਂਦ, ਪ੍ਰੋ. ਮੋਹਨ ਸਿੰਘ, ਜਸਬੀਰ ਕੌਰ, ਮਨਮੋਹਨ ਸਿੰਘ ਚਿੱਲੋਂ, ਹਰਜੀਤ ਸਿੰਘ ਸੰਧੂ, ਵਿਨੋਦ ਕੁਮਾਰ, ਨਿਰਮਲ ਅਰਪਨ ਸਮੇਤ ਇਲਾਕੇ ਦੇ ਸਾਹਿਤ ਪ੍ਰੇਮੀ ਤੇ ਹੋਰ ਉੱਘੀਆਂ ਸ਼ਖ਼ਸੀਅਤਾਂ ਹਾਜ਼ਰ ਸਨ। ਪੰਨਵਾਦ ਦੇ ਸ਼ਬਦ ਦੀਪ ਦੇਵਿੰਦਰ ਸਿੰਘ ਨੇ ਕਹੇ।

## ਕੇਂਦਰੀ ਪੰਜਾਬੀ ਲੇਖਕ ਸਭਾ ਦੀ ਚੋਣ

### ਬਲਦੇਵ ਸੜਕਨਾਮਾ ਪ੍ਰਧਾਨ ਤੇ ਤਲਵਿੰਦਰ ਜਨਰਲ ਸਕੱਤਰ ਬਣੇ

ਕੇਂਦਰੀ ਪੰਜਾਬੀ ਲੇਖਕ ਸਭਾ ਦੀ ਅੱਜ ਇੱਥੇ ਹੋਈ ਚੋਣ 'ਚ ਬਲਦੇਵ ਸਿੰਘ ਸੜਕਨਾਮਾ (੧੦੩੭ ਵੋਟਾਂ) ਪ੍ਰਧਾਨਗੀ ਪਦ ਲਈ ਜੇਤੂ ਐਲਾਨੇ ਗਏ। ਉਨ੍ਹਾਂ ਨੇ ਇਸ ਵੱਕਾਰੀ ਪਦ ਲਈ ਹੋਏ ਮੁਕਾਬਲੇ 'ਚ ਕਰਨੈਲ ਸਿੰਘ ਨਿੱਝਰ (੩੯੦ ਵੋਟਾਂ) ਨੂੰ ਮਾਤ ਦਿੱਤੀ।

ਸੂਤਰਾਂ ਅਨੁਸਾਰ ਸੀਨੀਅਰ ਮੀਤ ਪ੍ਰਧਾਨ ਲਈ ਤਿਕੋਣਾ ਮੁਕਾਬਲਾ ਸੀ। ਇਸ 'ਚ ਸ੍ਰੀ ਸੁਲੱਖਣ ਸਰਹੰਦੀ (੭੧੦ ਵੋਟਾਂ) ਨਾਲ ਜੇਤੂ ਰਹੇ, ਜਦਕਿ ਹਰਮੀਤ ਵਿਦਿਆਰਥੀ (੫੪੪) ਦੂਜੇ ਅਤੇ ਸਤਪਾਲ ਸਿੰਘ ਦੁਬਈ (੧੫੫) ਵੋਟਾਂ ਨਾਲ ਤੀਜੇ ਸਥਾਨ 'ਤੇ ਰਹੇ। ਜਨਰਲ ਸਕੱਤਰ ਦੇ ਮਹੱਤਵਪੂਰਨ ਪਦ 'ਤੇ ਸੁਸ਼ੋਭਿਤ ਹੋਣ 'ਚ ਤਲਵਿੰਦਰ ਸਿੰਘ (੬੬੪) ਕਾਮਯਾਬ ਰਹੇ। ਇਨ੍ਹਾਂ ਦੇ ਲਾਭ ਸਿੰਘ ਖੀਵਾ (੫੯੩) ਅਤੇ ਜਰਨੈਲ ਸਿੰਘ (੧੪੬) ਨੂੰ ਪਛਾੜ ਦਿੱਤਾ।

ਦੇਸ਼ ਸੇਵਕ, ੨੮-੫-੨੦੧੨



# ਭਾਰਤੀ ਹਾਕੀ ਲਈ ਲੰਡਨ ਉਲੰਪਿਕ ਦੀ ਪੂਲ ਚਨੌਤੀ

—ਕੁਲਦੀਪ ਸਿੰਘ ਪੱਟੀ

ਵਿਸ਼ਵ ਹਾਕੀ ਸੰਘ ਦੇ ਪ੍ਰਧਾਨ ਲੀਏਂਡਰ ਨੰਗਰੋ ਨੇ ਲੰਡਨ ਵਿਖੇ ਰਿਵਰ ਬੈਂਕ ਈਰੇਨਾ ਉਲੰਪਿਕ ਪਾਰਕ ਵਿਚ ਨੀਲੀ ਤੇ ਗੁਲਾਬੀ ਆਸਟਰੇਲਰਵ ਉਤੇ ਪੀਲੇ ਰੰਗ ਦੇ ਗੇਂਦ ਨਾਲ ੨੦੧੨ ਲੰਡਨ ਉਲੰਪਿਕ ਹਾਕੀ ਲਈ ਸੋਨ ਚਾਂਦੀ ਤੇ ਕਾਂਸੀ ਤਮਗੇ ਦੀ ਦੋੜ ਮੁਕਾਬਲੇ ਵਿਚ ਭਿੜ ਰਹੀਆਂ ਕੁਲ ਸੰਸਾਰ ਦੀਆਂ ੧੨ ਹਾਕੀ ਟੀਮਾਂ ਦੀ ਦੋ ਪੂਲਾਂ ਵਿਚ ਵੰਡਨ ਕਰਕੇ ੩੦ ਜੁਲਾਈ ਤੋਂ ੧੨ ਅਗਸਤ ਤੱਕ ਹਾਕੀ ਪ੍ਰੇਮੀਆਂ



ਲੇਖਕ ਕੁਲਦੀਪ ਸਿੰਘ ਪੱਟੀ ਭਾਰਤ ਦੇ ਸਾਬਕਾ ਹਾਕੀ ਕਪਤਾਨ ਸ. ਪ੍ਰਗਟ ਸਿੰਘ ਐਮ. ਐਲ. ਏ. ਨਾਲ

ਲਈ ਦਿਲਚਸਪੀ ਵਧਾ ਦਿੱਤੀ ਹੈ। ਭਾਰਤ ਦੀ ਹਾਕੀ ਟੀਮ ਜੋ ੮ ਵਾਰ ਉਲੰਪਿਕ ਜੇਤੂ ਹੈ ਨੂੰ ਸਖਤ ਬੀ ਪੂਲ ਵਿਚ ਰਖਿਆ ਗਿਆ ਹੈ। ਭਾਰਤ ਦੇ ਬੀ ਪੂਲ ਵਿਚ ਹਾਲੈਂਡ, ਜਰਮਨੀ, ਬੈਲਜੀਅਮ ਦੀਆਂ ਯੂਰਪੀ ਟੀਮਾਂ, ਦੱਖਣੀ ਕੋਰੀਆ ਦੀ ਏਸ਼ੀਅਨ ਟੀਮ ਤੇ ਨਿਊਜ਼ੀਲੈਂਡ ਸ਼ਾਮਲ ਹੈ।

ਭਾਰਤ ਨੂੰ ਹਾਲੈਂਡ ਤੇ ਜਰਮਨੀ ਦੀਆਂ ਤਕੜੀਆਂ ਹਾਕੀ ਟੀਮਾਂ ਨੂੰ ਬੀ ਪੂਲ ਵਿਚ ਹਰਾਉਣ ਲਈ ਕਰੋ ਜਾਂ ਮਰੇ ਦੀ ੭੦ ਮਿੰਟ ਦੀ ਖੇਡ ਵਿਚ ਆਪਣਾ ਵਕਾਰ ਦਾਅ ਤੇ ਲਾਉਣਾ ਹੋਵੇਗਾ ਕਿਉਂਕਿ ਭਾਰਤੀ ਹਾਕੀ ਟੀਮ ਲੰਡਨ ਹਾਕੀ ਸਟੇਡੀਅਮ ਵਿਚ ਹੀ ਚਾਰ ਦੇਸ਼ਾਂ ਦੇ ਪ੍ਰੀਉਲੰਪਿਕ ਹਾਕੀ ਮੁਕਾਬਲੇ ਵਿਚ ਹਾਲੈਂਡ ਤੇ ਜਰਮਨੀ ਤੋਂ ਹਾਰ ਚੁੱਕੀ ਹੈ। ਪਰ ਹਾਕੀ ਖਿਡਾਰੀਆਂ ਦੇ ਹੌਸਲੇ ਬੁਲੰਦ ਹਨ ਤੇ ਉਲੰਪਿਕ ਦੇ ਬੀ ਪੂਲ ਵਿਚ ਹਾਲੈਂਡ ਤੇ ਜਰਮਨੀ ਨੂੰ ਹਰਾ ਕੇ ਪੂਲ ਵਿਚ ਪਹਿਲੇ ਦੋ ਨੰਬਰਾਂ ਤੇ ਆ ਵੀ ਸਕਦੇ ਹਨ।

ਵਿਸ਼ਵ ਹਾਕੀ ਸੰਘ ਦੇ ਐਲਾਨਨਾਮੇ ਅਨੁਸਾਰ ਭਾਰਤ ਦਾ ੩੦ ਜੁਲਾਈ ਨੂੰ ਹਾਲੈਂਡ, ੧ ਅਗਸਤ ਨੂੰ ਨਿਊਜ਼ੀਲੈਂਡ, ੩ ਅਗਸਤ ਨੂੰ ਜਰਮਨੀ, ੫ ਅਗਸਤ ਨੂੰ ਦੱਖਣੀ ਕੋਰੀਆ ਤੇ ੭ ਅਗਸਤ ਨੂੰ ਬੈਲਜੀਅਮ ਨਾਲ ਉਲੰਪਿਕ ਹਾਕੀ ਦਾ ਪੂਲ ਮੁਕਾਬਲਾ ਹੈ।

ਉਧਰ ਏ ਪੂਲ ਵਿਚ ਆਸਟਰੇਲੀਆ, ਇੰਗਲੈਂਡ, ਸਪੇਨ, ਪਾਕਿਸਤਾਨ, ਅਰਜਨਟਾਈਨਾ ਤੇ ਦੱਖਣੀ ਅਫਰੀਕਾ ਸ਼ਾਮਿਲ ਹਨ। ਇਸ ਪੂਲ ਵਿਚ ਮੈਜ਼ਬਾਨ ਇੰਗਲੈਂਡ ਲਈ ਵੀ ਚਨੌਤੀ ਖੜੀ ਹੋ ਸਕਦੀ ਹੈ। ਜੇ ਭਾਰਤੀ ਹਾਕੀ ਟੀਮ ਬੀ ਪੂਲ ਵਿਚੋਂ ਔਸਤ ਚੰਗੀ ਗੇਲ ਦਰ ਤੇ ਅੰਕਾਂ ਅਧਾਰਤ ਪਹਿਲੇ ਦੋ ਸਥਾਨਾਂ ਤੇ ਆਉਂਦੀ ਹੈ ਤਾਂ ਭਾਰਤੀ ਹਾਕੀ ਟੀਮ ਸੈਮੀਫਾਈਨਲ ੧੧ ਅਗਸਤ ਤੇ ੧੨

ਅਗਸਤ ਨੂੰ ਫਾਈਨਲ ਚੰਗਾ ਖੇਡ ਕੇ ਸੋਨ ਤਮਗੇ ਫਿਰ ਜਿੱਤ ਸਕਦੀ ਹੈ। ਵਿਦੇਸ਼ੀ ਅਤੇ ਦੇਸੀ ਹਾਕੀ ਕੋਚਾਂ ਅਧਾਰਤ ਭਾਰਤੀ ਹਾਕੀ ਟੀਮ ਵਿਚ ਅਭਿਆਸ ਦੀ ਕੋਈ ਕਮੀ ਨਹੀਂ ਹੈ ਤੇ ਟੀਮ ਹਰ ਸਾਈਡ ਤੋਂ ਆਸਟਰੇਲੀਅਨ ਕੋਚ ਮਾਈਕਲ ਨੌਬਜ਼ ਨੇ ਪਰਖ ਕੇ ਚੁਟੀ ਹੈ। ਭਾਰਤੀ ਹਾਕੀ ਟੀਮ ਲਈ ਲੰਡਨ ਉਲੰਪਿਕ 'ਚੋਂ ਤਮਗੇ ਦੀਆਂ ਆਸਾਂ ਵਧੇਰੇ ਹਨ ਕਿਉਂਕਿ ਟੀਮ ਸਪਿਰਟ ਮਨੋਵਿਗਿਆਨ ਪੱਖਿ ਤੇ ਤਕਨੀਕੀ ਖੇਡ ਪੱਖਿ ਫਿਲਹਾਲ ਚੜ੍ਹਦੀ ਕਲਾ

ਵਾਲੀ ਹੈ ਪਰ ਅੰਤਮ ਫੈਸਲਾ ਹਰ ਪੂਲ ਤੇ ਸੈਮੀਫਾਈਨਲ ਤੇ ਫਾਈਨਲ ਮੈਚ ਦੀ ੭੦ ਮਿੰਟ ਲਹੂ ਪਸੀਨਾ ਇਕ ਕਰਨ ਵਾਲੀ ਹਾਕੀ ਖੇਡ ਵਿਚ ਜਿੱਤ ਉਸ ਟੀਮ ਦੀ ਹੋਵੇਗੀ ਜਿਹੜੀ ਟੀਮ ਹਾਕੀ ਦੇ ਆਧੁਨਿਕ ਕੌਮਾਂਤਰੀ ਨਿਯਮਾਂ ਦੇ ਹਰ ਦਾਅ ਪੋਚ ਤੇ ਝਕਾਨੀ ਪਾਰ ਹਾਕੀ ਵਿਚ ਅੰਤਮ ਸੀਟੀ ਤੇ ਸਕੋਰ ਬੋਰਡ ਤੇ ਜੇਤੂ ਐਲਾਨੀ ਜਾਵੇਗੀ। ਪਰ ਪ੍ਰੀਉਲੰਪਿਕ ਦੇ ਭਾਰਤ ਦੀ ਆਸਟਰੇਲੀਆ, ਇੰਗਲੈਂਡ, ਜਰਮਨੀ ਤੋਂ ਹਾਰ ਤੇ ਅਜਲਾਨ ਸ਼ਾਹ ਹਾਕੀ ਕੱਪ ਦੇ ਨਿਊਜ਼ੀਲੈਂਡ ਤੇ ਇੰਗਲੈਂਡ ਤੋਂ ਹਾਰ ਗੰਭੀਰ ਪੁਸ਼ਨ ਚਿੰਨ ਹੈ।

ਲੰਡਨ ਉਲੰਪਿਕ ਲਈ ਭਾਰਤੀ ਹਾਕੀ ਖਿਡਾਰੀਆਂ ਕੋਚਾਂ ਵਿਚ ਪੂਰਨ ਵਿਸ਼ਵਾਸ ਆਪਸੀ ਤਾਲਮੇਲ ਤੇ ਦੇਸ਼ ਭਗਤੀ ਭਾਵਨਾ ਉਜਾਗਰ ਹੈ, ਸਮਾਂ ਭਾਰਤ ਦੇ ਹੱਕ ਵਿਚ ਜਾਪਦਾ ਹੈ ਜੇ ਭਾਰਤੀ ਹਾਕੀ ਚੋਖੇ ਮੌਕਿਆਂ ਦਾ ਲਾਹਾ ਲੈ ਕੇ ਵਿਰੋਧੀਆਂ ਤੇ ਵਧ ਗੇਲ ਠੱਕ ਗਏ ਤਾਂ ਭਾਰਤੀ ਤਿਰੰਗਾ ਮਾਸਕੋ ਉਲੰਪਿਕ ਤੇ ਟੋਕੀਓ ਉਲੰਪਿਕ ੧੯੬੪ ਵਾਂਗ ਸੋਨ ਤਮਗੇ ਨਾਲ ਝੂਲੇਗਾ।

ਭਾਰਤੀ ਉਲੰਪਿਕ ਟੀਮ ਦੇ ਚੀਫ ਡੀਮਿਸ਼ਨ ਹਾਕੀ ਉਲੰਪੀਅਨ ਅਜੀਤਪਾਲ ਸਿੰਘ, ਬਾਕੀ ਭਾਰਤੀ ਕੋਚ ਚੇਟ ਕਮੇਟੀ ਤੇ ਪ੍ਰਬੰਧਕ ਭਾਰਤੀ ਹਾਕੀ ਟੀਮ ਨੂੰ ਲੰਡਨ ਉਲੰਪਿਕ 'ਚੋਂ ਤਮਗੇ ਲਈ ਜੇ ਪੂਲ ਮੈਚਾਂ ਵਿਚ ਅੰਕਾਂ ਅਧਾਰਤ ਨਿਊਜ਼ੀਲੈਂਡ, ਜਰਮਨੀ ਤੇ ਹਾਲੈਂਡ ਤੋਂ ਜਿੱਤ ਪ੍ਰਾਪਤ ਕਰਕੇ ਪੂਲ 'ਚੋਂ ਪਹਿਲਾ ਦੂਜਾ ਸਥਾਨ ਹਾਸਲ ਕਰਦੇ ਹਨ ਤਾਂ ਟੀਮ ਤਮਗਾ ਦੋੜ ਵਿਚ ਸ਼ਾਮਲ ਹੁੰਦੀ ਹੈ। ਹਾਲੇ ਸਖਤ ਪ੍ਰੀਖਿਆ ਚਨੌਤੀ ਤੇ ਯੂਰਪੀ ਫੈਡਰੇਸ਼ਨਾਂ ਦੀ ਭਾਰਤੀ ਹਾਕੀ ਟੀਮ ਪ੍ਰਤੀ ਗੁਪਤ ਸਾਜ਼ਿਸ਼ਾਂ ਤੋਂ ਵੀ ਸੁਚੇਤ ਹੋਣ ਦਾ ਸੁਝਾਅ ਹੈ।

ਵਰਿਆਮ ਜੁਲਾਈ ੨੦੧੨

੪੫



# ਪ੍ਰਤੀਕਿਰਿਆ



ਜੂਨ ਦੇ 'ਵਰਿਆਮ' ਵਿਚ ਪੜ੍ਹਨ ਵਾਸਤੇ ਬਹੁਤ ਕੁਛ ਮਿਲਿਆ, ਪਰ ਤਿੰਨ-ਚਾਰ ਗੱਲਾਂ ਦਾ ਜ਼ਿਕਰ ਜ਼ਰੂਰੀ ਹੈ। ਤੁਹਾਡਾ ਸੰਪਾਦਕੀ 'ਲੇਖਕ ਸਭਾ ਦੀਆਂ ਚੋਣਾਂ' ਪੜ੍ਹ ਕੇ ਇਉਂ ਲੱਗਿਆ ਜਿਵੇਂ ਤੁਸੀਂ ਮੇਰੇ ਦਿਲ ਵਿਚ ਝਾਕ ਕੇ ਅਤੇ ਮੇਰੇ ਵਿਚਾਰ ਜਾਂਣ ਕੇ ਲਿਖਿਆ ਹੋਵੇ। ਪਰ ਇਥੇ ਸੁਣਦਾ ਕੌਣ ਹੈ ਜੀ! ਅਗਲਾ ਸੰਪਾਦਕੀ ਨੋਟ 'ਵਰਿਆਮ ਬੰਦ' ਦੇਖ ਕੇ ਉਤਲਾ ਸਾਹ ਉੱਤੇ ਅਤੇ ਹੇਠਲਾ ਹੇਠਾਂ ਰਹਿ ਗਿਆ। ਇਕਦਮ ਤੁਹਾਡੀ ਸਿਹਤ ਦਾ ਖ਼ਿਆਲ ਆਇਆ ਅਤੇ ਡਰ ਲੱਗਿਆ ਕਿ ਮਾਸਕ-ਪੱਤਰ ਦੇ ਨਿਰੰਤਰ ਪ੍ਰਕਾਸ਼ਨ ਦੇ ਬੋਝ ਨੇ ਤੁਹਾਡੀ ਇਹ ਫ਼ੈਸਲਾ ਕਰਵਾ ਦਿੱਤਾ ਹੈ। ਅੱਗੋਂ ਵੇਰਵਾ ਪੜ੍ਹ ਕੇ ਮਨ ਨੂੰ ਸ਼ਾਂਤੀ ਮਿਲੀ ਕਿ ਤੁਸੀਂ ਮੁਫ਼ਤਖੋਰ ਪਾਠਕਾਂ ਦਾ 'ਵਰਿਆਮ' ਬੰਦ ਕਰਨ ਦਾ ਜਾਇਜ਼ ਅਤੇ ਦਲੇਰ ਨਿਰਣਾ ਲਿਆ ਹੈ। ਸੰਤ ਜੀ, ਹਰ ਬਾ ਸ਼ਰਾਫ਼ਤ ਕੰਮ ਨਹੀਂ ਆਉਂਦੀ,

ਲੋਕ ਨਾਜਾਇਜ਼ ਲਾਹਾ ਖੱਟਣ ਲਗਦੇ ਹਨ। ਇਹ ਕਦਮ ਤਾਂ ਤੁਹਾਨੂੰ ਬਹੁਤ ਪਹਿਲਾਂ ਚੁੱਕ ਲੈਣਾ ਚਾਹੀਦਾ ਸੀ। ਮੇਰੇ ਮਿੱਤਰ ਸੁਵਰਨ ਸਿੰਘ ਵਿਰਕ ਜੀ ਨੇ ਇਸੇ ਅੰਕ ਵਿਚ ਭਾਈ ਬਿਸ਼ਨ ਸਿੰਘ ਸਰਾਫ਼ ਬਾਰੇ ਆਪਣੇ ਲੇਖ ਵਿਚ ਪੰਜਾਬੀ ਕਵੀ ਬਿਹਾਰੀ ਰਾਮ ਦਾ ਜੋ 'ਸੋਟਾ ਸਤੋਤਰ' ਦਿੱਤਾ ਹੈ, ਉਹ ਪੜ੍ਹ ਕੇ ਆਨੰਦ ਆ ਗਿਆ। ਕਲਾ ਦਾ ਕਮਾਲ ਦੇਖੋ, ਮੇਰੀ ਕਲਪਨਾ ਵਿਚ ਉਹ ਝੱਟ ਤੁਹਾਡੇ ਇਸ ਸੰਪਾਦਕੀ ਨਾਲ ਜਾ ਜੁੜਿਆ। ਇਸ ਪਲ ਦੀ ਉਪਜ ਮੇਰੇ ਇਹ ਸ਼ਬਦ ਬਿਹਾਰੀ ਰਾਮ ਦੇ 'ਸੋਟਾ ਸਤੋਤਰ' ਦੀ ਅਗਲੀ ਸਤਰ ਹੀ ਸਮਝੋ ਜੋ 'ਵਰਿਆਮ' ਦੇ ਨਾਲ ਨਾਲ ਇਸਦੇ ਰਚਨਾਕਾਰ ਲੋਕ-ਕਵੀ ਨੂੰ ਵੀ ਸਮਰਪਿਤ ਹੈ ਤੇ ਇਸਤੋਂ ਜਾਣੂ ਕਰਵਾਉਣ ਵਾਲੇ ਵਿਰਕ ਜੀ ਨੂੰ ਵੀ: ਮੁਫ਼ਤੀਏ ਭਜਾਵਣੇ ਕੋ, ਚੰਦੇ ਉਗਰਾਹਵਣੇ ਕੋ, 'ਵਰਿਆਮ' ਕੇ ਬਚਾਵਣੇ ਕੋ, ਸੋਟਾ ਸਾਵਧਾਨ ਹੈ।

ਗੁਰਮੁਖ ਸਿੰਘ ਸ਼ਾਹ ਜੀ ਨੇ ਆਪਣੇ ਲੇਖ 'ਸਭੇ ਸਾਂਝੀਵਾਲ ਸਦਾਇਨ' ਵਿਚ ਬਹੁਤ ਮਹੱਤਵਪੂਰਨ ਮੁੱਦੇ ਉਠਾਏ ਹਨ। ਸਰਲ-ਸੁਹਿਰਦ ਵੰਗ ਨਾਲ ਉਹਨਾਂ ਨੇ ਪੰਜਾਬ ਦੀਆਂ, ਖਾਸ ਕਰਕੇ ਸਿੱਖੀ ਦੀਆਂ ਉਹ ਅਹੁਰਾਂ ਬਿਆਨ ਕੀਤੀਆਂ ਹਨ ਜਿਨ੍ਹਾਂ ਬਾਰੇ ਹਰ ਹੋਸ਼ਮੇਦ ਵਿਅਕਤੀ ਨੂੰ ਸੋਚ-ਵਿਚਾਰ ਕਰਨੀ ਚਾਹੀਦੀ ਹੈ, ਪਰ ਬਹੁਤੇ ਲੋਕ ਝਿਜਕਦੇ ਤੇ ਸੋਕੋਚ ਵਰਤਦੇ ਹਨ। ਸੱਚੀ ਗੱਲ ਤਾਂ ਇਹ ਹੈ ਕਿ ਡਰਨ ਵਾਲਿਆਂ ਦੀ ਵੀ ਕੋਈ ਘਾਟ ਨਹੀਂ। ਇਸ ਹਾਲਤ ਵਿਚ ਸ਼ਾਹ ਜੀ ਨੂੰ ਉਹਨਾਂ ਦੀ ਸਾਫ਼ਦਿਲੀ ਅਤੇ ਸਾਫ਼ਗੋਈ ਵਾਸਤੇ ਮੇਰੀ ਗੁਰ-ਫ਼ਤਿਹ ਬੁਲਾ ਦੇਣੀ ਅਤੇ ਸੁਭ-ਇੱਛਾ ਪੁਜਦੀ ਕਰ ਦੇਣੀ।

—ਗੁਰਬਚਨ ਸਿੰਘ ਭੁੱਲਰ  
ਦਿੱਲੀ

ਪਿਛਲੇ ਕੁਝ ਸਮੇਂ ਤੋਂ ਸਾਨੂੰ, ਹਰਿਆਣਾ ਅਤੇ ਦਖਣੀ ਪੰਜਾਬ ਵਾਸੀਆਂ ਨੂੰ ਵਰਿਆਮ ਹਫ਼ਤਾ ਕੁ ਪਛੜ ਕੇ ਮਿਲ ਰਿਹਾ ਹੈ। ਭਾਰਤ ਸਰਕਾਰ ਦਾ ਡਾਕ ਮਹਿਕਮਾ ਵੀ ਹੁਣ ਬਾਕੀ ਮਹਿਕਮਿਆਂ ਜਿਉਂ ਲੋਕਾਂ ਤੇ ਆਪਣੀ ਕਰੋਪੀ ਇਸ ਰੂਪ ਵਿਚ ਕੱਢ ਰਿਹਾ ਹੈ।

ਸੱਚ ਸਿਰਜਣਹਾਰੇ ਗੁਰੂ ਅਰਜਨ ਦੇਵ ਜੀ ਦੇ ਜੂਨ ਅੰਕ ਦੇ ਮੁੱਖ ਪੰਨੇ ਤੇ ਆਸ਼ੀਰਵਾਦੀ ਮੁਦਰਾ ਵਿਚ ਦਰਸ਼ਨ ਸ਼ਾਇਦ



ਲੇਟ ਮਿਲੇ ਅੰਕ ਦਾ ਕਸ਼ਟ ਭੁਲਣ ਲਈ ਹੀ ਤਾਂ ਕਹਿ ਰਹੇ ਹਨ। ਗੁਰੂ ਅਰਜਣ ਪਾਤਸ਼ਾਹ ਜੋ ਸੁਖਮਤੀ ਵਰਗੀ ਰਚਨਾ ਦੇ ਕਰਤਾ ਹਨ ਕੀ ਉਹ ਦਿੱਲੀ ਦੀ ਸੰਗਤ ਦੇ ਆਖਿਆਂ, ਚੁਥਾਰੇ ਦੀ ਇਟ ਮੋਰੀ ਨੂੰ ਲਾਉਣ ਦੀ ਗਲ ਤੋਂ ਹੀ ਚੰਦੂ ਪੁੱਤਰੀ ਦਾ ਰਿਸ਼ਤਾ ਲੈ ਕੇ ਫੇਰ ਛੱਡ ਦੇਣ? ਮੈਨੂੰ ਤਾਂ ਇਹ ਜੱਚਦਾ ਨਹੀਂ। ਇਹ ਤੇ ਸਿਖ ਕਿਸਾਨੀ ਅਤੇ ਹੋਰ ਲੋਕਾਂ ਵਿਚ ਨਾਨਕ ਘਰ ਦੇ ਵਧਦੇ ਪ੍ਰਭਾਵ ਤੋਂ ਬਾਦਸ਼ਾਹ ਜਹਾਂਗੀਰ ਦੀ ਚਿੰਤਾ ਗੁਰੂ ਜੀ ਨੂੰ ਦੀਨ ਜਾਂ ਸ਼ਹੀਦੀ ਵਾਲੇ ਮੌੜ ਤੇ ਲਿਆ ਖਲਾਰਦੀ ਹੈ। ਦੋਸ਼ ਤਾਂ ਅੱਜ ਵੀ ਸਰਕਾਰਾਂ ਜਿਸ ਦੇ ਸਿਰ ਜਿਵੇਂ ਚਾਹੁਣ ਮੜ੍ਹ ਦਿੰਦੀਆਂ ਹਨ।

ਤੁਸੀਂ ਸੰਪਾਦਕੀ ਵਿਚ ਲੇਖਕਾਂ ਦੀਆਂ ਚੋਣਾਂ ਵਾਲਾ ਮੁੱਦਾ ਵਧੀਆ ਢੰਗ ਨਾਲ ਉਠਾਇਆ ਹੈ। ਇਹਨਾਂ ਚੋਣਾਂ ਵਿਚ ਵੋਟ ਪਾਉਣ ਜਾਂਦਾ, ਜਤਿੰਦਰ ਪਨੂੰ ਕਹਿ ਰਿਹਾ ਸੀ, “ਮੈਨੂੰ ਤੁਰੇ ਆਉਂਦੇ ਨੂੰ ਵੋਟਾਂ ਦੀਆਂ ਸਿਫਾਰਸ਼ੀ ਪਰਚੀਆਂ ਵੜਾਉਣ ਵਾਲੇ, ਅਕਾਲੀ ਜਥੇਦਾਰਾਂ ਜਾਂ ਕਾਂਗਰਸੀ ਆਗੂਆਂ ਜਿਹਾ ਵਿਹਾਰ ਕਰ ਰਹੇ ਲੱਗਦੇ ਸਨ। ਕੀ ਲੇਖਕ ਖੁਦ ਨਹੀਂ ਜਾਣਦਾ ਕਿ ਕਿਹੜਾ ਲੇਖਕ ਉਸਦੀ ਪਰਚੀ ਦਾ ਸਹੀ ਹੱਕਦਾਰ। ਮੈਂ ਸਫਾਰਸ਼ੀਆਂ ਨੂੰ ਤੇ ਵੋਟ ਬਿਲਕੁਲ ਨਹੀਂ ਪਾਉਣੀ।” (ਪਰ ਭਾਉ ਜੀ! ਜਿਥੇ ਸਾਰੇ ਹੀ ਸਿਫਾਰਸ਼ੀ ਹੋਣ ਉਥੇ ਬੰਦਾ ਕੀਹ ਕਰੇ)।

ਤੁਹਾਡਾ ਨੰਬਰ ੩ ਸੰਪਾਦਕੀ ਤਾਂ ਇਕ ਵੇਰ ਝੰਜੋੜ ਕੇ ਸੁੱਟ ਗਿਆ, ਵਰਿਆਮ ਬੰਦ : ਇਹ ਝਟਕਾ ਕਿਵੇਂ ਝਲਣਗੇ, ਵਰਿਆਮ ਪਿਆਰੇ। ਸ਼ੁੱਕਰ ਹੈ! ਬੰਦ ਸਿਰਫ ਚੰਦਾ ਨਾ ਦੇਣ ਵਾਲਿਆਂ ਲਈ ਹੋਣਾ ਹੈ। ਪਰ ਸੱਜਣੋਂ ਏਸ ਮਹਿਗਾਈ ਦੇ ਜੁਗ ਵਿਚ ਸਾਲਾਨਾ ਦੋ ਸੌ ਕਿਹੜੀ ਵੱਡੀ ਰਕਮ ਹੈ। ਅੱਜ ਤੁਸੀਂ ਇਕ ਦਿਨ ਦੇ ਫਲ ਸਬਜ਼ੀਆਂ ਤੇ ਜਿਨੇ ਕੁ ਖਰਚ ਦਿੰਦੇ ਹੋ। ਇਕ ਦਿਨ ਚਟਨੀ ਕੁੱਟ ਲਿਆ ਕਰੋ ਪਰ ਵਰਿਆਮ ਦਾ ਚੰਦਾ ਨਾ ਮਾਰੋ। ਵੇਖਿਆ ਜੇ ਤੁਹਾਡੇ ਵਾਲੀ ਲਾਗ ਬਹੁਤਿਆਂ ਨੂੰ ਲੱਗ ਗਈ ਤਾਂ ਵਰਿਆਮ ਜੀ ਕਿੰਨਾ ਕੁ ਚਿਰ ਇਸ ਸੰਪਾਦਕੀ ਦੇ ਝਟਕੇ ਤੋਂ ਬਚਾਉਣਗੇ।

ਡਾ. ਵਰਿਆਮ ਸਿੰਘ ਸੰਧੂ ਹੋਰਾਂ ਦੀ ਸ਼੍ਰੇ ਜੀਵਨੀ ਤਾਂ ਸਮਕਾਲੀ ਪੰਜਾਬ ਵਿਸ਼ੇਸ਼ਕਰ ਖੱਬੀ ਲਹਿਰ ਦੇ ਸਮਕਾਲੀ ਇਤਿਹਾਸ ਦੀਆਂ ਤੇਰਾਂ ਖੋਲ ਰਹੀ ਹੈ। ਪੰਜਾਬੀ ਦੇ ਉਚ ਦੁਮਾਲੜੇ ਅਧਿਆਪਕ, ਖੋਜੀ ਤੇ ਵਧੀਆ ਵਾਰਤਕ ਲਿਖਾਰੀ ਪ੍ਰੋ. ਪ੍ਰੀਤਮ ਸਿੰਘ ਹੋਰਾਂ ਦੀ ਸਪੁੱਤਰੀ ਡਾ. ਹਰਬਿੰਦਰ ਕੌਰ ਐਮ. ਡੀ. ਦੇ ਫਿਕਰਾਂ ਦੀ ਬਾਹ ਪਾਉਣ ਵਾਲੇ ਲੋਕਾਂ ਦੀ

ਸੰਖਿਆ ਜੋ ਰਤਾ ਵਧ ਜਾਏ ਤਾਂ ਇਹਨਾਂ ਨਿਮਾਣਿਆਂ ਨਿਤਾਣਿਆਂ ਨਿਥਾਵਿਆਂ ਦੀ ਸੁਟੀ ਜਾਵੇ। ਇਹ ਫਿਕਰੇ ਕਿਸੇ ਵਖਰੀ ਖਾਸੀਅਤ ਵਾਲੇ ਪਰਬੰਧ ਦੀ ਭਾਲ ਲਈ ਮਜ਼ਬੂਰ ਕਰਦੇ ਹਨ।

ਗੁਰਬਚਨ ਸਿੰਘ ਭੁੱਲਰ ਹੋਰਾਂ ਨੇ ਲੇਖਕਾਂ ਦੇ ਸਿਰਨਾਵੇਂ ਦਾ ਪ੍ਰਸ਼ਨ ਉਠਾਉਂਦਿਆਂ ਜੋ ਮੁਰਲੀ ਦੀ ਸਹਾਇਤਾ ਲਈ ਹੈ ਉਹ ਉਹਨਾਂ ਦੀ ਵਿਅੰਗ ਵਿਧੀ ਦਾ ਨਿਵੇਕਲਾ ਰੂਪ ਹੈ। ਸੁਲੱਖਣ ਸਿੰਘ ਭਿੰਡਰ ਨੇ ‘ਮਹਾਂਬਲੀ’ ਦੀ ਸਟੀਕ ਜਾਣਕਾਰੀ ਦਿੱਤੀ ਹੈ। ਸ. ਤਰਲੋਚਨ ਸਿੰਘ ਐਮ. ਪੀ. ਦੁਆਰਾ ਉਠਾਏ ਜਾਣ ਵਾਲੇ ਸੁਆਲਾਂ ਨੂੰ ਐਤਕੀਂ ਆਪਣੇ ਗੁਰਮੁਖ ਸਿੰਘ ਸ਼ਾਹ ਹੁਰਾਂ ਨੇ ਉਠਾਇਆ ਹੈ। ਕੁਲਦੀਪ ਸਿੰਘ ਪੱਟੀ ਦਾ ਖਦਸ਼ਾ ਸਹੀ ਹੈ ਪੰਜਾਬ ਵਿਚ ਵਗਦਾ ਛੇਵਾਂ ਦਰਿਆ ਸਾਡੇ ਖੇਡ ਤਮਗੇ ਵੀ ਰੋੜ੍ਹ ਸਕਦਾ ਹੈ। ਬੀਬੀ ਬਲਬੀਰ ਕੌਰ ਆਪਣੀਆਂ ਯਾਦਾਂ ਦੀ ਪਟਾਰੀ ਫਰੋਲ ਕੇ ਮਨੁੱਖ ਨੂੰ ਸ਼ੀਸ਼ਾ ਵਖਾਉਂਦੀਆਂ ਹੋਰ ਲਿਖਤਾਂ ਵੀ ਲਿਖਣ।

ਸਾਧੂ ਸਿੰਘ ਕਿਸਾਨ ਨੇ ਨਾਮਧਾਰੀ ਇਤਿਹਾਸ ਦੇ ਜਿਸ ਭੁਲੇ ਵਿਸਰੇ ਪਾਤਰ ਸੰਤ ਗਿਆਨਾ ਸਿੰਘ ਦੀ ਜਾਣ ਪਛਾਣ ਕਰਵਾਈ ਹੈ, ਸਾਡੇ ਪਿਛਲੇ ਜ਼ਿਲ੍ਹੇ ਸ਼ੇਖੂਪੁਰੇ ਸ਼ਹਿਰ ਦੀ ਨਾਮਧਾਰੀ ਧਰਮਸ਼ਾਲਾ ਉਹਨਾਂ ਦੇ ਉਦਮ ਦਾ ਸਿੱਟਾ ਤਾਂ ਸੀ ਹੀ, ਇਕ ਵੇਰ ਪਟਿਆਲੇ ਪਸ਼ੂਆਂ ਦੀ ਨਮਾਇਸ਼ ਤੇ ਡੇਰਾ ਸ੍ਰੀ ਭੈਣੀ ਸਾਹਿਬ ਦੇ ਪਸ਼ੂ ਲੈ ਕੇ ੧੯੫੩-੫੪ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਸਾਡੇ ਪਿਤਾ ਸ੍ਰੀ, ਜਥੇਦਾਰ ਗੁਰਮੁਖ ਸਿੰਘ ਝੱਬਰ ਗਏ। ਇਨਾਮ ਹਮੇਸ਼ਾਂ ਵਾਂਗ ਨਾਮਧਾਰੀ ਪਸ਼ੂਸ਼ਾਲਾ ਦੇ ਹਿੱਸੇ ਢੇਰ ਆਏ। ਰਕਮ ਵਾਹਵਾ ਸੀ। ਸਤਿਗੁਰੂ ਜੀ ਨੇ ਉਸ ਵੇਲੇ ਦੇ ਵੱਡੇ ਬਾਬਾ ਜੀ (ਵਰਤਮਾਨ ਸਤਿਗੁਰੂ) ਜਗਜੀਤ ਸਿੰਘ ਜੀ ਨੂੰ ਕਿਹਾ। ਗੁਰਮੁਖ ਸਿੰਘ ਝੱਬਰ ਤੇ ਤੁਸੀਂ ਇਕੱਠੇ ਆ ਜਾਇਓ ਅਸੀਂ ਜਾਂਦੇ ਹਾਂ। “ਮੇਰੇ ਨਾਲ ਸਵਰਨ ਵੀ ਏ” ਬਾਪੂ ਜੀ ਨੇ ਕਿਹਾ। ਮੈਂ ਉਦੋਂ ਚਾਰ ਪੰਜ ਸਾਲ ਦਾ ਸੁਤ ਓਟੀਂਦਾ ਸਾਂ। “ਇਹ ਸਾਨੂੰ ਫੜਾ ਦੇ” ਸਤਿਗੁਰੂ ਜੀ ਨੇ ਕਾਰ ਦਾ ਬੂਹਾ ਖੋਲ੍ਹ ਕੇ ਕਿਹਾ ਤੇ ਮੈਂ ਸਾਂ ਸੰਤ ਗਿਆਨਾ ਸਿੰਘ ਦੀ ਗੋਦ ਵਿਚ ਪਿਛਲੀ ਸੀਟ ਤੇ। ਉਹਨਾਂ ਬਾਪੜ ਕੇ ਸੁਆ ਦਿੱਤਾ ਪਰ ਸੁੱਤੀਆਂ ਯਾਦਾਂ ਵੀ ਜਾਗ ਆਉਂਦੀਆਂ ਹਨ।

ਕਵਿਤਾ ਭਾਗ ਵੀ ਜਾਨਦਾਰ ਹੈ। ਮਾਧੋਪੁਰੀ ਦੇ ਨਿੱਠ ਕੇ ਪੜ੍ਹਨ ਅਤੇ ਲਿਖਣ ਤੇ ਵਧਾਈਆਂ।

—ਸੁਵਰਨ ਸਿੰਘ ਵਿਰਕ, ਕਰੀਵਾਲਾ  
ਸਿਰਸਾ ਹਰਿਆਣਾ।



ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ

ਨਵੇਂ ਨਵੇਂ ਵੰਨ-ਸੁਵੰਨੇ ਡਿਜ਼ਾਇਨਾਂ ਵਿਚ ਤਿਆਰ ਕੀਤੇ ਹੋਏ

ਚਮਕਦਾਰ ਅਤੇ ਪੱਕੇ ਰੰਗਾਂ ਵਾਲੇ

*ਫਰਸ਼ੀ ਦਰੀਆਂ ਅਤੇ ਗਲੀਚੇ*

ਨਿਰਮਾਤਾ :

# ਨਾਮਧਾਰੀ ਸੇਲਜ਼

੧੦੨੪੦/੫੪ ਲਾਇਬ੍ਰੇਰੀ ਰੋਡ, ਆਜ਼ਾਦ ਮਾਰਕੀਟ, ਦਿੱਲੀ-੧੧੦੦੦੬

**Furshi Durries & Carpets**

in Bright & Fast Colours

**Manufacturers :**

## Namdhari Sales

10240/54 Library Road, Azad Market, Delhi-110005

Phone Office : 011-23516689, 911-23614784

Mobile Phone :

S. Charanjit Singh 98105-56398

S. Satvinder Singh 98116-55210






← ਪੁਰਾਣੀ ਤਸਵੀਰ  
ਸੰਤ ਬਚਨ ਸਿੰਘ ਭੁਲਰ

ਸਤਿਗੁਰੂ ਜਗਜੀਤ ਸਿੰਘ ਜੀ ਸਵਰਗੀ ਸੰਤ ਬਚਨ ਸਿੰਘ ਭੁਲਰ ਦੇ ਗ੍ਰਹਿ ਨੈਰੋਬੀ  
ਕੇਨੀਆ ਵਿਖੇ ਦਰਬਨ ਦੇਣ ਗਏ। ਸਤਿਗੁਰੂ ਜੀ ਨਾਲ ਭੁਲਰ ਸਾਹਿਬ ਦੇ ਸਪੁੱਤਰ  
ਨੌਜਵਾਨ ਮਨਜੀਤ ਸਿੰਘ ਭੁਲਰ (ਪ੍ਰਧਾਨ) ਦਿਖਾਈ ਦੇ ਰਹੇ ਹਨ।

→ ਸਵ. ਸੰਤ ਬਚਨ ਸਿੰਘ ਭੁਲਰ



ਕੀਰਤਨ : ਉਸਤਾਦ ਸੁਰਜੀਤ ਸਿੰਘ, ਉਸਤਾਦ ਹਰਭਜਨ ਸਿੰਘ, ਰਾਗੀ ਸਤਵਿੰਦਰ ਸਿੰਘ,

ਨਰਿੰਦਰ ਪਾਲ ਸਿੰਘ, ਅਤੇ ਗੁਰਤੇਜ ਸਿੰਘ



# Reliable Performance



**Consistence Performers, Suited to all market  
needs with high yield, quality & disease resistant.**



**NAMDHARI SEEDS PVT. LTD.**

Bidadli 562 109 Bangalore • Tel.: 98454 71271/ 72, 98453 81817/ 98453 10057  
Lalson Office: Tel.: 080 28602167/ 69 • Fax: 080 28602168  
e-mail: namdhariseeds@namdhariseeds.com • URL: www.namdhariseeds.com

*Seeds for a better future...*

ਐਡੀਟਰ, ਪ੍ਰਿੰਟਰ ਪਬਲਿਸ਼ਰ ਤੇ ਮਾਲਕ ਜਗਦੀਸ਼ ਸਿੰਘ ਨੇ ਨਾਮਧਾਰੀ ਪ੍ਰਿੰਟਰਜ਼, ਲਾਡੋਵਾਲੀ ਰੋਡ, ਜਲੰਧਰ ਤੋਂ ਪ੍ਰਕਾਸ਼ਿਤ ਕੀਤਾ।

ਫੋਨ : 0181-2222543, ਨਿਵਾਸ : 0181-2456289

Namdhari Elibrary

Namdharilibrary@gmail.com